

# NTELA YA MUNTU YA KULUNGA



Matondo na nge, Mpangi Neville. Mfumu kusakumuna nge.

Yawu kele mbote na kuvutuka diaka na tabernacle na suka yayi. “Mbote” ya lemvo, na beno nionso. Mpe mu ke na kivuvu ti yayi ke vwanda kilumbu mosi ya nene samu na beto nionso, na Ntwala ya Mfumu ya beto. Mpe ntangu yayi mu ke na dilongi mosi na suka yayi. Mu zola kota mbala mosi na dilongi yayi, samu ya ke. . . Mu banza ya kele mfunu. Mpe ya ke. . . Mpe samu na kukeba bantu na kuvwanda na kiadi, beno zaba, na kutelema ntangu ya yinda, bantu mingi kele ya kutelema. Mu ke kota mbala mosi na dilongi.

<sup>2</sup> Mpe ntangu yayi, na nkokila yayi, mu zola tubila dilongi yayi *Ntwadisi Ya Luzingu Ya Munu*. Mpe mu banza ti mingi lenda, bayina nionso lenda, ke vwanda kuna na ntangu yina, na nkokila yayi. Kasi, kana beno kele na yinzo-Nzambi ya beno, beto kele. . . ya kieleka, beto zola ti beno vwanda na—na yinzo-Nzambi ya beno. Yawu yina kisalu ya beno ya kuvwanda kuna, na kisika ya beno ya kisalu, samu nsemo ya beno kusema.

<sup>3</sup> Ntangu yayi, beto ke tula kaka kivuvu ti, na konso ntangu yina beno ke kwisa vutuka, beto ke kumisa mwa kisika yayi nene mingi. Kasi beto kele na mpasi samu na yawu, oh, bisika nionso. Ya kieleka conseil ya ba-administrateur me meka na mutindu nionso. Mpe bawu ke tinda yawu kisika mosi, bawu ke ndima yawu; na manima bawu ke tinda yawu kisika yankaka, mpe bawu ke manga yawu. Mpe bawu ke vutula yawu, mpe bawu ke ndima yawu *kuna*, mpe yawu ke vutuka. Oh, yinki ntangu yayi beto me kuzwa! Kasi, beno zaba, Satana ke nwanisaka ntangu nionso kima ya mbote. Beno bambuka moyo, beno kele ntangu nionso na muswa ya. . .

<sup>4</sup> Mu vwanda kukiyufula wapi kisika nge vwandaka, Anthony. Mu me mona ti nge me kutana na tata ya nge. Mpe mu vwanda tala kuna, na nkonga ya bantu. Yandi tubaka ti nge vwandaka kuna. Beto kele na kiese na kuvwanda na nge na tata ya nge awa na beto, Mpangi Milano ya New York. Mu banza ti, mu ke kwenda na bayinsi ya nzenza na mbala yayi, mu ke vwanda na nzietelo mosi ya nene, kuna na New York, kisika mosi kuna, kana Mfumu kuzola.

<sup>5</sup> Mpe na yawu beto kele na kiese mingi samu na mosi na mosi ya beno. Ya ke kaka—kaka mbote mingi samu na beno na kuvwanda awa.

<sup>6</sup> Mpe beto kuzwaka ntangu mosi ya nene mazono na nkokila, to muna na mutindu nionso. Mu kuzwaka. . . [Dibuundu me tuba, “Amen.”—Mu.] “Mpe Esaie na kati ya tempelo.” Mpe na yawu beno. . .

<sup>7</sup> Mpe na suka yayi, beto zola tubila dilongi yayi, to kulonga, to, kana beto lenda, “Kutunga Tabernacle ya moyo; kutunga—kutunga Tabernacle ya moyo ya kisika ya kuzinga ya Nzambi ya moyo, Muntu ya kulunga; Tabernacle ya moyo ya Nzambi ya moyo, kisika Yandi ke zingaka.” Mpe kana . . .

<sup>8</sup> Mu me bakula ti ba ke na mwa mikunga yayi ya mbote awa. Mu ke na ntangu ve ya kuwa yawu. Mpe na nkokila yayi, mu ke meka na kukwisa awa. Kento ya munu me tuba na munu samu na Mpangi Ungren, mu ke kwikila ti yawu yina nkumbu ya yandi, yina me katuka na—na Tennessee. Ntangu yayi, yandi vwandaka awa mazono na nkokila. Mu me mona yandi ve na suka yayi, kasi mu banza ti yandi kele awa kisika mosi kuna. Mpe mu zola kuwa yandi kuyimbila na nkokila yayi, kana mu lenda, ti, to *Yandi Me Kulumuka Na Nkembo Ya Yandi*, to *Mutindu Nge Kele Nene*. Mu zola kuwa yawu. Bantu yikwa zola kuwa Mpangi Ungren? [Dibuundu me tuba, “Amen.”—Mu.] Oh, mu—mu ke zolaka mikunga ya mbote. Mpe Meda tubaka ti yandi kele na ndinga ya mwa barito. Mpe yawu ke bambuka munu Mpangi Baxter; yandi kele miyimbi-mikunga, mpe, mutindu beto nionso kuzaba yawu. Mpe *Yandi Me Kulumuka Na Nkembo*, to *Mutindu Nge Kele Nene*. Mu ke kwikila ti mu me mona yandi ntangu yayi, kuna . . . Yina ke vwanda mbote mingi, Mpangi Ungren, na nkokila yayi, kana nge zola, nge lenda sala yawu? Kana nge ke bikala kuna, to nge ke meka na kubikala samu na lukutakanu ya nkokila yayi? Mbote, munu—munu . . . Mbote, ve . . . Mu ke tuba na beno, yinki samu na yayi, kana beto . . . Mu zola yangisa muntu mosi ve. Kasi samu na yinki ve, na yawu, kana beto lendaka sala yawu, na ntangu ya *Bidimbu Sambwadi*, na ntangu beto ke longa yawu, kana beno lendaka kwisa. Mu zola baka yawu na bande, beno me mona, kubaka yayi, *Mutindu Nge Kele Nene*, mpe, diaka, *Yandi Me Kulumuka Na Nkembo Ya Yandi*, na ntangu yina.

<sup>9</sup> Oh, ya ke mbote ve na kusadila Mfumu? Mu zaba ve yinki mu zolaka sala kana mu vwandaka Muklisto ve! . . .? . . . Ya ke mbote mingi na kuvwanda Muklisto. Mu ke waka kaka ti mu pamuka mpe mu boka, na ndinga ya ngolo. Kuvwanda Muklisto, beno banza yawu, kuvwanda ya muvimba kati na Klisto!

<sup>10</sup> Mu zaba ti mu ke bokilaka yimbi nkumbu ya muntu yayi na ntangu nionso. To ya ke S.T. to T.S., to kima mosi ya mutindu yina. Sumners, Mpangi Sumner. Yandi . . . Mu zola vutula na yandi matondo na kento ya yandi ya leki ya ntalu. Mu banza ti yandi me lutisa pene-pene, yawu me monana mutindu yina, pene-pene ya bangonda sambanu, na kusonikaka na masini *Bansungi* yayi *Sambwadi Ya Dibuundu*. Mpe ntangu yayi beto kele na yawu awa, ya kusonika na masini, yawu me kubama samu na kutala yawu, mpe kutula yawu na babuku, *Bansungi Sambwadi Ya Dibuundu*. Mpangi-kento Sumner, kisika nionso nge kele, ya kieleka nge ke bika ti beto futa nge samu na yawu.

Samu, yina me vwanda kisalu ya mingi. Mpamba ve, yawu kele mwa fioti mutindu *yayi*. Yawu lendaka baka munu bangonda sambanu samu na kutanga yawu nionso, kukondwa kutubila kutula yawu na bande, mpe na manima kukatula ba-repetition, mpe kutula yawu na buku. Beto ke kubika yawu mpe beto ke tinda yawu mbala mosi na kisika ba ke basisaka babuku, samu beto banza ti yawu kele kima yina bantu lenda vwanda na yawu na ntangu yayi, mpe beno lenda longuka yawu. Mpe Billy talisaka munu yawu kaka, na ntangu mu kotaka kuna na manima, na mwa minuti fioti me luta, ti—ti—ti yawu me—yawu me kubama ntangu yayi samu ba basisa yawu na babuku. Na yawu, mpangi-kento, tabernacle ke futa nge samu na yawu. Mu ke vingila ve ti nge sala yawu ya ofele. Mpe—mpe to mbala yankaka beto. . . Kana beto baka buku mpe beto fwana tula yawu ntalu mosi, to kima mosi, beto ke tula ntalu mosi samu nge baka kima mosi na ntangu ba ke tekisa yawu, ya vwanda konso kima yina. Nge solula kaka na conseil, conseil ya ba-administrateur, to muntu yina kele kuna, mpe ba ke tala diambu yina samu na nge. Mfumu kusakumuna nge mingi.

<sup>11</sup> Mwa kiboba ya Mpangi-bakala mpe Mpangi-kento Kidd yayi me vwanda awa, bayina kele na nsi ya nkama mosi, mwa fioti. Mpe mu kutanaka na yandi na mwa ntangu fioti me luta, mpe yandi tubaka, “Mbote, mbala yankaka yayi ke vwanda ntangu ya nsuka mu me kuzwa na kumona nge, Mpangi Billy.” Yandi tubaka, “Mu me nuna mingi.”

<sup>12</sup> Mu tubaka, “Oh, la la! Mu zola ve kuwa nge kutuba mutindu yina. Beno ke monana kaka mutindu mama mosi ya kiboba na papa ya kiboba.” Beto zola Mpangi-bakala mpe Mpangi-kento Kidd. Beto, beto nionso, kuzola bawu. Mpe ya ke kaka. . .

<sup>13</sup> Yawu ke salaka kima mosi na munu na ntangu mu ke monaka bawu ke kota na yinzo-Nzambi, mpe kento na bakala ya mutindu yina. Mpe beno banza kaka, bawu vwanda longa Nsangu ya mbote na ntwala mu butuka. Mpe mu kele kiboba ya bakala. Yinga, beno banza kaka, bawu vwandaka longa na ntwala mu butuka. Mpe munu yayi ntangu yayi awa, mu ke na kubanza ti mu me nuna mingi. Mu banza ti mu me kuma pene-pene na kuyambula. Mu me mona Mpangi-bakala mpe Mpangi-kento Kidd ke kota, “Nkembo na Nzambi! Alleluia!” Mu me tuba, “Ve, mu kele mbote.” Yinga, tata. Kumona bawu, mutindu bawu lenda, mutindu bawu ke twadisa munu na kimpeve ya kieleka!

<sup>14</sup> Na manima beno bakula ti, bawu kele pene-pene ya bamvula ya munu mbala zole, kasi bawu ke kwenda kaka na kilanga. Bawu me kwisa na suka yayi mpe bawu me lombababuku, kana bawu lendaka baka babuku mpe kutekisa yawu. Bawu vwandaka na nsatu ya ba-bande, na yawu bawu lendaka kwenda kuna, kununga mioyo na kubulaka ba-bande yayi, na bamvula pene-pene ya nkama mosi. Ntangu yayi wapi kele “mapapu zole” ya beno yina beto vwandaka tubila mazono na nkokila? Yinga.

Mu bandaka na kubanza, “Wapi ya munu?” na ntangu yandi tubaka mutindu yina—yina mazono. Nge ke na bamvula yikwa, Mpangi-kento Kidd? [Mpangi-kento Kidd me tuba, “Mu ke na bamvula makumi nana na mosi.”—Mu.] Makumi nana na mosi. Nge ke na bamvula yikwa, Mpangi Tom? [Mpangi Kidd me tuba, “Makumi nana na zole.”] Bamvula makumi nana na mosi mpe makumi nana na zole, mpe bawu ke sadila kaka mapapu ya bawu, na kisalulu, bawu ke na kukwenda kaka.

<sup>15</sup> Kana kele na kima mosi ya yimbi me salama na Ohio, yina Mpangi-kento Kidd me zaba, allo-allo ke bokila na yinzo. Kilumbu yina, yandi bokilaka na allo-allo, mpe mwa bébé mosi, ya vwandaka mu banza, mwa bébé mosi ya kento, kubutukaka, mpe misopo vwandaka na nganda. [Mpangi-kento Kidd me tuba, “Vésicule.”—Mu.] Vésicule, na nganda ya bébé. Mpe dokotolo kuzabaka ve diambu ya kusala samu na yawu, mpe yandi vwandaka na boma ya kusala lipaso. Beto sambilaka. [“Ba salaka lipaso, Mpangi Branham, mpe ba vutulaka yawu, mpamba ve, bawu tubaka, ‘Ya lendaka zinga ve.’ Mpe bawu vutulaka misopo ya yandi na kati.”] Yandi vutulaka misopo na kati, na nzila ya lipaso, mpe bawu banzaka ti ya lendaka zinga ve. Mpe ya zingaka. [“Ata nzila mosi vwandaka ve.”] Ata nzila mosi vwandaka ve samu—samu. . . na rectum, samu madia kuluta. Mpe Mpangi-kento Kidd bokilaka diaka. Beto sambilaka diaka, mpe ntangu yayi kele na nzila mosi ya mbote. Mpe yandi yayi awa, mutindu kimbangi mosi; dokotolo, diaka. Beno me mona? Ya ke kimbangi ti Mfumu Yesu, Ngangi ya nene! Beno me mona yina Satana mekaka na kusala? Kukatula luzingu ya bébé yina. Mpe na yawu, beno me mona, mu ke kwikila ti mama yango kwisaka na Mfumu. [“Yandi vutukaka na Mfumu, kaka kuna na yinzo ya munu.”] Yandi vutukaka na Mfumu. Mpangi-kento Kidd twadisaka yandi na Klisto, na manima kimangu yayi salamaka samu na bébé ya yandi.

<sup>16</sup> Ba bokilaka munu na Californie, mazono, mwa mpangi-bakala mosi ya longi kuna, mu vwandaka na yandi na ntangu mu kwendaka na mbala ya ntete na Californie, bamvula mingi me luta. Mwa ntekolo ya yandi butukaka na—na ba-valve yiya. . . tatu ya kukangama na ntima ya yandi. Mpe mu tubaka na yandi diambu yango. Mu tubaka, “Nzambi yina lendaka ganga kima yayi yankaka mpe kusungika yawu, lenda belusa ntekolo ya nge ya kieleka.” Tuba kaka na mwana-bakala yango ti yandi vwanda na kikesa.

<sup>17</sup> Mpe mwana-bakala yango vwandaka na lukutakanu na ntangu mu vwandaka na Californie na mbala ya ntete, pene ya bamvula kumi na nana me luta ntangu yayi, bamvula kumi na sambanu me luta, yawu salamaka. Mpe yawu vwandaka na Californie. Mpe yandi vwanda- . . . Lukutakanu simbaka mingi ntima ya mwana-bakala yango na mutindu ti. . . Na ntangu bawu kuzwaka bébé yango, mpe yandi butukaka, mpe bawu

monaka ti kima mosi vwandaka mbote ve, yandi vwandaka bleu, mpe bawu mekaka na kupompa yandi oxygène, mpe nionso yina. Mpe ya monanaka ti yandi ke zinga ve, mpe na yawu badokotolo talaka yandi, mpe bawu monaka ti ba-valve tatu vwandaka ya kukangama na ntima ya yandi. Ya vwandaka na nzila ve na mutindu nionso, beno me mona, kaka—kaka valve mosi vwandaka sala. Mpe yandi bokilaka papa ya yandi, mpe yandi tubaka, “Papa, bokila Mpangi Branham, nswalu. Tuba na yandi ti nionso. . . ‘Yandi lomba na Klisto. Yandi ke sala yawu.’” Mutindu yina. Oh, la la! Kobendama yina, mambu yina bawu ke monaka, beno me mona, beto tubilaka yawu, mazono na nkokila. Kima ya mbote na ntangu ya mbote.

<sup>18</sup> Mbote, kana beto landila na kutuba, beto ke kuma na dilongi ata fioti ve, mutindu yina ve? Ya ke kaka mutindu supu ya melasse na suka mosi ya madidi, yina ya kilo mingi, beno zaba, mpe yawu ke kangamaka ngolo. Beto ke na kiese mingi na kuvwanda na kimpangi ya mutindu yina. Yinga, tata.

<sup>19</sup> Na yawu ntangu yayi beto kulumusa bantima ya beto, ntangu yayi, mpe beto luta na dilongi ntangu yayi. Keba ve mu ke kwenda. . . Mu zaba ve kana beno ke mona yawu to ve, na tablo. Keba ve kana mu balula yawu mutindu *yayi*, na bantangu fioti, na yawu, beto lenda, ntangu yayi, bayankaka na kati ya beno, na ku. . . [Mpangi Edgar “Doc” Branham me tuba, “Nge zola ti beto tula mwinda na zulu ya yawu?”—Mu.] Yinki nge me tuba? [“Nge zola ti mwinda kuvwanda na zulu ya yawu?”] Ve, mu ke banza mutindu yina ve, ntangu yayi, Doc. Mbala yankaka na manima ya mwa ntangu fioti. [“Na ntoto kaka, mu lenda tula mwinda na zulu ya yawu.”] Mbote, beto ke—beto ke sala yawu na ntangu mu ke kuzwa mwa. . . Nge ke na mwinda awa? Mbote mingi. Beto balula yawu na lweka ya yawu. Beno lenda mona kuna na nsuka? Beno me mona? Kana nge lenda mona, telemisa diboko ya nge, kana nge lenda mona tablo yayi, kana beno lenda tanga yina me sonama na zulu ya yawu. Ve. Mbote mingi. Baka mwinda yango. Ntangu yayi, na ntangu ba ke na kuyidika yawu. . .

<sup>20</sup> Mu me banda na nsukinina na suka yayi; to, ve, ve, pene ya minuti kumi na tanu na ntwala. Mpe na yawu, na yina, beto ke baka kaka ntangu ya beto ntangu yayi, samu beto zola kwenda nswalu ve. Kana nge kwenda nswalu, na yina nge ke bebisa bima yina nge zolaka tuba. Ntangu yayi, mu vwandaka kuwa bande mosi, kilumbu yina, mutindu mu tubaka na beno, mpe mu waka nsoni mingi munu mosi; samu na yina mu vwandaka tuba ve, kasi mutindu mu vwanda tuba yawu na nswalu mingi, mpe ya vwandaka kaka nzonzolo mosi ya kidi-kidi. Mu me wa nsatu ya kuvingila. Yawu. . .

<sup>21</sup> Mu—mu monaka kilumbu yina kisika bawu zolaka tunga zoo mosi ya nene, awa na kati ya Louisville. Mpe Tata Brown, mu banza yawu vwandaka yandi, kuna, yandi pesaka million mosi ya ba-dollars samu na zoo yango. Mbote, kana mu vwandaka na

yawu, mu zolaka pesa bawu yawu samu bawu bika baniama yina na kimpwanza. Mu—mu ke kwikilaka ve na mutindu ya kukanga baniama na mwa bayinzo ya fioti mutindu yina. Mu ke kaka. . . Mu ke kwendaka na zoo yango mpe mu ke monaka mwa baniama yango, ba-ulusu, na bankosi, mpe baniama yankaka, bawu ke na kukwenda mpe vutuka, ya kukangama na boloko samu na luzingu ya muvimba, beno me mona. Yawu ke salaka mpasi. Na manima ya yina, bawu me kangama na nzila ya mayele ya muntu yina kele mayele mingi kulutila bawu. Beno me mona? Mpe ba ke kanga bawu mpe ba ke tula bawu na kimpika.

<sup>22</sup> Mpe mu ke banzaka ti: diabulu ke salaka mutindu yina. Yandi ke bakaka bantu yayi ya ntalu yina lendaka tambula na kimpwanza na bisika ya nene ya Nzambi, mpe na bilanga, mpe—mpe bima ya mutindu yina, na yawu yandi ke tula yandi na boloko ya mwa denomination mosi, to mwa credo mosi, to kima mosi, mpe yandi ke kanga bawu bansinga kuna na kati. Mpe yawu kele kima mosi ya wonga.

<sup>23</sup> Mpe mu ke zolaka ve ba-zoo. Kasi mu ke waka kima ya mutindu mosi na baniama yina, kana ba me tula nge na mwa yinzo mosi ya fioti mpe nge ke meka na kuvwanda na kimpwanza, beno zaba, ku—kubasika samu na kusala kima mosi.

<sup>24</sup> Ntangu yayi, na ntwala beto pusana na Ndinga, beto pusana na Munkwa ya Ndinga, na mutindu beto ke kulumusa bayintu ya beto na ntangu yayi samu na kusambila.

<sup>25</sup> Tata ya beto ya Mazulu yina me fuluka na lemvo, beto me vukana diaka na suka yayi na Nkumbu ya Mfumu Yesu, Mwana ya Nge ya ntalu. Nzambi, yina me lwata nzutu, kwisaka na ntoto, samu na kukatula masumu ya beto, mpe fwaka, Muntu ya mbote; samu beto, na nzila ya mambote ya Yandi, mutindu beto kele bantu ya mbote ve beto lenda kuma ya kulunga kati na Yandi. Beto me kwisa na kundimaka ti beto kele ya kulunga ve, Mfumu. Kele na kima mosi ya mbote ve samu na beto. Mpe beto nionso kele na kati ya kasho mosi ya nene. Ata ti beto me telema na konso nsongi yina, beto nionso kele kaka na kati ya kasho. Mosi lenda sadisa yankaka ve. Kasi, Nzambi, na mawa ya Yandi ya seko, ya kulumukaka mpe zibulaka bielo ya boloko, samu na kutula beto na kimpwanza. Beto me kangama diaka ve na mwa bayinzo ya fioti na ntangu yayi. Beto kele na kati ya zoo ya yinza ve, kasi ntangu yayi beto kele na kimpwanza. Beto kele na kimpwanza.

<sup>26</sup> Oh, beto zola Yandi mingi mpe beto ke fukimina Yandi! Mutindu beto lenda tambula na kati ya bilanga ya nene ya nsilulu ya Yandi, mpe kumona yawu kumonisama na ntwala ya beto! Mpe na meso ya beto mosi, kumona Nzambi ya nene ya Seko kumonisama pwelele Yandi mosi na ntwala ya beto, mpe Yandi ke kukikumisa ya kieleka, mutindu Yandi salaka na

baprofete ya ntama. Kuzaba yayi, ti bawu ke na kupema na kivuvu, ti kilumbu mosi beto ke sungama diaka, na manima ya luzingu yayi, na mvumbukulu, samu na Luzingu ya Kukonda nsuka yina ke luta ata fioti ve. Banzutu ya beto ke nuna ve. Mpe beto ke fwa ata fioti ve. Mpe beto ke vwanda na nzala ata fioti ve. Mpe beto ke vwanda na nsatu ata fioti ve. Kasi beto ke tambula na Yandi. Beto zola kuwa Yandi kutuba, “Kota na biese ya Mfumu, yina ba me yidikaka samu na nge kubanda mbatukulu ya yinza.” Kuna na ntwala disumu kukota, Yandi yidikaka mambu, mumbandu samu na Adam na Eve, ti bawu lendaka bela to kuvwanda na mpasi ata fioti ve. Mpe ntangu yayi Yandi me yidika yawu samu na beto, mpe Yandi zabaka na ntwala ti beto ke kwisa. Disumu salaka kibaka mosi ya nene, mpe ntangu yayi disumu ba me katula yawu, na nzila ya Menga ya Yesu. Ntangu yayi, beto ke na kukwenda na Ntoto ya nsilulu, na nzila ya nsilulu ya Nzambi, yina kele ya Seko.

<sup>27</sup> Sakumuna beto ntangu yayi, Tata, mutindu beto ke longuka Ndinga ya Nge. Beto zola zaba mutindu ya bantu beto fwana vwanda, samu na kuvwanda Kuna. Sadisa beto bubu yayi na kati ya lukolo yayi, ti beto lenda vwanda na Mulongi ya nene ya Mbuta na beto, Mpeve-Santu, yina lendaka kwisa mpe kukimonisa Yandi mosi pwelele na beto, na nzila ya Ndinga ya Yandi. Samu beto ke lomba yawu na Nkumbu ya Yandi. Amen.

<sup>28</sup> Ntangu yayi, ntete, mu zola ti beno baka na munu Pierre ya Zole, kapu 1. Mu zola tanga mwa kitini ya Disonuku yayi, Pierre ya Zole, kapu 1. Mpe ntangu yayi beno yina kele na bilapi mpe papié . . .

<sup>29</sup> Mpe mu banza ti ba me tuba na munu na suka yayi ti—ti ntangu yankaka, kana mu balula yintu ya munu kuna, yawu ke wakana mbote ve na bande. Ya kieleka mu zola sala mutindu yina ve. Mpe mu banza ti, kilumbu mosi, beto lenda sumba micro yina ke salaka na balweka nionso, mpe beto ke kitisa yawu awa na plafond. Na yawu ata ti nge kele konso kisika yina, ya ke sala mbote. Ya ke vwanda mbote, bisika nionso, mwa micro mosi kaka na zulu ya plafond.

<sup>30</sup> Mpe ntangu yayi, mutindu mu ke na kutuba; mpe kana beno, na manima ya lukutakanu, to kana beno zola, beno lenda yema shema yango awa. Na yawu mu kele na yina ba me bula na masini awa. Mu ke baka banonso ya fioti mpe mu ke tula yawu awa na ntwala, kana beno ke zola na kusala yawu na ntangu mosi. Beno kwisa na ntangu ya mbote na manima ya midi, samu beto bakula.

<sup>31</sup> Ntangu yayi beto ke na kupusana na *Bidimbu Sambwadi*. Beto me manisa *Bansungi Sambwadi Ya Dibuundu*. Mpe Nsangu yayi kele dilongi, yina ke kangaka muntu na kati, yina ba ke sumbulula na Menga ya Mfumu Yesu, mpe yina ke vwanda na kati ya nsungi yina ya Dibuundu, na nsungi ya Dibuundu ya

Seko na nsuka ya Bidimbu. Ntangu yayi beto zaba ti beto kele na Bampungu Sambwadi, Bampasi Sambwadi, Bambungu, mpe nionso yina, yina beto ke zonzila, na ntangu beto ke kwenda na ntwala. Kasi beto ke na kuingila na kuzwa bisika mingi na mutindu ti bantu lenda kuvwanda.

<sup>32</sup> Ntangu yayi, mpe mu banzaka ti yayi lendaka fwanana na yina mu vwanda vingila. Mu zabaka ve ti mu ke yema shema yayi, kasi kilumbu yina mu vwanaka na mwa bankundi ya munu ya luzolo, Coxes, kuna na Kentucky. Mu kwendaka kuna, mu banzaka ti mbala yankaka mu lendaka baka kilumbu yankaka samu na kuzomba bampadi na ntwala nsungi kumana. Mpe mu vwanaka kuna na kati ya mfinda na nkundi ya munu, Charlie, yina kele awa, mpe Rodney, mpangi ya yandi ya bakala. Mu monaka ata mpadi mosi ve. Mu banza ti mu bangisaka bawu mpe bawu nionso tinaka, na ntangu mu vwanda boka kuna na kati ya mfinda. Yawu yina kuminaka munu, bankundi, mpe—mpe Mpangi-kento Nellie na Margie, mpe ntangu mu tubaka na beno ti mu ke tuba na beno na Lumingu na ntangu mu ke zonzila yawu. Yawu yina kuminaka munu, na yina me tadila nsangu yina mu zolaka longa. Mpe yina nionso tambulaka na yawu! Mpe, oh, mu zola yawu. Mu vwanaka na mpe ya kieleka—ya kieleka ya kuboka, kuna mfinda.

<sup>33</sup> Na yawu ntangu yayi, beto tanga ntangu yayi, Pierre ya Ntete, to . . . Pierre ya Zole, mu zola tuba, kapu 1, kitini ya Yawu.

*Simon Pierre, kisadi mpe ntumwa ya Yesu Klisto, na bayina kuzwaka lukwikilu ya mfunu mingi mutindu mosi na beto na nzila ya mambote ya Nzambi mpe Mvulusi ya beto Yesu Klisto:*

<sup>34</sup> Mu ke zolaka mutindu yawu me tubama kuna, samu dilongi ya munu ya muvimba na suka yayi me tungama na zulu ya lukwikilu. Beno me mona? Beno bika mu tanga yawu diaka. Beno kuwa na bukebi nionso.

*Simon Pierre, kisadi mpe ntumwa ya Yesu Klisto, na bayina me kuzwa—kuzwaka lukwikilu ya mfunu mingi mutindu mosi. . . na nzila ya mambote ya Nzambi. . . Mvulusi ya beto mpe Yesu Klisto:*

<sup>35</sup> Beno tala, yandi ke na kutuba, ti, “Mu me kuzwa lukwikilu yayi, mpe mu ke na kusonika na bayina me kuzwa lukwikilu ya mfunu mingi ya mutindu mosi.” Mu zola . . . Yawu kele samu na bantu ya nganda ve. Yayi kele samu na Dibuundu, beno me mona, bayina kele kati na Klisto.

*Lemvo mpe ngemba kufuluka na beno na nzila ya luzabu ya Nzambi, mpe (na nzila) ya Yesu Klisto Mfumu ya beto.*

*Ya me pesa na beto bima nionso na kulandila ngolo ya yandi ya kinzambi. . . ngolo ya yandi ya kinzambi ntangu yayi me pesa na beto bima nionso yina kele na*



*betu nsatu samu na kuvwanda na luzingu . . . ya busantu, na nzila ya luzabu ya yandi yina me bokila beto na lusalusu ya nkembo mpe nkadulu ya mbote:*

*Na yawu ya me tula samu na beto . . . yandi me pesa beto bansilulu ya kulutula mbote mpe ya mfunu mingi: na mutindu ti (na bansilulu yango) beto lenda vukana na nkadulu ya kinzambi, . . .*

<sup>36</sup> Ntangu yayi beno bika yawu kota na mudindu mpenza ntangu yayi. Mu ke longa ve na suka yayi; beto ke longa kaka dilongi yayi. “Nkadulu ya kinzambi.” Beno bika mu tanga diaka nzila yina ya 4 ntangu yayi, na mutindu ti beno zimbana yawu ve. “Na yawu ya me tula samu na beto . . .”

*Na yawu yandi me pesa beto bansilulu ya kulutula mbote mpe ya mfunu mingi: na mutindu ti (na bansilulu yango) beto lenda vukana na nkadulu ya kinzambi, mpe beto tina kubeba yina kele na yinza samu na nsatu ya yimbi.*

<sup>37</sup> Beno me mona, “yinza,” beto me tina yawu ntangu yayi. Yandi ke na kusonika na Dibuundu. Kikuma yawu yina beto kele awa na suka yayi, samu na kuzaba nzila, mambu yina Nzambi me lomba. Kele na muntu mosi ve awa na kati, yina zola Nzambi, kukondwa yandi vwanda na nsatu ya ku—nsatu ya kukuma mutindu Klisto. Ntangu yayi ya me talisama pwelele awa. Muklisto nionso! Mu kele veteran ya ntama. Beno tala Mpangi-bakala na Mpangi-kento Kidd awa, na kutala bawu kele na bamvula mingi awa na kisika yayi. Kasi kana mu yufula bawu, “Yinki kele nsatu ya ntima ya beno?” Ya ke vwanda, “Kuvwanda pene-pene ya Nzambi.” Na ntangu beno ke longuka mambu ya Klisto, kele na kima mosi samu na Yandi yina kele ya zola mingi, na mutindu ti beno ke sosa kukota na kati ya Yandi.

<sup>38</sup> Beno lemvokila munu samu na nzonzolo yayi. Mu tubaka na kento ya munu, ntama mingi ve awa, yandi . . . beto nionso zole me banda na kununa, mpe mu tubaka na yandi, mu tubaka, “Nge zola munu mutindu nge vwandaka zola munu?”

Yandi tubaka, “Ya kieleka mpenza.”

<sup>39</sup> Mpe mu tubaka, “Nge zaba, mu zola nge mingi na mutindu ti mu lendaka baka nge mpe mu benda nge na kati ya munu, na yawu mu zola vwanda mutindu yina, ya kieleka, beto kuma muntu mosi, kulutula mingi.”

<sup>40</sup> Ntangu yayi, yina, baka yawu bambala nkama mosi ya million, na yawu nge ke zaba mukwikidi, yina me zola mingi Klisto, yandi kele na nsatu ya kukota na kati ya Yandi, samu yawu kele zola. Mpe awa Yandi ke talisa na beto yinki mutindu, na nzila ya bansilulu yayi, beto lenda vukana na nkadulu ya Kinzambi ya Klisto. Na nzutu yayi, ya lufwa, yinki mutindu beto lenda vukana na yawu.

41 Mu zola tuba kima mosi awa. Kikuma mu ke kwikilaka. . . Ntangu yayi muntu mosi bakulaka munu na mutindu ya yimbi, awa ntama mingi ve. Kimvuka ya balongi sonikaka na munu mukanda mosi, yawu tubaka ti mu ke kwikilaka ti kuvwandaka. . . “Beto ke kwelanaka na muntu yina beto kele na moyo ya mutindu mosi. Mpe beto fwana kabwana na bankwelani ya beto kana beto kele na moyo ya mutindu mosi na bawu ve, samu na kukwela yankaka yina beto kele na yandi moyo ya mutindu mosi.” Oh, la la!

42 Mu tubaka, “Mu me kubwa na mpukumunu ya mutindu yina ve.” Mu ke teleminaka yawu ntangu nionso. Mu—mu ke kwikilaka yawu ve. Ata fioti ve. Mu ke kwikilaka ti Nzambi ke pesaka beto nkwelani. Yina kele ya kieleka. Na yawu beto ke kuma kitini ya mosi na yankaka. Ya kieleka. Mpe na ntuala bakala kukwela, yandi fwana banza bima yayi mbote, kulonguka yawu.

43 Bakala mosi ya ntwenia yufulaka munu kilumbu mosi, yandi tubaka, “Mpangi Branham, nge banza ti, mu lendaka kwela, mwana-kento *kingandi?*”

Mu tubaka, “Yinki mutindu nge ke banzaka samu na yandi?”

Yandi tubaka, “Oh, la la, mu zola yandi kaka.”

Mu tubaka, “Mbote, kana nge lenda zinga ve kukondwa yandi, na yawu kulutula mbote nge kwela yandi. Kasi kana nge lenda zinga kukondwa yandi, kulutula mbote kusala yawu ve. Na yawu, kasi kana yawu ke kufwa nge, kulutula mbote nge—kulutula mbote nge kwenda na ntuala mpe beno kwelana,” mu tubaka. Mpe na yawu kima yina mu vwanda meka ti yandi bakula, kele yayi, ti, kana nge zola yandi mingi!

44 Ntangu yayi, sesepi yayi, na ntuala beno kwelana, bima nionso kele kaka mbote mpe kitoko. Kasi na manima ya beno me kwelana, bampasi mpe bakumekama ya luzingu me banda. Na ntangu yina beno fwana zolana mingi na mutindu ti beno fwana bakula mosi na yankaka. Kana kento kupesa nge mpasi na ntima, to nge pesa yandi mpasi na ntima, beno ke landila kaka na kubakula mosi na yankaka.

45 Ya ke mutindu yina na Klisto. Beno me mona? Beto fwana zola Yandi mingi, na mutindu ti kana beto lomba kima mosi, mpe Yandi pesa beto yawu ve, yina ke ningisa beto ata fioti ve. Beno me mona? Beno me mona? Samu na yinki? Mpe mutindu mosi kaka beno lenda sala yawu, kele kuvukana na nkadulu ya Yandi ya Kinzambi, na yawu beno ke bakula kikuma samu na yinki Yandi lenda pesa beno yawu ve. “Kuvukana na nkadulu ya Yandi ya Kinzambi.”

46 Mpe beno tala awa, “Kutina kubeba yina kele na yinza samu na nsatu ya yimbi.” Beto me tina yawu! Beno me mona nani diambu yango me tala? Ya kele samu na Dibuundu, bayina kele

kati na Klisto, ba me zangula bawu na zulu ya bima yayi. Yandi mosi ve me kukizangula, kasi Klisto me zangula yandi.

47 Samu na bampangi ya munu ya ndombe ya babakala mpe bampangi-bakento yina kele awa na suka yayi, mu ke tuba yayi samu na kuniongisa ve. Kasi, mu vwandaka na lukutakanu mosi na mwa ntangu fioti me luta, mu zaba ve kana mu me tubaka yawu na tabernacle. Mu me tubaka yawu na bisika mingi. Ya vwandaka na mpangi-kento mosi ya ndombe yina tubaka, “Mu lenda vwanda na kimbangi, to mu lenda sala kimbangi?”

“Ya kieleka, mpangi-kento, sala yawu.”

48 Yandi tubaka, “Mu zola sala kimbangi yayi samu na nkembo ya Nzambi.” Yandi tubaka, “Nge zaba, mu—mu kele ve mutindu mu lendaka vwanda,” mpe yandi tubaka, “Mu—mu kele ve yina mu zolaka vwanda, kasi,” yandi tubaka, “kima ya kieleka kele ti, mu kele ve yina mu vwandaka.” Beno me mona? Yandi katukaka kisika mosi kuna. Ba me zangula yandi.

49 Kele mutindu yina beto zaba ti beto me katuka na lufwa mpe beto me kota na Luzingu. Beto ke talaka na manima na dibulu yina ba zengaka beto. Beno me mona? Beto kele ve yina beto zola vwanda; beto kele ntete ve yina beto zola vwanda; kasi beto ke vutula matondo samu na kima mosi, beto kele ve yina beto vwandaka. Ya kieleka. Beto kele na nzila.

50 “Mpe beto me tina kubeba ya yinza.” Beno me tina yawu, nsatu ya yimbi mpe kubeba ya yinza, beno kele na zulu ya yawu. Ntangu yayi yina kele—ntangu yayi yina kele mutindu ya muntu yina Yandi ke na kutubila, muntu yina me tina bima yayi, beno me mona, kubeba ya yinza.

*Samu na yawu mpenza, beno sala ngolo, beno yika na lukwikilu ya beno nkadulu ya mbote; mpe na nkadulu ya mbote beno yika luzabu;*

*Mpe na luzabu beno yika kukiyala; . . . na kukiyala beno yika mvibudulu; . . . na mvibudulu beno yika busantu;*

*Mpe na busantu beno yika lutondo ya bampangi; mpe na lutondo ya bampangi beno yika zola.*

51 Ntangu yayi Yandi me pesa beto ndonga ya bima ya kusala, kuzaba mutindu ya kusala yawu. Ntangu yayi, mutindu mu me tuba, beto nionso ke na kumeka na kupusana pene-pene ya Nzambi. Kikuma yawu yina mu me soola Nsangu yayi na suka yayi, samu na dibuundu, na kuzabaka ti bantu kele na nzietelo. Mpamba ve mazono na nkokila, mu tubaka, “Bantu yikwa kele awa, bayina me katuka bisika yankaka?” Bantu pene ya makumi yivwa na nana na zulu ya nkama mosi, bayina me katuka bisika yankaka. “Bantu yikwa awa me sala ba-kilometre nkama mosi na makumi tanu?” Mpamba ve, yawu me luta, mu banza, makumi nana na zulu ya nkama mosi. “Bantu yikwa awa me katuka na

zulu ya ba-kilometre nkama sambanu na makumi tanu?” Mpe pene kulutila mosi na zulu ya tatu ya bantu yina vwandaka awa katukaka na zulu ya ba-kilometre nkama mosi na makumi tanu, ba-kilometre nkama sambwadi na makumi tanu. Beno banza yawu, bantu yayi kele na nzietelo. Mbote, bantu yina ke kwisa ve na yinzo-Nzambi mutindu yina samu ti ba mona bawu. Kele ve. . . kitoko yina bantu ya nganda lenda mona na kisika yayi. Bawu nionso kele mutindu bantu nionso, bamputu, bawu ke lwataka mutindu bantu nionso. Ya kele ve na mikunga ya kitoko yina ke yimbamaka na ba-chorale yina ke kukibokilaka ya Bawanzio, na ba-orgue, mpe mwa banela ya kitoko ya tala-tala. Beno ke monaka mpasi samu na kuzwa kisika ya kuvwanda mpe ya kutelema pene-pene ya kibaka. Bawu ke kwisaka ve samu na mambu ya mutindu yina. Kasi bawu ke kwisaka samu na kati ya bawu kele na kima mosi yina ke monanaka kitoko yina disu ya kimuntu lenda mona ve. Ya ke disu ya kimpeve yina ke monaka kitoko ya Klisto. Samu na yawu ba ke kwisaka.

<sup>52</sup> Na yawu, bilumbu mingi na ntuala beto vwanda na lukutakanu, mu ke sambilaka ntangu nionso. Mu ke kwendaka na mfinda, mu ke tula na poketi ya munu. . . Mu ke tuba na kento ya munu, “Mu ke kwenda zomba bampadi na suka yayi.” Mpe mu ke tula kilapi mpe mwa kayé ya fioti na poketi ya munu. Kaka na ntangu mwa nsemo yina lenda monikisa, munu yina me vwanda na zulu ya yinti kisika mosi kuna, maboko na zulu, mpe mu ke tuba, “Mfumu, yinki mu lenda sala bubu yayi? Yinki Nge ke pesa munu samu na bana ya Nge?”

<sup>53</sup> Na yawu kana munu kuwa kima mosi yina ke sala mutindu kupela ya tiya, kima mosi ke sala mutindu yayi. Kana Mvwandulu ya Yandi me kuma pene-pene, mu ke banda na kuwa kima mosi mutindu na ntama, kima mosi ya mutindu yayi. “Zole mbala zole ke pesa yiya.” Pene-pene mingi, “Zole mbala zole ke pesa yiya. Zole mbala zole ke pesa yiya. Zole mbala zole ke pesa yiya.” Nionso yina, nionso yina, nionso yina, mutindu yina. Yina kele Mwandulu ya Yandi ke na kukwisa.

<sup>54</sup> Nge ke kukipesa nge mosi, mpe na manima ya mwa ntangu fioti nge ke kukikatula na nge mosi. Na yina vision ke banda kukwisa, “Kwenda kisika *yayi*, mpe sala kima *yayi*.” Beno me mona? Ya ke bandaka, na kutula mabanza ya nge na Nzambi, na nganda ya yinza, ntama na yinza, kuna na ntoto ya kuyuma, nge mosi.

<sup>55</sup> Mpe Yawu ke banda na kukwisa, “Mosi, mosi. . .” Mu ke tuba, konso ntalu yina, to konso kima yina, kima mosi kuna ke banda na kukwisa fioti-fioti, malembe-malembe. Na manima yawu ke kwisa nswalu-nswalu, nswalu-nswalu. Nge ke vwanda kuna mpe nge ke telemisa maboko ya nge na zulu, kutuba kima mosi ve, telemisa kaka maboko ya nge na zulu. Kima ya ntete beno zaba, bumuntu ya nge nionso me natama. Na manima nge

ke mona bima yina Yandi zola ti nge zaba, ke talisa na nge mambu yina ke kwisa.

<sup>56</sup> Na bantangu yankaka yawu ke kuma kisika mosi, tii na kisika mosi, na manima yawu ke telema. Yawu me kuma vision ve. Na manima Masonuku ke mwangana kaka kintwadi. Mu ke baka kilapi ya munu, na mutindu ti mu zimbana yawu ve, mpe mu me sonika yawu, mu me sonika yawu.

<sup>57</sup> Mpe kana mu vutuka na yinzo mpe mu ke tanga yawu, mpe mu ke longuka yawu. Mpe na bantangu yankaka yawu ke vwandaka ata na lutendulu ve samu na munu na ntangu mu ke tala yawu diaka. Na yina, na manima ya mwa ntangu fioti, yawu yayi! Ya ke bula munu, mpe yawu ke kwenda diaka. Na manima mu ke baka mwa buku ya mutindu *yayi*, mpe mu ke banda kaka na kusonika yawu, na nswalu nionso, yina Yandi ke tuba na munu. Mu ke banzaka, “Mfumu, mu ke kwenda kuna na tabernacle mpe mu ke tuba na bawu. Munu . . . ‘Beno kwisa.’ Mu me kuzwa kima mosi samu na bawu.” Mbote, mutindu yina yawu ke kwisaka. Ya kieleka. Kana, ntete, Yandi me pesa yawu na munu ve, mu lenda tuba yawu ve.

<sup>58</sup> Na yawu, na yina, yawu yina beno ke monaka munu ke tala mwa bima yina mu ke sonikaka. Mpe yayi, ntete, mu bandaka, mu vwandaka ve na kitini yayi awa pene ya kilumbu mosi to zole me luta, kuna na mfinda.

<sup>59</sup> Ntangu yayi, bantu yayi kele—kele . . . Pierre ke na kutuba, awa, mutindu beto fwana vukana na nkadulu ya Yandi ya Kinzambi. Ntangu yayi, mosi na mosi ya beto ke na kumeka na kuyela na ntela ya Nzambi.

<sup>60</sup> Ntangu yayi, ntangu beto ke manisa na kumona Bidimbu Sambwadi, na yina, na ntangu ndinga ya Kidimbu ya Sambwadi ke wakana, to ya ke wakana . . . Na yawu, beto zaba yina kidimbu kele, yawu kele samu na kuzibula kisalu, kuzibula Bidimbu Sambwadi. Mpe beto ke mona yawu na tablo. Yawu ke zibula Nsangu mosi, kima mosi ba me tula kidimbu.

<sup>61</sup> Lumingu me luta na nkokila, mu longaka samu na yina me tadila, “Fungula.” Mpe fungula kele lukwikilu. Lukwikilu me simba fungula, mpe fungula kele Masonuku. Mpe Klisto kele Kielo. Beno me mona? Na yawu lukwikilu ke bakaka mwa bima ya fioti ya Masonuku mpe ya ke zibula bankembo mpe mambote ya Nzambi, na bantu ya Yandi. Beno me mona? Na yawu, ya kele, lukwikilu ke simbaka fungula yina ke zibula Klisto na bantu; ke zibula yawu, ke monisa yawu pwelele.

<sup>62</sup> Na yawu, bubu yayi, beto ke meka na kubaka fungula mosi yina, samu na kuzibula nzila ya kukuma Muklisto ya nkadulu ya mbote na ntela ya Nzambi, ti, mpe kuvwanda Tabernacle ya moyo samu Nzambi ya moyo kuzinga na kati ya yawu.

<sup>63</sup> Beno bambuka moyo, Nzambi ke kukimonisa pwelele Yandi mosi na mitindu tatu. Na mbala ya ntete, Yandi kukimonisaka

pwelele Yandi mosi na Dikunzi ya Tiya, yina ba bokilaka Kitata. Na manima Nzambi yina mosi, kukimonisaka na Yesu Klisto, ya zola tuba Yandi kukitungilaka nzutu, ya salaka nzutu yango. Na mbala ya tatu, na nzila ya lufwa ya nzutu yango, Yandi santisaka Dibuundu mosi ti Yandi lendaka zinga na kati ya yawu. Ya vwandaka Nzambi na zulu ya beto; Nzambi kintwadi na beto; Nzambi na kati ya beto; Nzambi yina mosi.

<sup>64</sup> Yawu yina ba bokilaka Tata, Mwana, Mpeve-Santu. Banzambi tatu ve; bisalu tatu na Nzambi mosi. Kana bawu banzaka yawu ve na Concil ya Nicée, beto lendaka vwanda na mubulu ya mutindu yayi ve, mutindu yina ve? Ya kieleka. Banzambi tatu ve. Bantu lenda bakula ve yinki mutindu Yesu vwandaka solula na Tata, mpe Yandi na Tata kele Mosi. Mbote, mambu nionso kele kisika yina. Ya kieleka, yawu me zibuka. Ya kieleka. Beno me mona? Yawu kele Banzambi tatu ve. Bisalu tatu! Tatu na kumo- . . .

<sup>65</sup> Yinki yina? Nzambi ke kukikulumusaka na bigangwa ya Yandi. Nzambi ke zolaka ti ba sambila Yandi. Mpova yayi Nzambi zola tuba “kima ya kusambila.” Mpe ya ke Nzambi ke meka na kuyidika bantu ya Yandi, samu Yandi kuzwa na nzila ya bawu kikuma yina Yandi gangaka bawu. Yandi salaka beno ata fioti ve samu na kuvwanda kima yankaka na nganda ya mwana-bakala mpe mwana-kento ya Nzambi. Kana beno me zimbana yawu, kuvwanda mwana-bakala mpe mwana-kento ya Nzambi, beno me zimbana kikuma yango.

<sup>66</sup> Mpe “kuzimbana,” mpova yayi *d-i-s-u-m-u* zola tuba “kuzimbana kikuma,” kuzimbana kukima. Na yina, kana mu ke na kubula masasi na kima mosi, kubula yawu na kati-kati na bapetre makumi tanu, mpe mu me bula; kana mu kitisa munduku ya munu mpe mu me bula masasi, kasi mu me bula yawu ve, na ba-centimetre kumi to kumi na tatu, yinki ke salama? Munduki ya munu ke na nsatu ya kuyidika yawu. Kele na kima mosi ke tambula mbote ve. Mpe kana mu zimbana na kukwikila na Nzambi, kana mu zimbana na kuvwanda Muklisto. . . Nzambi me tulaka nge awa samu na kuvwanda Muklisto. Kana nge me kwenda na simu mosi, vutuka samu ba yidika nge. Mpe kima mosi kaka lenda yidika beno, yawu kele Masonuku. Mpeve-Santu na kati ya Masonuku, ke yidika nge, na mbala mosi ya ke vutula nge na kisika yina nge lenda bula diaka. Ya kieleka.

<sup>67</sup> Ntangu yayi, beto ke longuka Ndinga ya Yandi. Etienne tubaka, na ba-Acte 7, mpe diaka na . . . Beto tanga yawu kaka. (Beto ke na kuzonzila ntangu yayi, beto ke na kuzonzila Tabernacle ya Nzambi.) Ntangu yayi, Etienne tubaka. . . (Mutindu, ya ke vwanda Tabernacle ya moyo ya Nzambi ya moyo.) Etienne tubaka, na ba-Acte kapu 7, mpe mu banza ti beto. . . na ba-Acte 7, kubanda na nzila ya 44:

*Batata ya beto vwandaka na tabernacle ya kimbangi na ntoto ya kuyuma, mutindu ba me soolaka yandi, na kutuba na Moise, ti yandi sala yawu na mutindu yandi monaka yawu.*

*Na yina diaka batata ya beto vwandaka, batata ya beto yina kwisaka ba me nata yawu . . . na Yesu na yinsi ya Bantu ya makanda, yina Nzambi zimbisaka na ntuala ya batata ya beto, tii na kilumbu ya David;*

*Yina kuzwaka lemvo na ntuala ya Nzambi, mpe lombaka muswa ya kutungila Nzambi ya Jacob kisika ya kuvwanda.*

*Kasi Salomon tungilaka yandi yinzo.*

*Kasi yina ya Mazulu ke zingaka ve na batempelo yina me salama na bantu; mutindu profete tubaka,*

*Zulu kele kiti ya munu ya kimfumu, mpe ntoto kele kisika ya munu ya kutula makulu: yinki mutindu ya yinzo beno ke tungila munu? Mfumu tubaka: to yinki ke vwanda kisika ya munu ya kupema?*

68 Ntangu yayi na kati ya . . . Ntangu yayi, “tabernacle,” kele, na ntembe ve, kisika yina beto ke kwendaka samu na kupema, ntangu yayi, samu na kubaka mupepe ya mbote, mpe nionso yina, mumbandu kupema na mpongi, to nionso yina. Ntangu yayi, ba-Hebreux 10, mpe nzila ya 5, Paul me kotisa yawu.

*Ntangu yandi kwisaka na yinza, yandi tubaka, Munkayulu . . . (Yina kele Klisto.) . . . Munkayulu mpe makabu nge zolaka yawu ve, kasi nge me sadila munu nzutu:*

69 Yinki kele Tabernacle ntangu yayi? Nzutu, Nzambi me vwanda na kati ya tabernacle ya Nzutu.

70 Kilumbu mosi Nzambi, kuna na zulu, na ntangu Yandi kulumukaka na zulu ya mongo, ata ti ngombe ya bakala to ngombe ya kento simbaka mongo yango, yandi lendaka kufwa. Nzambi kele ya santu.

71 Mazono na nkokila, ntangu Bawanzio yina zole fikaka bizizi ya Bawu. Ba-Seraphin ya santu na bizizi ya bawu ya santu, bayina zaba ata disumu ve, mpe Bawu fwana fika bizizi ya Bawu, na Ntwala ya Nzambi; kufika makulu ya Bawu, na kukikulumusana nionso.

72 Ntangu yayi, Nzambi ya santu lenda ndima disumu ve, na yawu kima mosi ve lendaka simba mongo kisika Nzambi vwandaka.

73 Na manima Nzambi kumaka nzutu mpe zingaka na kati ya beto, na mutindu ya Yesu Klisto, Mwana ya Yandi, kigangwa ya Yandi. Na manima Mwana yina pesaka luzingu ya Yandi,

mpe cellule ya Menga ya Nzambi kupasukaka, samu Luzingu kubasika na Menga yango, yawu kwisa na beto.

<sup>74</sup> Na nzila ya Menga yina beto sukwama. Mpe ntangu yayi menga ya beto, luzingu ya beto, yina kwisaka na nzila ya nsatu ya nzutu, yawu nataka luzingu ya beto na yinza. Menga ya Yesu Klisto ke sukula beto, me soba nkadulu ya beto, na kutindaka Mpeve-Santu na zulu ya beto; na yina beto me kota na nkadulu ya Kinzambi ya Nzambi, na yina beto me kuma kisika ya kuzinga samu na Nzambi. Yesu tubaka, “Na kilumbu yina beno ke zaba ti Mu keke kati na Tata, mpe Tata keke kati na Munu; Munu kati na beno, mpe beno kati na Munu.” Beno me mona?

<sup>75</sup> Beno ke zaba yinki mutindu Nzambi yina keke kati na Dibuundu ya Yandi. Dibuundu lenda ntangu yayi kubaka kisika ya Klisto, kulandila na kusala kisalu ya Yandi. “Yandi yina ke kwikila na Munu, yandi mpe ke sala bisalu yina Mu ke sala. Na manima ya mwa ntangu fioti, mpe yinza ke mona Munu diaka ve; kasi beno ke mona Munu samu Mu ke vwanda na beno, ata mpe na kati ya beno, tii na nsuka ya yinza.” Beno me mona? Yawu yina, kulandila na kusala kisalu ya Yandi.

<sup>76</sup> Ntangu yayi, Nzambi, to Biblia me tuba yawu, awa. Etienne tubaka na Salomon na kutunga tempelo, “Mpe yina me luta Mazulu ke zingaka ve na kati ya batempelo yina me salama na bantu. ‘Samu Zulu keke Kiti ya Munu ya kimfumu, mpe ntoto kisika ya Munu ya kutula makulu. Mpe wapi keke kisika ya Munu ya kupema?’ ‘Kasi Nge me yidikila Munu Nzutu.’” Amen. Yawu yina.

<sup>77</sup> “Nge me yidikila Munu Nzutu.” Nzambi ke zingaka na ntela ya muntu, Yandi ke kukitalisaka na kati ya Muntu yango. Kusambila ya kulunga! Nzambi na kati ya beto, mutindu Tabernacle ya Yandi, Nzambi ke kukimonisa. Oh, beto lenda wumela na zulu ya yawu tii kuna beno ke pema diaka ve awa, samu na mutoki. Beno tala, yina, Nzambi na ntangu nionso, na bantangu nionso, ke kukitalisaka Yandi mosi na kati ya muntu.

<sup>78</sup> Yina vwandaka Nzambi na kati ya Moise. Beno tala yandi, yandi butukaka ntwadisi; Klisto. Na ntangu yandi butukaka ba vwandaka niongisa bana, bawu sosaka yandi; yawu salamaka mutindu mosi samu na Klisto. Mpe ba vulusaka yandi—ba vulusaka yandi na ntangu yina; yawu salamaka mutindu mosi samu na Klisto. Yandi vwandaka mupesi-misiku; yawu salamaka mutindu mosi samu na Klisto. Moise mataka, bilumbu makumi yiya, mpe yandi bakaka misiku, mpe yandi kulumukaka. Klisto kwendaka na ntoto ya kuyuma, bilumbu makumi yiya, mpe kwisaka vutuka, na kutubaka, “Beno me waka bantu ya ntama kutuba, ‘Beno sala pité ve.’ Kasi, Mu ke tuba na beno, yandi yina ke tala kento mosi, na nsatu ya yimbi, yandi me sala na yandi dezia pité.” Beno me mona? Mambu nionso ya mutindu yina, yina, Nzambi ke kukitalisa Yandi mosi.



<sup>79</sup> Beno tala Joseph, yina butukaka mwana ya kimpeve na kati ya bampangi ya yandi. Bawu nionso vwandaka bantu ya mbote, bankooko nionso yina. Kasi, na ntangu Joseph kwisaka, yandi vwandaka mutindu yankaka. Yandi lendaka mona baviision, kutendula bandosi, mpe ba yinaka yandi na bampangi ya yandi samu na yawu. Samu na kusalu yina Nzambi tindaka yandi na kusala na zulu ya ntoto, bampangi ya yandi yinaka yandi samu na yawu. Beno me mona? Mpe nionso yina vwandaka talisa kulunsi. Mpe, beno tala, ba tekaka yandi na bapalata makumi tatu, na bampangi ya yandi. Bawu losaka yandi na kati ya dibulu, samu yandi kufwa, na bampangi ya yandi. Bawu basisaka yandi na dibulu yina, mpe yandi kwendaka vwanda na diboko ya kibakala ya Pharaon. Mpe muntu mosi ve lendaka kwisa na Pharaon, yina vwandaka yala yinza na ntangu yina, muntu mosi ve lendaka kwisa na Pharaon, kasi kaka na nzila ya Joseph. Muntu mosi ve lendaka kwisa na Nzambi, kaka na nzila ya Klisto. Mpe ntangu Joseph vwandaka basika na yinzo ya kimfumu, na ntwala yandi basika, mpungi vwandaka bula, mpe bantu ya mbangu vwandaka kwenda na ntwala ya yandi, na kuboka, “Beno fukama! Joseph ke na kukwisa!” Ata ti nge vwandaka wapi, to yina nge vwandaka sala, to yinki mutindu kusalu ya nge vwandaka mfunu; ya lombaka ti nge fukama tii kuna Joseph ke kuma kuna.

<sup>80</sup> Mpe ntangu Mpungi ke bula, mosi ya bilumbu yayi, mabolongo nionso ke fukama mpe bayinwa nionso ke ndima yawu. Ntangu Klisto, Joseph ya beto, ke katuka na Nkembo mpe ke kwisa, kusalu ya nge ke vwanda diaka na mfunu ve. Mabolongo nionso ke fukama, mpe ke ndima ti Yandi kele Mwana ya Nzambi. Ya kieleka.

<sup>81</sup> Oh, beto ke na kumona Yandi na kati ya David! Mutindu David, ntinu yina ba me manga, ba katulaka yandi na kiti ya yandi mosi ya kimfumu, na bampangi ya yandi, mwana ya yandi ya bakala, yandi vwandaka na zulu ya Mongo Olive, mutindu yandi vwandaka mata, na zulu ya nsongi ya Mongo Olive, yandi losaka meso na Jerusalem mpe yandi dilaka; mpamba ve bantu ya yandi mosi, bayina yandi sadilaka mpe longaka bawu na yina me tadila Nzambi, mpe bantu ya yandi mosi mangaka yandi mpe losaka yandi bima, losilaka yandi mate mpe vwezaka yandi, ntangu yandi bandaka na kumata mongo mpe bawu mangaka yandi. Oh, yawu ke na kotalisa kieleka Mwana ya Nzambi, bamvula nkama nana na ntwala; Ntinu yina ba me manga, na kati ya bantu ya Yandi Mosi, ya vwandaka na zulu ya mongo mpe dilaka samu na Jerusalem, mutindu Ntinu yina ba me manga.

<sup>82</sup> Yinki yawu vwandaka? Nzambi ke kukitalisa Yandi mosi na kati ya bapofete yina, bawu vwandaka talisa Klisto.

<sup>83</sup> Na manima Mosi kwisaka yina vwandaka kulunga ya Nzambi. Ya vwandaka Nzambi na kati ya beto.

<sup>84</sup> Mpe kubanda na ntangu yina, Yandi me kukitalisa Yandi mosi na kati ya Dibuundu ya Yandi, na simu yayi ya Calvaire. Na yawu, beno me mona, beto nionso ke na kumeka na kukuma na kisika yayi ya kuzinga, Tabernacle ya Nzambi ya moyo. Ntangu yayi bantu yankaka kele. . .

<sup>85</sup> Beto me mona awa, yandi tubaka, “Ya ntete beto kele na lukwikilu, nkadulu ya mbote, luzabu, kukiyala, mvibudulu, mambote to busantu, mpe zola ya bampangi.” Mbote mingi. Lutondo ya bampangi, na manima beno yika zola. Beno bika mu tanga yawu, nionso, diaka, samu na kuzaba ti beno me bakula yawu mbote ntangu yayi. Ntangu yayi beto ke banda na nzila ya 5.

*Samu na yawu mpenza, beno sala ngolo, beno yika na lukwikilu ya beno nkadulu ya mbote; mpe na nkadulu ya mbote beno yika luzabu;*

*Mpe na luzabu beno yika kukiyala; mpe na kukiyala beno yika mvibudulu; mpe na mvibudulu beno yika busantu;*

*Mpe na busantu beno yika lutondo ya bampangi; na lutondo ya bampangi beno yika zola, yawu yina zola.*

*. . .kana mambu yayi kele na kati ya beno, mpe yawu kele ya kufuluka, yawu ke sala ti beno vwanda mpamba ve to beno kondwa kubuta mbuma samu na luzabu ya Mfumu ya beto Yesu Klisto.*

<sup>86</sup> Ntangu yayi, Pierre ke na kotalisa na beto kima mosi awa, mutindu ya kukuma kuna.

<sup>87</sup> Ntangu yayi mu zola tuba yayi, ti, bantu yankaka kele na kitini ya nkadulu yayi ya mbote, luzabu, ndwenga, mvibudulu, mpe nionso yina, bayina ke kukibokilaka Baklisto ve. Ntangu yayi beto kaka . . . beto ke na kulonga na lukolo ya Lumingu. Mpe yina kele kieleka. Kele na bantu yankaka yina kele na kitini ya yayi, bayina ke kukibokila ata Baklisto ve. Kasi yina zola tuba ve. . . Yina me lunga ve. Ya ke mutindu mosi na ndeke yayi merle yina ke na kumeka na kutula mansala ya ndeke yayi paon na mapapu ya yandi, samu yandi kuma paon. Yandi ke kukimonisa nsoni yandi mosi. Ya ke mbote ti yandi bikala merle. Beno me mona? Ntangu yandi ke meka na kusala bima yayi kukondwa yandi vwanda Muklisto, yandi kele kaka na nganda ya kisika ya yandi.

<sup>88</sup> Ya ke mutindu mosi na yinti ya sycamore yina ke na kumeka na kubasisa ba-pomme. Ya lenda sala yawu ve, beno me mona, ata ti ya kele yinti. Kasi ya lenda basisa ba-pomme ve.

<sup>89</sup> Ya ke mutindu mosi na mpunda yayi mulet yina ke na kumeka na kusala mika ya dimeme, yandi ke na kumeka na kuvwanda dimeme na ntangu yandi kele na mika ya dimeme, to, yandi kele mpunda yayi mulet. Beno me mona, yandi lenda sala

mika ya dimeme ve. Yandi lenda sala yawu ve. Mika ya dimeme kele dikabu ya dimeme, ya mpunda yayi mulet ve. Yandi lenda meka na kusala mutindu dimeme, kasi yandi kele kaka mpunda yayi mulet. Beno me mona? Na yawu, yandi ke tuba, “Mbote, mu lenda kudia mutindu mosi na dimeme. Mu lenda sala *yayi* mutindu mosi na dimeme.” Mpe ata yina beno lenda sala, beno fwana vwanda dimeme samu na kuvwanda na mika ya dimeme.

<sup>90</sup> Mpe beno bika mu telema mwa muniti fioti awa. Dimeme ke salaka mika ve. Yandi kele na mika ya dimeme samu yandi kele dimeme. Bantu mingi ke mekaka na kutuba, “Mbote, mu ke meka na kukuma muntu ya mbote. Mu ke meka na kusala *yayi*.” Beno sala kima mosi ve. Ve, beno lenda sala yawu ve. Dimeme kele ve, ya me lomba yawu ve, ya me lomba ve na kusala mika ya dimeme. Ya ke butaka mika ya dimeme, mpe ya ke salaka yawu samu ya kele dimeme.

<sup>91</sup> Mpe kana beno kele Muklisto, beno ke buta mbuma ya Mpeve. Beno ke—beno sala yawu ve. Beno ke meka ve na kusala yawu. Beno ke meka. . . Kuvwanda ve yina nge kele ve. Beno ke kuma kaka yina beno fwana vwanda, na manima yawu ke bong'a yawu mosi. Beno me waka ntete bantu ke tuba, “Mbote, mu ke tuba na beno. Mu kele. . . Mu kotaka na dibuundu. Mu—mu fwana bika luvunu”? Nge ke na kumeka kaka na kusala kima mosi, ntangu yayi. Nge lenda sala yawu ve, na yawu mfunu ya kumeka kele ve, mutindu mosi—mutindu mosi na mpunda yayi mulet yina lenda meka na kusala mika ya dimeme yandi mosi. Yandi lenda sala yawu ve.

<sup>92</sup> To, ngoy-ngoy ke meka na kudia kisika mosi na yembe, ngoy-ngoy ke meka—ngoy-ngoy ke meka na kuvwanda yembe. Beno lenda banza ngoy-ngoy mosi kuna, ke tuba, “Nge zaba, mu kele yembe,” mpe yina me tula mwa mansala na zulu ya yandi, yandi ke tuba, “Nge me mona, mu me fwanana. . .” Beno me mona? Ya ke vwanda kitoko ve. Yina ke mutindu mosi na muntu yina ke tubaka ti yandi kele kima mosi na ntangu yandi kele yawu ve. Beno me mona, beno lenda sala yawu ve.

<sup>93</sup> Beno lenda tuba ve, “Ntangu yayi beno tala, ya ke lomba kuvwanda na nkadulu ya mbote, na yawu mu ke vwanda na nkadulu ya mbote. Ya ke lomba ti mu zinga luzingu ya busantu, na yawu mu ke vwanda na yawu.” Mpamba ve, beno ke na kumeka kaka na kutula mansala na zulu ya beno. Ata ti yawu kele pene-pene ya nge, kasi nge lenda tula mansala na ndeke yankaka ve. Beno me mona? Yawu ke simba ve. Mpe yina ke talisa kaka ti ndeke yango kele ya luvunu. Beno me mona? Beno lenda banza ngoy-ngoy yayi ya ntama yina ke meka na kuvwanda na mansala zole ya yembe to tatu, mpe kutuba, “Beno tala awa, beno me mona, mu kele yembe”? Beno me mona? Mpamba ve, beto nionso kuzaba ngoy-ngoy. Beno me mona? Beno me mona? Yimeni. Beto lenda tuba ti yandi kele ngoy-ngoy.

<sup>94</sup> Mbote, ntangu ya ke mutindu yina, ntangu ba ke meka na ku—kusala Kimuklisto. Beno lenda sala yawu ve. Kima ya ntete beno fwana sala, kele kubutuka mbala zole. Ya ke lomba ti beno soba. Beno me mona? Mpe na ntangu beno me soba, beno me kuma kigangwa ya malu-malu. Na ntangu yina beno me banda na kukuma mbote, ntangu yayi. Beno me mona? Na ntangu yina beno fwana kukiyangisa ve samu na mansala, yawu ke bonga yawu mosi, na ntangu—na ntangu beno me butuka mbala zole. Yinga, tata.

<sup>95</sup> Mutindu mu ke tubaka yawu ntangu nionso. Kana beno baka ngulu, beno nika yandi mbote mpe beno lwatisa yandi kazaka ya smoking, to kazaka ya smoking, to, beno lwatisa yandi, mpe beno basisa yandi; yandi ke kwenda mbala mosi na dibulu ya poto-poto mpe ke baluka kuna. Samu, beno me mona, yawu lenda sadisa ve. Yandi kele ngulu. Yina kele nkadulu ya yandi. Kubaluka na poto-poto kele nkadulu ya yandi. Beno fwana soba nkadulu ya yandi, mpe (yandi) yina me bikala ke bonga yawu mosi.

<sup>96</sup> Ntangu yayi, beno tala. Beno fwana butuka mbala ya zole, ya zola tuba, kusoba. Ya ke lomba ti nsobolo kusalama.

<sup>97</sup> Beno ke tuba, “Mbote, Mpangi Branham, mu zaba kento mosi awa, ti, yandi me salaka ntete yimbi mosi ve. Yandi kele kento mosi ya mbote. To, bakala *kingandi*, yandi kele bakala mosi ya mbote. Yandi ke salaka ata kima mosi ve. Nge zaba ti yandi ke niongisaka muntu mosi ve.” Yina zola tuba kima mosi ve. Yandi lenda vwanda nkalani ya mbote, kasi yandi ke Muklisto ve kana yandi me butuka ve mbala zole.

<sup>98</sup> Yesu tubaka, “Kana muntu me butuka ve mbala zole,” Santu Jean 3, ti, “yandi lenda mona ata Kimfumu ve.” Ntangu yayi, ya zola tuba, *beno me mona*, ya zola tuba “kubakula.”

<sup>99</sup> Kana nge tala kima mosi, nge tuba, “Mu ke na kumona yawu kaka ve.” Nge zola tuba ti nge ke na kubakula yawu ve.

<sup>100</sup> Muntu lenda bakula ve samu na yinki bantu ke bokaka. Muntu lenda bakula ve samu na yinki ndinga ya muntu lenda soba mpe yandi tuba na ndinga ya malu-malu. Muntu ya kimuntu lenda mona ve yinki mutindu nkembo ya Nzambi lenda kulumuka na meso ya muntu, mpe yandi ke mona vision mpe ke tuba na muntu mwa mambu, mpe yina ya fwana sala; kutuba na yandi mambu yina zola salama, mpe mambu yina ke salama, mutindu Mfumu salaka samu na beto awa mazono na nkokila, mpe. Beno me mona? Beno me mona? Mabanza ya kimuntu ke meka na kubakula. “Mbote, yinki yandi salaka? To, yinki mutindu ya luvunu yandi ke na kusadila? Yinki mayele ya yimbi yandi kele na yawu?” Kumona muntu ke tuba na bandinga ya malu-malu, ba ke tuba. . . mpe muntu mosi ke tendula mpe kutuba mpenza na kinama mosi ya Nzutu yina yandi salaka, mpe yina yandi lendaka sala ve. Beno me mona? Beno me mona?

Bawu ke banzaka ti yawu kele mwa luvunu. “Ya kele diambu yina bawu yidikaka na kati ya bawu.”

<sup>101</sup> Ya lenda bakula yawu ve tii kuna muntu yina ke butuka mbala zole. Na manima kana yandi me butuka mbala zole, na yina yandi me kubama samu na ngwisani, samu yandi kele kigangwa ya malu-malu. Kikalulu ya ntama ya yimbi, ya ntembe yina ya vwandaka na yawu, me kufwa. Ntangu yayi, yandi kele kigangwa ya malu-malu. Na yawu, beno me mona, yandi ke na nsatu ve ya kuyika kima mosi na yandi, ntangu yayi, samu ya ke yikama yawu mosi.

<sup>102</sup> Beno tala, beno fwana butuka mbala zole. Mpe ntangu beno me butuka mbala zole, beno lenda butuka mbala zole ve kana beno me kondwa lukwikilu. Ya kieleka. Na yawu, beno me mona, na tablo ya munu awa, mu kele na fondasio mpenza, lukwikilu kele fondasio ya nionso yina. “Samu muntu lenda sepelisa Nzambi ve kukondwa lukwikilu. Yandi yina ke kwisa na Nzambi fwana kwikila ti Yandi kele, mpe ya ke Mupesi-lufutu na bayina ke sosaka Yandi na bukebi nionso.” Beno me mona? Yandi fwana vwanda mutindu yina. Mpe kana beno ke tulaka ntembe na Biblia, kana beno ke tulaka ntembe ti Ndinga kele ya kieleka ve, ya ke lomba ti beno bikala kuna na manima tii kuna beno ke kwikila yawu.

<sup>103</sup> Yinki kele disumu? Kukondwa lukwikilu. Kele na bima zole kaka ke twadisaka muntu. Yawu kele ntembe to lukwikilu, mosi to yankaka. Beno me twadisama na mosi yina ke yalaka luzingu ya beno. Yawu ke tala kaka nene ya lukwikilu ya beno, yinda yina yawu fwana mata.

<sup>104</sup> Kasi, ntete, ya ke lomba ti lukwikilu kuvwanda. Beno bika mu telema mwa fioti na fondasio yango. Ntangu yayi, lukwikilu kele yina beno fwana kwikila. Lukwikilu kele yina . . . “Lukwikilu kele makieleka ya bima yina beto ke tudila ntima.” Yawu kele, beno kele na yawu na ntangu beno kele na lukwikilu, samu yawu me monisama na lukwikilu. “Lukwikilu kele makieleka ya bima yina beto ke tudila ntima,” ba-Hebreux 11, beno me mona, “nzikisa.” Yinki yawu kele? Yinki mutindu ya nzikisa? Nzikisa ya santu.

<sup>105</sup> Yawu yina, na ntangu beno ke tuba, “Mpangi Branham, mu ke kwikila ti Nzambi kele Munganga.” Mbote, kana nge me kwikila yawu, mpe na manima nge me ndima Yandi mutindu Munganga ya nge, mpe nge ke na kutuba luvunu ve, kasi nge ke kwikila mpenza ti na bidimbu ya bamputa ya Yandi nge me beluka, kima mosi ve ke balula mabanza ya nge na yawu. Yawu me sukisa diambu. Ntangu yayi beno lenda vwanda na kivuvu, kudumuka na zulu ya *yayi* mpe kudumuka na zulu ya *yina*. Kasi kana beno kele na lukwikilu, beno zaba yawu, samu yawu kele nzikisa. Beno kele na yawu dezia. Mu vwandaka . . .

<sup>106</sup> Bantu yikwa, konso muntu yina, yina kuwaka Oral Roberts na suka yayi, na ntangu yandi vwandaka longwa na suka yayi, Oral Roberts? Mu—mu waka yandi ke tuba kima mosi to yankaka ti lukwikilu mosi kele, yina ya mpulusu, kusambila kisambu ya lukwikilu, ya mpulusu. Yandi tubaka, “Simba munu na nzila ya kusimba radio, simba munu na kusimbaka kima mosi, samu . . .” Bakala yina vwandaka sala mutindu yina, samu yawu pesa na bantu kima mosi yina ba lenda simba. Kima mosi, nge ke tuba, “Mu me kuzwa yawu ntangu yayi, samu yandi me tuba na munu na kusimba radio. Mu me kuzwa yawu.” Beno me mona? Ntangu yayi, yina kele mbote mingi. Kasi, ntangu yayi, lukwikilu ya kieleka ya kisina kele na nsatu ya kusimba bima yina ve. Ntangu yayi, mu ke na kubwisa ve Mpangi Oral, ata fioti ve. Yandi ke na kusala kisalu ya nene, mpe yandi kele muntu ya busantu, mpe mu—mu ke sepelaka mingi na Oral Roberts. Mawa mingi samu beto kele na bantu mingi ve mutindu mosi na yandi.

<sup>107</sup> Kasi yina mu ke na kumeka kutuba, kele ti—ti, lukwikilu kele na nsatu ya kima mosi ve. Beno me mona? Lukwikilu ke kwikilaka Ndinga ya Nzambi. Mpamba ve lukwikilu ke kwisaka na “kusimba”? Ve. “Lukwikilu ke kwisaka na kuwa, mpe kuwa Ndinga ya Nzambi.” Yawu yina ke simbaka yawu. Ya kele kuna. Beno me mona? Mpe lukwikilu, mutindu mu me tuba, yawu ke talaka kitamina ve. Lukwikilu kele kaka sesepi yayi. Lukwikilu kele awa. Ntangu yayi mumbandu kele na muntu mosi . . .

<sup>108</sup> Bébé yina, kilumbu yankaka. Mama yina Mpangi-kento Kidd na bayankaka vwandaka zonzila, yina vwandaka na bébé yina vwandaka na misopo na nganda, nzila vwandaka ve na rectum, samu na kulutisa madia. Ntangu yayi, mama yayi, ntangu yandi waka Mpangi-kento Kidd na bayankaka ke pesa kimbangi, ya kwikilaka ti kana yandi lendaka kutana na munu, mpe mu ke sambila samu na bébé yango. Ntangu yayi, beno me mona, Nzambi ke pesaka beto bantu . . .

<sup>109</sup> Bayankaka kati na beto kele na banzingilu na Nzambi, ya kieleka—ya kieleka na mutindu ti Nzambi me kuma kaka mutindu yina ke na kutambula awa, mutindu mosi, mpe kusolula na Mpangi Neville to muntu yina beno me zabana na yandi. Mpe mbala yankaka beto ke lombaka na bantu yina na kusambila samu na beto. Yawu yina beto fwana sala. Na yina kana beto kele na lukwikilu ti bakala yina to kento yina, konso muntu yina ke na kusambila samu na beto, yandi ke na kusolula na Nzambi, na ntangu yina lukwikilu ya beto me simba mbote-mbote. Yawu me kanga ngolo. Yawu me telema mbote-mbote.

<sup>110</sup> Beno tala. Romain mosi kwendaka kutana na Yesu. Mpe yandi tubaka, “Mu—mu me lunga ve samu Nge kota na yinzo ya munu. Ve. Mu—mu me lunga ve. Mpe mu—mu kele ve . . . Mu—mu ke kukimona mutindu yina ve. Kasi,” yandi tubaka, “mwana ya munu kele ya kubela mingi. Mpe Nge tuba kaka Ndinga mosi, beno me mona, mpe mwana ya munu ke zinga.”

111 Yinki ya vwandaka? Kitamina ke salaka luswaswanu mosi ve. Beno me mona? Samu, Nzambi kele bisika nionso. Nzambi kele na ngolo nionso. Mpe konso kisika yina Nzambi kele, ngolo nionso kele kuna. Mpe Nzambi, na kuvwandaka bisika nionso, yawu yina ke sala ti Nzambi kuvwanda bisika nionso, bisika nionso. Beno me mona? Nzambi kele nene mutindu mosi na Allemagne, na Suisse, mpe kuna na Afrique, kaka na muniti yayi, mutindu Yandi kele awa. Oh! Yawu yina.

112 Na yawu yandi tubaka, “Mu me lunga ve samu Nge kwisa na yinzo ya munu. Tuba kaka Ndinga mosi.” Yinki yawu vwandaka? Yawu vwandaka lukwikilu ya Romain yina. Yandi kwikilaka na yawu.

Mpe Yesu tubaka, “Vutuka na yinzo ya nge. Mwana ya nge ke zinga.”

113 Mpe yandi kwendaka, yandi salaka nzietelo ya bilumbu zole. Mpe kilumbu yina landaka, na ntwala yandi kuma na yinzo, yandi kutanaka na misadi ya yandi yankaka yina vwandaka kwisa. Mpe bawu tubaka, “Mwana ya nge kele zinga.”

114 Mpe Romain yango kusepelaka mingi, na mutindu ti yandi tubaka, “Yinki ngunga ya kilumbu yandi bandaka na kukuma mbote? Yinki ntangu?”

Yandi tubaka, “Pene ya ngunga ya kumi na mosi, yandi bandaka na kukuma mbote.”

115 Mpe Romain yango zabaka ti yawu vwandaka mpenza na ntangu yina Yesu tubaka, “Mwana ya nge ke zinga,” mpe yandi kwikilaka. Amen.

116 Yina kele na ngolo nionso, yina kele bisika nionso, yina kuzaba nionso, ya seko, yina kele Nzambi. Na yawu, ntangu ba ke bokilaka na allo-allo mpe ba ke tuba, “Sambila!” Kukutana yina! Mpe lukwikilu ya nge ke bendaka Nzambi. Yawu yina ke tulaka kisambu mpe Nzambi, kisika mosi, na kukota na kusalu. Sambila! Lukwikilu ke sobaka *yayi* na *yayi*. Ya ke tulaka yawu kisika mosi.

117 “Tuba Ndinga mosi. Nionso ya mu zola ti Nge sala kele kutuba Ndinga mosi, mpe mambu nionso ke vwanda mbote.” Beno me mona, ya lombaka ve ti Yandi vwanda kuna. “Tuba kaka Ndinga mosi.” Samu na yinki? Nzambi kele bisika nionso. Yandi kele na ngolo nionso. Yandi kele na ngolo mutindu mosi na nsi ya yinza mutindu mosi Yandi kele na zulu ya yinza, to na simu yankaka. Yandi kele Nzambi. “Mpe kima mosi kaka Nge fwana sala kele kaka kutuba Ndinga mosi,” yandi tubaka.

118 Mpe, ntangu yayi, lukwikilu ke sala yina yankaka. Lukwikilu ke sala yina yankaka. Na yawu beno fwana vwanda na lukwikilu mutindu fondasio. Kimuklisto nionso, nionso nge kele, nionso nge me vwandaka ntete ve, me vwanda na zulu ya

lukwikilu kati na Ndinga. Yawu yina mu ke kwikilaka Ndinga. Beno me mona?

<sup>119</sup> Mu lenda tula lukwikilu na kima yankaka ve. Kana mu lendaka tula yawu na dibuundu, wapi dibuundu mu ke tula yawu: Catholique, Lutherien, Methodiste, Baptiste, Pentecotiste? Wapi mu ke tula yawu? Mu zaba ve. Bawu nionso me kota na mubulu mpe nionso yina, bansinga ya bawu me kangama kisika mosi, mpe nionso yina.

<sup>120</sup> Kasi kana mu tula lukwikilu ya munu na Ndinga ya Yandi, yawu ke simba mbote-mbote. Muntu mosi ve ke tendula Yawu. Yawu yayi, MUTINDU ME TUBA MFUMU. Na yina mu me ndima Yawu. Yawu yina fondasio.

<sup>121</sup> Dokotolo mosi ya mbote ya ntwenia awa na mbanza, nkundi ya munu, Dokotolo Sam Adair. Beto vwandaka bana ya fioti kintwadi. Beno nionso kuzaba Sam. Mpe yandi tubaka na munu, yandi tubaka, “Bill . . .” Na manima ya vision yina, mu tubaka na yandi kisika ya ke tunga yinzo ya yandi, mutindu yawu ke vwanda. Ntangu yayi beno kwenda kuna, beno yufula yandi kilumbu mosi kana yina kele kieleka ve. Bamvula zole to tatu na ntuala yawu salama, mu tubaka na yandi kisika yawu ke vwanda. Mu tubaka, “Nge ke baka pene ya mapangu yina nionso.” Mpe kima mosi kaka bikalaka kati ya yandi na yawu, kele kaka centre ya réadaptation yina. Dokotolo Adair kele na yina me bikala, na muntu ya pharmacie. Yimeni. Dokotolo Adair lungisaka mpenza, vision yango. Kasi, samu na kisika yango yandi tubaka, “Ba lenda simba yawu ve ata na bamvula makumi zole na tanu. Na kulandila bantumunu ya tribunal.”

<sup>122</sup> Mu tubaka, “Dokotolo, Mfumu ke pesa nge yawu, samu na mutindu ya nge ya kukikulumusa.”

Yandi tubaka, “Mu kele mbote ve.”

<sup>123</sup> Mu tubaka, “Nge kele kafulu. Nge kele na mpusu ya ngolo na nganda, mpusu mosi na nzila ya yawu nge ke talaka bankundi ya nge, kasi na kati nge kele muntu ya mbote. Basika na mpusu yina.” Mu tubaka, “Nzambi me pesa yawu na nge.”

<sup>124</sup> Yandi tubaka, “Mu me tulaka ata fioti ve ntembe na nge, Billy, kasi mu ke tula ntembe na yawu.”

Mu tubaka, “Kwenda na bureau ya nge.” Mpe na yawu yandi kwendaka.

<sup>125</sup> Na suka yina landaka, yandi bokilaka munu, yandi tubaka, “Mu ke na kufwa na madidi.”

<sup>126</sup> Mu tubaka, “Yinki diambu?” Yawu vwandaka pene ya Ngonda ya sambwadi. Mu tubaka, “Yinki diambu, Doc?”

<sup>127</sup> Yandi tubaka, “Mu me sumba dezia kisika yango, Billy. Bawu vwandaka na lukutakanu mazono na nkokila na Boston, mu me sumba dezia kisika yango na suka yayi.”



Mu tubaka, “Mu tubaka na nge.”

128 Mu vwandaka kuna kilumbu yankaka, mu vwandaka solula na yandi, ntangu munduki panzanaka na kizizi ya munu. Yandi tubaka, “Mu banza ti mu me tubaka yawu na mafunda ya bantu yina ke kwisaka awa, mutindu yina.” Yinki yina? Ntangu yayi, kana Nzambi me tuba kima mosi, yawu ke salama kaka.

129 Mazono na nkokila bankundi yankaka kwisaka. Bawu waka ti vision ya niama yayi caribou yina vwandaka na bibongo pene ya metre mosi na tanu, na ulusu yayi grizzli argenté. Mu zaba ve bantu yikwa lutaka na yinzo, yina zolaka mona yawu. Mu tubaka, “Metre yawu yayi. Beno meka bibongo yango.” Yandi waka yawu na ntuala yawu salama. Beno me mona? Samu na yinki? Kana Nzambi me tuba kima mosi, yawu ke salama kaka. Kikuma yawu yina, yawu kele na fondasio.

130 Ntangu yayi, manaka ya mpulusu yawu *yayi*. Na yina kana vision ya Yandi me salama na mutindu ya kulunga, kaka mutindu ba tubaka ti ya ke salama, mpe yinzo-Nzambi yayi kuzaba ti yina kele kieleka, na yawu yinki ke salama samu na Ndinga ya Yandi? Beno me mona? Yina kele kieleka kulutila vision. Kana vision me tuba ve mutindu mosi na Ndinga, na yawu vision yina kele ya yimbi. Kasi Ndinga, ntete, samu Ndinga kele Nzambi. Beno me mona? Na yawu, Yandi kele bisika nionso. Yandi tubaka yawu awa, mpe me lungisa yawu na Canada. Amen. Beno me mona, Yandi kele bisika nionso. Mbote mingi.

131 Ntete, beno fwana butuka mbala zole. Na manima kana beno me butuka mbala zole, beno kele na lukwikilu; beno ke kwikila Ndinga. Kana beno me butuka ntete ve mbala zole, beno ke telemina Yawu. Kana beno kele na mwa nsatu ya nsambulu, mpe—mpe beno kele na mwa luzabu ya kimuntu ti beno lenda sala mambote, beno ke vwanda na ngwisani na Ndinga ya Nzambi ata fioti ve. Beno ke sala yawu ata fioti ve. Beno fwana butuka mbala zole. Mpe, kubutuka mbala zole, ke pesaka Lukwikilu. Mbote mingi. Na manima, kana beno me kuzwa lukwikilu yayi *awa*, l-u-k-w-i-k-i-l-u, lukwikilu, na ntangu yina beno me kunama samu na kuyela.

132 Ntangu yayi, bantu mingi ke mataka na autel, mpe bawu ke sambilaka, mpe bawu ke tubaka, “Mfumu, lemvokila munu.” Mpe nzingilu ya nene ya kusantisama ke kulumuka na zulu ya bawu, mpe nionso yina. Na manima beno me lutisa ntangu mosi ya mbote, beno me telema na autel, beno ke boka. Beno ke vutuka, beno ke tuba, “Nzambi kusakumuka, mu me kuzwa yawu.” Ve, beno me kuma kaka na kisika yina beno fwana kuyela. Beno me sala ntete kima mosi ve. Beno me mona? Kima kaka mosi beno me sala kele ti beno me tula fondasio.

133 Ntangu yayi beno ke tunga yinzo mosi, mpe beno me tula fondasio, beno ke tuba ti, “Tala, mu me kuzwa yawu.” Beno me

mona? Beno me kuzwa fondasio samu na kutunga yinzo ya beno na zulu ya yawu. Ntangu yayi beno fwana tunga yinzo.

<sup>134</sup> Ntangu yayi kele kisika yina kele diambu beto zola tubila, na suka yayi, beto ke zonzila yawu na ntangu yayi. Mbote mingi. Yinzo mosi, ke bandaka na fondasio. Yinki kele fondasio ya Kimuklisto? Lukwikilu na Ndinga ya Nzambi. Yawu yina fondasio ya beno. Na manima beno ke banda na kuyela. Na manima beno ke banda, beno ke banda na kuyika na fondasio yayi.

<sup>135</sup> Ntangu yayi, samu na kutunga yinzo, beno ke tula makunzi mpe bima yankaka. Mpangi Wood, na ba-charpentier mpe batungi yankaka awa lenda tuba na beto yinki mutindu beno ke tunga yinzo ya beno. Beno me mona? Kasi mu ke tuba na beno yinki mutindu beno ke tunga yinzo ya beno ya kimpeve, kisika Nzambi lenda zinga. Yandi zola zinga na kati ya beno. Yandi zola sala beno mutindu mosi na Yandi mosi. Yandi zola ti beno talisama, kotalisa, mu zola tuba, Mwandulu ya Yandi.

<sup>136</sup> Beno zaba, na ntangu ya ntama ntangu bawu vwandaka yidika wolo, na ntwala bawu kuzwa bamasini ya kuyidikila yawu na tiya, bawu vwandaka bula wolo yango, kubula yawu samu na kukatula mvindu, kisengo na mutaku mpe nionso yina, kuna, mpe bawu vwandaka landila na kubula, mpe kubalula yawu, mpe kubula yawu diaka. Ba-Indien ke salaka mutindu yina tii bubu yayi, bawu ke bulaka wolo, mpe bawu ke bulaka yawu. Beno zaba yinki mutindu bawu vwandaka zaba ti bisengo nionso me katuka, mpe ntoto nionso mpe mvindu nionso, bima ya mvindu me katuka? Na ntangu muntu yina vwandaka bula me banda na kukimona yandi mosi, mutindu na tala-tala, na kati ya yawu. Yawu kumaka bunkete mpe yawu vwandaka diaka na mvindu ve na mutindu ti yawu kumaka kotalisa muntu yina vwandaka bula yawu.

<sup>137</sup> Nzambi ke salaka mutindu yina. Yandi ke bakaka wolo yina Yandi me kuzwa na ntoto, mpe Yandi ke bula yawu, na nzila ya Mpeve-Santu, kubalula yawu, kubalula, kubalula, mpe na kubulaka yawu tii kuna (Yandi ke kuzwa) Yandi lenda kukimona Yandi mosi. [Mpangi Branham me bula maboko ya yandi mbala mingi ntangu yandi me tuba mutindu yayi—Mu.]

<sup>138</sup> Mpe yawu yina beto fwana sala, kotalisa Mwana ya Nzambi. Mpe ntangu yayi beto fwana sala kusalu ya Yandi. Yandi tubaka, “Yandi yina ke kwikila na Munu. . .” Santu Jean 14:7, “Yandi yina ke kwikila na Munu, yandi mpe ke sala bisalu yina Mu ke sala.” Beno me banda na kotalisa bisalu ya Klisto.

<sup>139</sup> Kasi mingi na kati ya beto ke meka na kusala bisalu ya Klisto na ntwala Klisto kukitalisa na kati ya beto. Ntangu yayi mpasi kele kisika yina. Beto ke na kumona mambu yango ke na kusalama. Beno zaba yawu. Mu zaba yawu. Beto ke na kumona bawu, bayayi ke na kubula masakuba kati na nzila. Beto ke na

fulu ya balongi, ya Baklisto, yina me kuma miongo pene-pene ya nzila, yawu kele samu bawu bandaka mbote ve.

<sup>140</sup> Mpe kikuma yawu yina mu kele awa na suka yayi, samu na kumeka kulonga mwa dibuundu yayi, mpe munu mosi, mutindu beto lenda kuma kisika ya kuzinga ya Nzambi ya moyo. Bantu yikwa zola vwanda mutindu yina? Kisika ya kuzinga ya Nzambi ya moyo!

<sup>141</sup> Ntangu yayi beno tala yina beto ke sala. Yinki kele kima ya ntete? Ya ke kuvwanda na lukwikilu mpe kubutuka mbala zole. Yawu kele kutula fondasio.

<sup>142</sup> Na yina, na manima ya beto me tula fondasio, ya zole beno yika na fondasio ya beno. “Beni yika na lukwikilu ya beno,” Pierre me tuba awa. Beni yika na . . . Ya ntete beno vwanda na lukwikilu, na manima beno yika nkadulu ya mbote na lukwikilu ya beno. Yawu yina dikunzi yina me landa. Ya ntete, beno tula fondasio ya beno, lukwikilu. Na manima, na lukwikilu ya beno, beno yika nkadulu ya mbote.

<sup>143</sup> Ntangu yayi, kaka na kisika yina mingi kati ya beto ke bwaka. Yinga, tata. Yinga. “Beni yika nkadulu ya mbote na lukwikilu ya beno.” Yina zola tuba ve ti kuzinga luzingu ya bumwense, beno zaba, mutindu kento to bakala, mpe nionso yina. Yina ke sala kima mosi ve.

<sup>144</sup> Biblia me tuba, beto me tanga yawu awa na kati ya Buku ya Luc, kisika Yawu me tuba, “Nkadulu ya mbote basikaka na Yandi.” Ya kieleka? Kana beto zola vwanda mutindu Yandi, na yawu, beto fwana vwanda na nkadulu ya mbote. Beto fwana vwanda na yawu, samu na kuvwanda mutindu mosi na Yandi. Mukunga ya ntete yina mu ke zolaka, na—na mikunga, mosi ya kulutula mbote, vwandaka, *Kuvwanda Mutindu Yesu*. Mbote, kana mu zola vwanda mutindu Yesu, mu fwana vwanda na nkadulu ya mbote, mpe nzila yina yawu lenda luta kubanda na munu tii na bantu yankaka. Samu, “Nkadulu ya mbote basikaka na Yandi mpe kwendaka na bantu.” Nkadulu ya mbote! Mpe na ntwala beno kuka na kubasisa yawu, beno fwana vwanda na yawu ntete. Kana beno vwandaka na yawu ve, yawu ke basika ve. Ya kele na nzila ya kubasikila ve.

<sup>145</sup> Yinki ke salama kana muntu mosi me meka na kubasisa nkadulu ya mbote na kati ya beto, mpe chèque me vutuka mpe ba me sonika “mbongo me lunga ve”? Beni me mona? Ve, ve, mbongo ya kubaka kuna kele ve, ba me manga chèque yango. Muntu me mona nge mutindu Muklisto, mpe mbasi yandi ke mona nge kisika mosi nge ke zinga mutindu nsumuki, ba lenda baka ata nkadulu ya mbote ve kati ya yawu. Beni me mona? Ya kieleka.

<sup>146</sup> Nkadulu ya mbote fwana vwanda na kati ya beto. Tii kuna beto ke kuzwa nkadulu ya mbote . . . Mpe kana beto me kuzwa nkadulu ya mbote ya kieleka, beto lenda yika yawu na lukwikilu

ya beto. Yawu yina kibaka ya fondasio yina me landa. Ntangu yayi, beno fwana vwanda ntete na lukwikilu. Lukwikilu yawu mosi ke sala yawu ve. Beno fwana . . . Pierre tubaka, “Na manima beno yika nkadulu ya mbote na lukwikilu ya beno.” Beno fwana vwanda na nkadulu ya mbote, samu na kuyika yawu na lukwikilu ya beno.

<sup>147</sup> Ntangu yayi, na yina, ya lenda vwanda ti, kikuma beno me kondwa yawu, samu mabuundu mingi ya bubu yayi ke longaka ti beno fwana vwanda na yawu ve, to bilumbu ya yawu me lutaka. “Bawu fwana vwanda na yawu ve. Kima mosi kaka beno fwana sala kele kukota na dibuundu mosi. Yinga, bilumbu ya yawu me lutaka.”

<sup>148</sup> Nkadulu ya mbote, muntu nionso kuzaba yina mpova yayi nkadulu ya mbote zola tuba, beno me mona, mpe beto fwana vwanda na yawu. Kana nkadulu ya mbote basikaka na Yandi, samu na kubelusa kento yina vwandaka mbevo, Yandi zola mona mpe nkadulu yina ya mbote na kati ya Dibuundu ya Yandi, samu Yandi vwandaka mbandu ya beto. Mpe kana Yandi vwandaka na nkadulu ya mbote samu na kupesa na bantu, Yandi zola ti beto vwanda na nkadulu ya mbote samu na kupesa na bantu. Mpe yinki kele nkadulu ya mbote? Nkadulu ya mbote kele ngolo, ngolo mosi.

<sup>149</sup> Bayankaka kati ya bawu ke kwikilaka ata na ngolo ya Nzambi ve. Bawu ke tubaka, “Yina—yina—yina me lutaka. Kima mosi kaka beno fwana sala kele kaka kutula nkumbu ya beno na bubu, mpe ba losila yandi masa, to ba mwangisila yandi masa, to ba botika yandi, to yina yankaka. Mpe yawu yina kaka beno fwana sala.”

<sup>150</sup> Kasi Pierre me tuba awa, “Beni yika nkadulu ya mbote.” Ntangu yayi, Pierre ke na kuzonzila kutunga Yinzo ya Nzambi, beno me mona, Tempelo ya Nzambi, kuyidika kisika yango. Mpe na manima beno me kuzwa nkadulu ya mbote, beno fwana vwanda na . . . Na manima beno me kuzwa lukwikilu, beno fwana vwanda na nkadulu ya mbote na yawu. Ya kieleka. Beno vwanda na nkadulu ya mbote samu na yinza ya muvimba.

<sup>151</sup> Mu longaka dilongi mosi pene ya bamvula kumi me luta, mu banza, samu na Tata Révérend Lys. Lys, pasteur. Mu bakaka yawu na kisika yina Yesu tubaka, “Beni tala felele lys, ya ke salaka ve to ya ke tungaka ve. Ntete mu ke tuba na beno, Salomon na nkembo ya yandi nionso kulwataka ve mutindu mosi na yawu.”

<sup>152</sup> Beni tala lys. Yawu ke katukaka ntama na nsi ya poto-poto. Mpe konso muniti ya kilumbu yawu fwana benda madia katuka na ntoto. Beni me mona? Mpe yinki ya ke salaka na nkadulu yayi ya mbote yina ya ke bendaka? Ya ke kabulaka yawu. Ya ke talisaka kitoko ya yawu samu na kusepelisa muntu yina ke tala. Yawu ke zibuka yawu mosi samu na bwiki, samu niosi kukwisa

baka kitini ya yawu. Yawu ke niungutaka ve. Ya kele na yawu, samu na kukabula. Yinki ke salama kana niosi kukwisa kuna; kasi mbongo me lunga ve, bwiki kele ve? Mwa niosi yina ke kwanza yintu ya yandi mpe ke tuba, “Wapi mutindu ya lys yayi?”

<sup>153</sup> Yinki kana muntu mosi kukwisa, samu na kusosa mpulusu, yandi kwenda na dibuundu yina ke kwikilaka ti bilumbu ya bimangu me lutaka?

<sup>154</sup> Mutindu Jack Coe tubaka kilumbu mosi. Yandi kotaka na restaurant mosi, mpe yina vwandaka na lukaya ya bima ya kudia mingi; yandi bandaka na kutanga yawu, Musuni ya ngombe na bima yankaka. Yandi tubaka, “Mu ke baka Musuni ya ngombe.”

“Mbote, yina vwandaka samu na ntangu me luta. Beto ke na yawu ve.”

<sup>155</sup> Mbote kukitisa lukaya yina ya madia mpe kubasika, beno me mona, ya kieleka, samu bawu ke na kima ya kudia ve, na mutindu nionso. Na yawu ya ke vwanda mbote na kukwenda na restaurant yina kele na kima ya kudia.

<sup>156</sup> Mpe muntu ya kimpeve, yina ke na kuyela, kele na nsatu ya kima ya kudia. Yina kele Ndinga ya Nzambi. Mu ke kwikilaka Ndinga ya Yawu nionso.

Nzambi me yidika mesa samu basantu ya  
Nzambi kudia,  
Yandi ke na kubokila bantu ya Yandi yina me  
soolamaka, “Beno kwisa kudia.”  
Yandi ke na kudisa beto na mana ya Yandi,  
Yandi ke na kulungisa bansatu ya beto  
nionso,  
Oh, ya ke mbote na kudia na Yesu ntangu  
nionso.

<sup>157</sup> Ya kieleka. Yinga, tata. Yandi kele na Yawu. Dibuundu kele na Yawu, Dibuundu ya Nzambi ya moyo, yina me tungama kati na muntu ya kulunga, na luzabu ya Klisto. Ntangu yayi, ntangu yayi beno fwana vwanda na nkadulu ya mbote.

<sup>158</sup> Na yina mu tubaka, kima ya ntete beno zaba, kele na muntu yina ke zolaka kuwa nsunga. Yandi kele na munimi ve. Yandi kele na nsunga ya kitoko. Na ntwala ya lenda kabula nsunga ya kitoko, ya ke lomba ti ya vwanda na yawu. Na ntwala yandi basisa bwiki, yandi fwana vwanda na yawu. Na ntwala yandi talisa kitoko, yandi fwana vwanda na yawu.

<sup>159</sup> Na ntwala beno talisa nkadulu ya mbote, beno fwana vwanda na yawu. Na yawu, beno yika na lukwikilu ya beno, nkadulu ya mbote. Amen. Beno me bakula? Beto lenda baka ntangu mingi na zulu ya yawu, kasi ntangu ya beto ke mana nswalu. Beno yika nkadulu ya mbote na lukwikilu ya beno. Ntangu yayi, ya ntete kele lukwikilu, na manima nkadulu ya mbote.

<sup>160</sup> Na manima, ya tatu, beno yika luzabu. Luzabu, ntangu yayi, yina zola tuba luzabu ya yinza ve, samu yina kele bulawu samu na Nzambi; kasi luzabu samu na kubakula, kubakula (yinki?) mbote na yimbi. Yinki mutindu beno ke bakula yawu, na yina, kana beno kele na luzabu ya Muklisto na nkadulu ya beno ya mbote mpe lukwikilu? Beno ke bakula kana Ndinga kele mbote to yimbi. Mpe kana beno lenda tula na lweka ba-credo ya beno nionso, mpe kukondwa lukwikilu ya beno, nionso yina ba ke tubaka ti beno me salaka, na ntangu yina beno kele na luzabu ya kukwikila ti Nzambi lenda vuna ve. “Bika ti mpova nionso ya muntu kuvwanda luvunu, kasi ya Munu kuvwanda kieleka.” Beno me mona? Ntangu yayi beno ke na kubaka luzabu. Yina kele luzabu ya zulu mingi. Beno ke na nsatu ve ya kuvwanda na ba-diplôme yiya ya université, to kima ya mutindu yina, samu na kuvwanda na yawu, samu bankadulu ya mbote yayi nionso ya ke Nzambi yina ke pesaka yawu, samu na kutula yawu na zulu ya fondasio ya lukwikilu ya beno, samu beno kuma na ntela ya muvimba ya muntu ya kieleka ya Nzambi. Yinga, tata.

<sup>161</sup> Beno yika, beno yika luzabu, samu, luzabu ya Ndinga ya Yandi. Beno fwana kwikila yawu mutindu yayi. Mumbandu, beno fwana kwikila bubu yayi ti... mpe kundima yawu, ti bilumbu ya bimangu me lutaka ve. Luzabu ti yina Nzambi me tuba, Nzambi ke na kiyeka ya kulungisa yawu.

<sup>162</sup> Abraham kwikilaka yawu. Mpe ntangu yandi vwandaka na bamvula nkama mosi, yandi tulaka ntembe ve na nsilulu ya Nzambi na nzila ya kukondwa lukwikilu. Beno tala mutindu Ndinga yango monanaka ti ya me vwezama. Beno tala bakala yayi, na bamvula nkama mosi, yina ke na kuingila ti bébé mosi kubutuka na yinzo ya yandi, na kento ya bamvula makumi yivwa. Beno me mona? Yandi lutisaka ntangu ya kubuta na bamvula pene na makumi tanu, yandi zingaka na yandi ntangu yandi vwandaka mwana-kento ya ntwenia, to ntwenia mosi. Mpe yandi yayi, mukongo ya yandi vwandaka ya kufwa. Mpe kivumu ya Sara vwandaka ya kufwa. Mpe kivuvu nionso vwandaka diaka ve, samu na yina nionso me tadila kivuvu. Kasi, ata mutindu yina, kukondwa kivuvu, yandi kwikilaka na kivuvu, samu yandi vwandaka na luzabu ti Nzambi vwandaka na kiyeka ya kulungisa bima nionso Yandi silaka.

<sup>163</sup> Ntangu yayi, ntangu beno kele na yawu mutindu yina, na manima beno yika yawu na lukwikilu ya beno. Ntangu beno kele na nkadulu ya mbote ya kieleka, beno yika yawu na lukwikilu ya beno. Ntangu beno lenda basika awa na bala-bala, mpe kuzinga mutindu Muklisto, kusala mutindu Muklisto, kuvwanda Muklisto, beno yika yawu na lukwikilu ya beno. Ntangu beno kele na luzabu...

<sup>164</sup> Beno ke tuba, “Mbote, mu zaba ve ntangu yayi kana Masonuku *yayi* kele ya kieleka. Ntangu yayi beno tala ba-Acte 2:38, mu zaba ve yinki mutindu kufwanikisa yawu na ba-Acte

28:19. Mu zaba ve.” Mbote mingi. Kuyika ve—kuyika ve kima mosi, samu nge ke na Yawu ntete ve. Beno me mona? Yinki nge ke sala? Samu, nge ke na luzabu ya kufwana ve na Nzambi, ntete, samu na kuzaba ti Biblia ke kukiteleinaka ve Yawu mosi. Bika yawu. Kutuba diaka kima mosi ve samu na yawu. Beno me mona? Bika yawu.

<sup>165</sup> Kasi na ntangu beno lenda mona ti Masonuku ke kukitelemina ve, ti beno lenda tuba mutindu yina; mpe beno lenda mona, ti, na nzila ya luzayikisu ya Nzambi, Ndinga ya muvimba me sonama na mansweki, mpe kaka luzabu ya Nzambi lenda monisa Yawu pwelele; na yina ntangu beno me bakula mpe beno me tuba, beno me ndima “amen” na Ndinga nionso ya Nzambi, na manima beno yika yawu na lukwikilu ya beno.

<sup>166</sup> Oh, nge me banda kukuma muntu ya mbote mingi ntangu yayi. Beno me mona? Beno ke na kumata, beno me mona. Na yinki? Na lukwikilu, na manima na nkadulu ya mbote, na manima luzabu. Beno me mona yinki mutindu ya ke na kutunga muntu yayi? Beno lenda mona ti kele na mutindu—mutindu ya kutina yawu ve. Yayi kele nzila ya kukuma na ntela ya muvimba ya Klisto. Yinga, tata.

<sup>167</sup> Kubakula, kubakula kaka. Kubakula kana yawu kele mbote to yimbi, na kukwikila Ndinga ya Nzambi. Kubakula kana yawu kele mbote to yimbi, ti mu sadila credo to mu sadila Nzambi. Kubakula kana yawu kele mbote to yimbi, ti mu butuka mbala zole to mu kota na dibuundu mosi. Na ntangu yina nge me banda. Kubakula mbote, ntangu longi ke tuba, “Bilumbu ya bimangu me lutaka.” Biblia me tuba, “Yesu Klisto kele mutindu mosi mazono, bubu yayi, mpe kukonda nsuka.” Ntangu yayi nani beno ke kwikila?

<sup>168</sup> Ntangu nge ke tuba, “Mu ke baka Nzambi.” Ntangu yayi, nge me tuba yawu kaka ve samu na kutuba, “Mbote, mu—mu ke baka yawu” kasi yawu me katuka na ntima ya nge. Kasi, kima mosi na kati ya nge, lukwikilu ya nge ke na kupasula nzila. Yawu yina. Lukwikilu ya nge ke tuba, “Mu zaba ti Yandi ke mutindu mosi. Amen. Mu me pesaka kimbangi ti Yandi kele mutindu mosi. Kima mosi ve lenda katula yawu na munu. Mu zaba ti Yandi kele ya kieleka.” Amen. Na manima yika yawu na lukwikilu ya nge. Vwandisa yawu na zulu ya fondasio. Nge ke na kumata ntangu yayi, nge ke na kumata tii na Kimfumu. Nge me kuma kisika yango ntangu yayi. Mbote mingi.

<sup>169</sup> Ntangu yayi, kima me landa, longi ke tuba na nge, mpe bantu mingi ke tuba, “. . .Bima yayi nge ke tangaka na Biblia, yawu vwandaka samu na ntangu yankaka. Ntangu yayi, mu ke tuba na nge samu na yinki. Samu, beto ke na nsatu ya bima yina ve bubu yayi. Beto ke na nsatu ya yawu ve. Beno me mona? Beto lenda ve. Beto fwana sala mambu yina ve, kubeluka ya nzutu ya Kinzambi. Beto lenda tuba bandinga ya malu-malu ve, na kati

ya yinzo-Nzambi, samu na ku—kutanina yinzo-Nzambi ya beto ya kusungama. Mpe beto ke salaka mutindu *yayi* ve.”

<sup>170</sup> Beto ke kuma kuna. Mu ke na Disonuku mosi awa samu na yawu, beno me mona, kana beto lenda sala yawu to ve, ntangu yayi.

<sup>171</sup> Kasi awa yandi tubaka, “Mu zaba ve. Mu lenda sala yawu ve bubu yayi. Kima mosi kaka mu banza beto lenda sala, beto lenda longuka kutuba mbote na ntwala ya bantu mingi. Beto lenda kwenda talisa butomfo ya beto na munganga ya yintu, samu na kuzaba kana beto lenda telema na ntwala ya bantu, kana mayele ya beto me lunga mpenza na kusala yawu, mpe—mpe nionso yina. Mu banza . . . Mpe beto kele na mabuundu ya kulutula nene. Beto me tunga organisation ya beto.”

<sup>172</sup> Beto ke na kutunga organisation ve. Mu kele awa ve samu na kutunga organisation mosi. Klisto tindaka munu samu na kutunga ata fioti ve organisation. Klisto tindaka munu samu na kutunga bantu na ntela ya Yesu Klisto, samu bawu kuma bayina ke kabula ngolo mpe kisika ya kuzinga ya Mpeve, na nzila ya Ndinga ya Yandi. Na nzila ya Ndinga ya Yandi, beno me mona, kutunga muntu mpe kunata yandi na kisika yina. Samu na kutunga organisation ve samu mu kusala yawu denomination mosi ya nene, kasi samu na kutunga bana-bakala mpe bana-bakento ya Nzambi. Yawu yina dibanza. Beno me mona? Beno yika na lukwikilu ya beno, nkadulu ya mbote; na nkadulu ya mbote, beno yika luzabu. Mbote, ntangu yayi beno me kuma na kisika mosi.

<sup>173</sup> Ntangu yayi kana bawu banda na kutuba, “Mbote, beto fwana ndima yawu ve bubu yayi . . .” Beno fwana mpenza. Yawu fwana vwanda.

<sup>174</sup> Masonuku lenda vuna ve. “Mpe Yawu lenda vwanda ntendulu ya muntu mosi ve,” Biblia me tuba. Beno kwikila Yawu mutindu Yawu me sonamaka Kuna. Beno me mona? Beno fwana vwanda na bima yayi. Mpe nzila kaka mosi samu na beno na kuvwanda na yawu, kele kuvwanda na luzabu yina me katuka na Zulu. Mpe luzabu yina me katuka na Zulu ke siamisa Ndinga. Beno me mona?

<sup>175</sup> Beno fwana kwikila yawu, kusala ve mutindu nge ke kwikila yawu. Lukwikilu ya luvunu ve, beno me mona, kana beno ke meka na kutuba, “Mu ke na yawu.” Beno vwanda ve merle yina ke na kutula mansala ya paon na zulu ya beno, beno me mona, samu yawu ke katuka na mbala mosi. Yawu me basika kuna yawu mosi ve. Ba me bamba yawu na kubamba.

<sup>176</sup> Mu banza yina David tubaka kuna, na Psaume 1, “Yandi ke vwanda mutindu yinti yina ba me kuna pene-pene ya masa.” Beno zaba, kele na luswaswanu kati ya yina ba me kuna na yina ba me tula, yina ba me bamba. Ya ke mutindu yinti yayi ya chène, ba me kunaka yawu, bansimbulu ya yawu me dindaka mingi mpe



me simbaka ngwi. Nkuni yina ya kuyuma ba me bamba kuna, beno zaba ve yina ke salama na yawu. Yawu ke na bansimbulu ve. Yawu ke na fondasio ve. Beno me mona?

<sup>177</sup> Ya ke mutindu mosi na bantu yina ke katukaka na seminere to kima mosi ya mutindu yina, beno me mona. Beno kele ve. . . “Mbote, Dokotolo *Kingandi* tumbikaka munu na kisalu.” Ya ke sala luswaswanu mosi ve ata ya vwandaka nani.

<sup>178</sup> Klisto ke salaka ti muntu kubutuka na yawu, beno me mona, beno me mona, na nzila ya lukwikilu ya beno. Beno me mona? Beno me yela diaka mpe beno me butuka na kati ya yawu. Na yawu na manima ya beno me butuka kati ya yawu, yawu yina bima Yandi zola ti beno yika. Beno landila kaka na kuyika yawu. Ntangu yayi beto ke luta na yina me landa.

<sup>179</sup> Ntangu yayi kele na kima yankaka yina beto lenda tubila na zulu ya luzabu yayi, beto ke tubila, luzabu ya busantu. Beno me mona? “Biblia me zimbisa Ntendulu ya Yawu na bilumbu yayi?” Beno me mona, bawu, bantu mingi ke tubaka na beno ti, Biblia yina zola tuba mpenza mutindu yina ve. Kana Nzambi ke kebaka munu, mpe ke sungikaka munu na masumu ya munu, mpe kana mu kele mwana ya Nzambi, Yandi ke salaka yawu. Yandi ke salaka mutindu yina na beno, bana-bakala mpe [Kisika ya mpamba na bande—Mu.] bana-bakento. Kana beno me sala yimbi, Yandi ke sungika beno. Na yawu kana Nzambi ke landilaka beno mutindu yayi, ti Yandi ke kebaka beno mpe ke sungikaka beno, wapi mutindu Yandi fwana sala samu na Ndinga ya Yandi, yina kele mbandu ya beno, yina kele Yandi mosi!

*Na mbatukulu vwandaka Ndinga, mpe Ndinga vwandaka na Nzambi, mpe Ndinga vwandaka Nzambi.*

*Mpe. . . kumaka nzutu, mpe zingaka na kati ya beto, . . .*

<sup>180</sup> Ndinga kele luzayikisu ya Yesu Klisto, Biblia me tuba mutindu yina, Klisto me monisama na kati ya Ndinga ya Yandi. Mpe kana Yandi kebaka beno na ntangu beno bukaka misiku yayi, Yandi bwisaka beno samu na yawu, wapi mutindu Yandi kebaka musiku ya Yandi yina bwisaka beno! Amen.

<sup>181</sup> Kwenda na ntwala, mwana, kutuba na munu mambu yina ve!

<sup>182</sup> Mu ke kwikilaka na luzabu ya kisina, ya Mpeve-Santu. Luzabu ya Mpeve-Santu ke ndima Ndinga na “amen.” Kana beno me mona bima yayi ke monanaka mutindu ya me kukitelemina yawu mosi, na kati ya Biblia, beno vwanda swi mpe beno longuka yawu, mpe na kati ya bisambu mutindu yina. Mpe kima ya ntete beno zaba, Mpeve-Santu ke banda na kukitalisa. Na manima ya mwa ntangu fioti beno ke banda na kumona yawu ke fwanana, mpe beno ke bakula yawu. Beno me mona? Yawu yina luzabu.

<sup>183</sup> Bayankaka ke tuba, “Mbote, ntangu yayi, Biblia me tuba ti Yandi kele mutindu mosi mazono, bubu yayi mpe kukondwa nsuka.”

<sup>184</sup> Mpe dibuundu ke tuba, “Na mutindu mosi, Yandi kele mutindu mosi.” Huh-uh! Huh-uh! Beno me zibula nzila, kaka na kisika yina. Beno me mona? Yinga, tata. Ve, tata. Yandi kele mutindu mosi. Yinga, tata.

<sup>185</sup> “Yesu Klisto kele mutindu mosi mazono, bubu yayi, mpe kukonda nsuka.” Na kati ya Yandi luswaswanu kele ve, na mutindu nionso. Yandi ke zingaka na kati ya Dibundu ya Yandi, kusala mambu ya mutindu mosi. “Na manima ya mwa ntangu fioti,” mutindu mu me tuba yawu na mwa ntangu fioti me luta, “na mwa ntangu fioti mpe yinza ke mona Munu diaka ve, kasi beno ke mona Munu.” Samu, Yandi tubaka, “Mu ke vwanda na beno, ata mpe na kati ya beno, tii na nsuka ya yinza.” Diaka, Yandi tubaka, “Beno mpe ke sala bisalu yina Mu ke sala.” Diaka, Yandi tubaka, “Mu ke vwanda yinti ya Vinu. Beno ke vwanda mavala.” Mpe divala ke zingaka kaka na nzila ya Luzingu ya Vinu. Yina nionso kele na kati ya yinti ya Vinu ke monanaka na nzila ya divala. Nkembo! Na yina, “Klisto kele mutindu mosi mazono, bubu yayi, mpe kukonda nsuka.” Ya ke buta Luzingu ya Mfumu Yesu Klisto. Amen.

<sup>186</sup> Luzabu; ya yinza ve (yawu ke banzaka). Mutindu nionso ya luzabu ya yinza ke banzaka. Beno me mona? Kasi lukwikilu ke banzaka ve. Kana Nzambi me monisa na beno ti kima *yayi mpe yina* ke salama, bantu nionso ya science na yinza lenda tuba na beno, “Yawu ke mutindu yina ve. Yawu lenda salama ve.” Beno me kwikila yawu kaka, na mutindu nionso. Beno me mona? Yinga, tata. Yawu ke banzaka ve. Biblia me tuba, “Beto losa mabanza.” Ba ke banzaka ve na lukwikilu. Lukwikilu ke vwandaka ve na mabanza. Lukwikilu kuzaba kisika yawu me telema. Lukwikilu ke salaka kisalu. Lukwikilu ke telemaka mbote-mbote. Yawu lenda ningana ve. Kima mosi ve lenda ningisa yawu. Mu ke kipe ve konso muntu yina ke tuba *yayi, yina, na yankaka*. Yawu ke ninganaka, ata fioti ve. Yawu ke telema kaka kuna, ke vingila, ke vingila, ke vingila, ke vingila. Ya ke sobaka ata fioti ve. Ya ke telemaka kaka kuna.

<sup>187</sup> Nzambi tubaka na Noé ti mambu yayi ke salama. Yandi kwikilaka yawu. Beno me mona? Nzambi tubaka na Moise ti mambu yayi ke salama. Yandi kwikilaka yawu. Nzambi tubaka na bantunwa ti bima yayi ke salama, “Beno mata kuna na Pentecote mpe beno vingila.” Bawu bikalaka kuna. Yinga, tata. Mbote mingi.

<sup>188</sup> Ntangu yayi, luzabu, ntangu yayi, luzabu ya yinza ve, kasi ya ke luzabu ya Mazulu. Mpe luzabu ya Mazulu, na yawu Nzambi kele kiziba ya luzabu nionso, mpe Nzambi kele Ndinga, na yina,

kana beno kele na luzabu ya Mazulu, beno ke kwikila Ndinga, mpe beno ke banza nionso na nzila ya Ndinga.

<sup>189</sup> Mpe diambu yayi ya mpaku yina dibuundu vwandaka na yawu, to mu vwandaka na yawu. Kilumbu yina mosi ya bantu ya bawu, ntangu bawu vwandaka kuwa munu, yandi tubaka na munu. Mu tubaka, mu tubaka. . . “Bawu monaka yimbi mosi ve.” Mpe na yawu bawu bandaka na ku. . .

<sup>190</sup> Mu tubaka, “Mbote, na yawu, kana yimbi mosi kele ve, samu na yinki beno lenda bika munu swi ve?” Beno me mona? Beno me mona? Mpe mu landilaka, mu tubaka na yandi samu na yina me tala Masonuku.

<sup>191</sup> Yandi tubaka, yandi vwandaka engambé mpe yandi vwandaka na dikaya na diboko ya yandi, yandi tubaka, “Tata Branham, mu ke mulonguki ya Biblia.”

Mu tubaka, “Mu ke na kiese na kuwa yawu.”

<sup>192</sup> Yandi tubaka, “Ntangu yayi mu zola zaba samu na bisala-sala yango, nge ke futisaka mbongo samu na bamuswale yina nge ke tindaka bantu, mwa bisala-sala yina ya kusambila samu na bamuswale mpe kutinda yawu na bantu, mwa ‘bitini ya bilele yina me pakulama,’ nge ke bokilaka yawu, ‘bilele.” Yandi tubaka, “Na yawu nge ke futisaka mbongo samu na yawu.”

Mu tubaka, “Ve, tata. Ba ke futaka mbongo ve samu na yawu.”

Mpe yandi tubaka, “Mbote, samu na bisala-sala yina.”

<sup>193</sup> Mu tubaka, “Nge ke na kubokila yawu bisala-sala, tata. Nge tubaka na munu na mwa minuti me luta ti nge kele mulonguki ya Biblia.”

Yandi tubaka, “Yawu ke mutindu yina.”

<sup>194</sup> Mu tubaka, “Tangila munu ba-Acte 19:11.” Luzabu! Yandi kangamaka na mutambu ya yandi mosi, yandi mekaka na kusoba disolo. Mu tubaka, “Na yawu tangila munu Jean 5:14.” Yandi lendaka sala yawu ve. Mu tubaka, “Na manima Jacques 5:14.” Yandi lendaka sala yawu ve. Mu tubaka, “Nge zaba Jean 3:16?” Beno me mona? Luzabu, mayele, ya yinza! Kasi ntangu. . .

<sup>195</sup> Yandi tubaka, “Kasi, Tata Branham, nge ke na kumeka na kuzenga diambu yango na nzila ya Biblia. beto ke na kumeka yawu na nzila ya misiku ya yinza.”

<sup>196</sup> Mu tubaka, “Tata, misiku ya yinza me tungama na zulu ya Biblia? Na yawu yawu kele kieleka.” Amen! Ya kieleka.

<sup>197</sup> Luzabu; ya yinza ve. Luzabu ya kimpeve ya Ndinga, kuzaba yina Nzambi tubaka, kusala yina Nzambi tubaka, yina kele mbote. Na yawu kana nge ke na yawu mpe nge lenda kwikila bima nionso, ti Yandi kele mutindu mosi na mambu yayi nionso Ndinga me tuba kele ya kieleka, nge ke ndima nionso na “amen.”

Yawu kele mbote mingi. Yika yina na lukwikilu ya nge. Yina kele mbote mingi. Yinga.

<sup>198</sup> Kana muntu mosi kumeka na kutuba, ti, “Biblia me zimbisa ngolo ya yawu. Kele na kima ya mutindu yina ve mumbandu mbotika ya Mpeve-Santu.” Huh-uh. Kuyika yawu ve. Yawu ke sala ve. Yawu ke bwa. Ya ke mutindu kutula poto-poto na zulu ya ditadi, yawu ke telema ve. Yawu ke mwangana.

<sup>199</sup> Na yawu bantu ke tuba na nge, “Ba lenda tula ntima na Biblia ve bubu yayi. Vwanda na bukebi ntangu yayi. Kumeka kukwikila yawu ve. Ya lenda vwanda ya kieleka ve.” Beno me waka yawu ntangu nionso. Mwa nzonzolo yayi, “Beno lenda tula ntima na Biblia ve.” Mbote, kana—kana nge ke na yawu na mabanza ya nge, kumeka ve—kumeka ve na kuyika yawu, samu yawu ke sala ve. Yinzo ya muvimba ke kubwa kaka na kisika yina.

<sup>200</sup> Ya ke lomba na kuvwanda ya kukangama na Mpeve-Santu. Mu zola tuba kuvukana, poto-poto ke kanga yawu ngolo. Mpe kaka kima yina ke vukisa yawu . . . Beno zaba mutindu . . .

<sup>201</sup> Sâmbilié ya sufulu ke wumelaka mingi kulutila mwa kibamba mosi ya ntama. Kana mwa kimbamba yina na piné me baka tiya, kima ya ntete beno zaba, kana yawu me baka mwa tiya, samu yawu me tambula mwa mbangu, yawu ke nienia mpe ke katuka. Yinga, tata. Beno me mona?

<sup>202</sup> Mpe yawu yina diambu ya bantu mingi bubu yayi. Bawu ke na kumeka na kubamba luzabu ya bawu na luzabu ya yinza, na mwa colle ya yinza, mpe, kana bakumekama me kwisa, “Mbote, keba ve ti mu vwandaka na kifu.” Beno me mona? Mpe mupepe me basika, na manima ya mwa ntangu fioti nge me mana mupepe. Kuboka mpe kupamuka-pamuka ya nge nionso me sadisa nge ata fioti ve. Bantu ke mona nge diaka na kati ya mvindu yina mosi. Beno me mona? Ya kieleka.

<sup>203</sup> Kasi kana nge bikala kuna na tiya yina me lunga ya Mpeve-Santu, tii kuna yawu ke sala ti nge na sâmbilié kukuma kima mosi. Yawu yina. Nge na sâmbilié ke kuma mosi. Kana nge vwanda kuna tii kuna nge na konso nsilulu ya Nzambi ke kuma mosi, na manima yika yina na lukwikilu ya nge. Kana nge sala yawu ve, kuyika yawu ve na mutindu nionso.

Nge ke tuba, “Ba lenda tula ntima na Ndinga ve.” Kumeka kuyika yawu ve.

<sup>204</sup> Nge ke tuba, “Bansilulu yayi awa, ya mbotika ya Mpeve-Santu, vwandaka kaka samu na bantumwa kumi na zole,” mutindu mabuundu yankaka ke na kutuba yawu bubu yayi, kumeka kuyika yawu ve. Yina ke kisika fondasio ya bawu, ke mwanganaka nionso. Beno me mona? Mutindu Osias vwandaka, mazono na nkokila, na ntangu yandi monaka fondasio ya muntu yayi na yina yandi tulaka ntima, nionso kumwanganaka, kubulama na lèpre, yawu vwandaka na mfunu ve. Ntangu yayi,

“Ya ke kaka samu na bantumwa kumi na zole, kaka samu na bantu kumi na zole.”

205 Mu vwandaka kuna na Mpangi Wright. . . Mu banza bawu kele kisika mosi kuna na manima. Na nkokila mosi, ya vwandaka na longi mosi kuna, mu vwandaka tuba, balongi yiya to tanu vukanaka. Longi yayi telemaka mpe tubaka, “Ntangu yayi, mu zola tuba na beno kima mosi bankundi ya luzolo. Oh, mu banza ti beno kele bankundi ya luzolo.”

206 Mu tubaka, mu tubaka na muntu mosi, mu tubaka, “Mosi—mosi yandi yina kuna. Tala mbote.”

207 Na yawu, Junior Jackson, kuna na manima, vwandaka me katuka na kutuba. Mpe yandi tubaka. . . yandi vwanda longa samu na yina me tadila lemvo ya Nzambi. Oh, la la!

208 Yandi vwandaka na ntima tiya-tiya, ke vingila. Yandi telemaka kuna mpe yandi vwandaka meka na kubakula. “Ntangu yayi, mu zola tuba ti Tata Branham yayi, mu ke tuba na beno, yandi kele mbeni ya Klisto.” Mpe yandi bandaka mutindu yina, na nkokila ya muvimba.

209 Balongi yankaka bandaka. . . Mu tubaka, “Beno vingila fioti. Ntangu yayi, beno tuba kima mosi ve, bampangi-bakala. Ya kele kaka yandi mosi mpe beto kele bantu mingi.” Mu tubaka, “Beno bika yandi ntangu yayi. Yandi katulaka munu mpusu.” Mu zolaka tala yawu, munu mosi, na mutindu ti, mu zabaka diaka ve ya kusala. Beno me mona?

210 Na yawu, yandi tubaka, “Tata Branham kele muntu yina me telemina Klisto,” mpe yandi landilaka na kutuba bima nionso beno zaba, samu na yawu. Yandi tubaka, “Yandi tubaka kuna, ‘Mbotika ya Mpeve-Santu.’” Yandi tubaka, “Biblia me tuba ti kaka bantu kumi na zole kuzwaka mbotika ya Mpeve-Santu.” Samu na kubeluka ya nzutu ya Kinzambi, “Kaka bantumwa kumi na zole kuzwaka kubeluka ya nzutu ya Kinzambi.” Yandi tubaka, “Beto ke tubaka kisika Biblia ke tubaka, mpe beno ke vwandaka swi kisika Biblia me vwanda swi.” Mu vingilaka tii kuna yandi manisaka bituba-tuba yina pene ya kati-kati ya ngunga.

211 Mu tubaka, “Vingila fioti. Mu me sonika bima mingi awa,” mu tubaka, “pesa munu siansi ya kupesa mvutu na mambu yankaka.” Mpe na ntangu mu telemaka, mu tubaka, “Tata, yandi tubaka ti yandi ‘me tuba kisika Biblia me tuba,’ dibuundu ya yandi, ‘mpe yandi me vwanda swi kisika Yawu me vwanda swi.’ Beno nionso kele bambangi. ‘Yinga.’” Mu tubaka, “Ntangu yayi, yandi tubaka ‘Kuvwandaka kaka na bantu kumi na zole yina kuzwaka Mpeve-Santu.’ Biblia ya munu me tuba ti ya vwandaka na bantu nkama mosi na makumi zole, na mbala ya ntete.” Amen! Beno losa na nganda luzabu ya mutindu yina, beno me mona, yina ya vwandaka sosa.

212 Mu tubaka, “Na manima mu banza ti Paul kuzwaka Mpeve-Santu ve na ntangu yandi tubaka ti yandi me kuzwa yawu.” Beno me mona?

213 Mu tubaka, “Kuna na . . . Ntangu Philippe kwendaka kuna mpe longaka na ba-Samaritain. Bawu bakaka mbotika na Nkumbu ya Yesu. Kasi, Mpeve-Santu kwisaka kaka ve na zulu ya bawu. Mpe ba bokilaka Pierre na Jean, bawu kwisaka mpe tetikaka maboko na zulu ya bawu, mpe Mpeve-Santu kwisaka na zulu ya bawu. Mu banza ti yawu vwandaka kaka na kumi na zole?”

214 Mu tubaka, “Na ba-Acte 10:49, ntangu Pierre na zulu ya yinzo, mpe yandi monaka na vision ti bawu ke kwenda na yinzo ya Corneille’. Na ntangu Pierre vwandaka tuba bampova yango, Mpeve-Santu kulumukaka na zulu ya bayina vwandaka kuwa Ndinga.” Mu tubaka, “Biblia ke na kulandila na kutuba. Wapi kele dibuundu ya beno?” Yawu kele kuna na yina ya yinwa. Ya kieleka. Beno me mona?

215 Mu tubaka, “Kubeluka ya nzutu ya Kinzambi, nge me tuba, ‘Kaka bantumwa kumi na zole kuzwaka kubeluka ya nzutu ya Kinzambi.’ Biblia me tuba ti Etienne kwendaka na Samarie mpe basisaka bampeve ya yimbi mpe belusaka bambevo, mpe ya vwandaka na kiese ya nene na kati ya mbanza. Mpe yandi vwandaka mosi na kati ya kumi na zole ve. Yandi vwandaka ntumwa ve. Yandi vwandaka diacre.” Amen. Amen.

216 Mu tubaka, “Mpe Paul vwandaka ve mosi kati na kumi na zole yina vwandaka kuna na yinzo yina na zulu, mpe yandi vwandaka na dikabu ya kubeluka ya nzutu.”

217 Mu tubaka, “Tala kaka na makabu ya kubeluka ya nzutu! Mpe diaka, bamvula makumi tatu na ntwala, yandi vwandaka kaka na ba-Corinthien, yandi vwandaka landila kaka na kutula dikabu ya kubeluka ya nzutu kati ya Nzutu ya Klisto.” Oh, la la!

218 Ntangu yayi, luzabu ya mutindu yina beno ke longukaka na buku mosi, beno losa yawu na fulu. Beno kwisa na luzabu yayi. Ntangu Nzambi tubaka, “Yandi ke mutindu mosi mazono, bubu yayi, mpe kukonda nsuka,” beno tuba, “Amen.” Yinga, tata. Yinga, tata. Na kumi na zole ve; yawu kele samu na bantu nionso. Kana nge me baka lukwikilu ya mutindu yina, kana nge me ndima yawu, konso kitini, na “amen,” na manima nge ke tuba, “Mbote mingi,” yika yina na yawu.

219 Ya yiya. Beto ke sala nswalu, samu mu me kuma kaka. . . Yawu ke pesa kiese na kutelema awa mpe kutubila yawu. Amen. [Mpangi-bakala mosi me tuba, “Beto ke na kusepela na yawu.”—Mu.] Yinga. Ya yiya. . . Matondo na nge.

220 Beno yika “kukiyala.” Oh, la la! Beto me kuma na kukiyala. Ntangu yayi, beno me baka lukwikilu, ntete; beno fwana vwanda na yawu, na kubanda. Na manima beno yika nkadulu ya mbote na lukwikilu, kana yawu kele nkadulu ya mbote ya kieleka. Na

manima beno yika luzabu, kana yawu kele luzabu ya kieleka. Ntangu yayi beno ke yika kukiyaala.

221 Kukiyaala zola tuba ve, “kubika kunwa alkole,” awa, to kima yankaka. Ve, ve. Kukiyaala zola tuba ve kulonguka kubika alkole, na diambu yayi ve. Yayi ke kukiyaala ya Biblia, kukiyaala ya Mpeve-Santu. Yina kele kaka mosi ya bansatu ya yimbi ya nzutu, kasi beto ke na kutubila kukiyaala ya Mpeve-Santu. Yina zola tuba, yinki mutindu kuyala ludimi ya nge, samu nge vwanda na bituba-tuba ve; yinki mutindu kuyala kikalulu ya nge, kukondwa kudasuka na ntangu nionso muntu mosi me tuba na beno yimbi. Oh, la la!

222 Tala, mingi kati ya beto ke kubwa na ntwala beto banda, mutindu yina ve? Beno me mona? Na manima beto ke kukiyafula samu na yinki Nzambi kele na Dibuuundu ya Yandi ve, samu na kusala bimangu mpe bima yina ba vwandaka sala. Yinga, tata. Beno me mona?

223 Beno yika bima yayi. Beno yika kukiyaala na yawu. Oh, kukiyaala, yinki mutindu kupesa mvutu na lutondo na ntangu ba me tuba na nge na makasi. Muntu mosi ke tuba, “Beno nkonga ya ba-exalté yayi!” Kunwanina ve na kugumba maboko ya lele ya nge. Beno me mona? Yina ve. Kasi kutuba na zola ya bunzambi, kukiyaala, lutondo. Nge zola vwanda mutindu yina? Kana ba me finga nge, nge kufinga ve. Bika Yandi vwanda mbandu ya nge.

224 Na ntangu bawu tubaka, “Kana Nge ke Mwana ya Nzambi, soba matadi yayi na mampa,” Yandi lendaka sala yawu, mpe kutalisa ti Yandi vwandaka Nzambi. Kasi Yandi vwandaka na kukiyaala. Ntangu bawu bokilaka Yandi, “Béelzébul,” Yandi tubaka, “Mu me lemvokila beno samu na yawu.” Ya kieleka? Bawu bendaka mandefu na kizizi ya Yandi, mpe losaka mate na kizizi ya Yandi, mpe tubaka, “Kulumuka na kulunsi!”

225 Yandi tubaka, “Tata, lemvokila bawu. Bawu ke na kuzaba ve yina bawu ke na kusala.”

226 Ntangu, Yandi vwandaka na dikabu, Yandi zabaka bima nionso, samu Bunzambi ya muvimba vwandaka kati na nzutu ya Yandi. Bawu monaka Yandi ke sala bimangu, na kutubaka na bantu yina vwandaka tambula mbote ve samu na bawu, mpe nionso yina mutindu yina. Bawu tulaka kitini ya lele na yintu ya Yandi mutindu yina, na meso ya Yandi, mpe bulaka Yandi nkawa na yintu, mpe bawu tubaka, “Pesa profesi, tuba na beto nani me bula Nge. Beto ke kwikila Nge.” Beno me mona? Yandi vwandaka na kukiyaala.

227 Ntangu yayi, kana beno me kuzwa yawu mutindu yina, beno yika yawu na lukwikilu ya beno. Kana nge ke dasuka diaka mpe beno ke pesa bamvutu ya yimbi, mpe kuswana, mpe kuwa makasi, mpe kubendana, huh-uh, nge ke na yawu ve. . . Nge lenda yika yina ve, samu yawu ke yikama ve. Beno me mona? Yawu ke vukana ve. Nge lenda baka kitini ya nkweswo ve, beno

zaba, samu na kuvukisa yawu na kitini ya kisengo. Yawu ke sala ve. Ve, ya ke lomba ti ya vwanda pete-pete, kaka mutindu mosi na kitini ya nkweso. Beno me mona? Mpe kana lukwikilu ya beno mpe kukiyala ya beno me kuma mutindu mosi na kukiyala ya Mpeve-Santu yina Yandi vwandaka na yawu, na yawu ya ke vukana na Yandi. Beno me yikama na yawu.

Kana nkadulu ya beno ya mbote kele mutindu mosi na nkadulu ya Yandi ya mbote, na yawu ya ke yikama na yawu.

<sup>228</sup> Kana luzabu ya beno kele mutindu mosi na luzabu ya Yandi, “Mu me kwisa sala luzolo ya Nge, O Nzambi.” Beno me mona? Na Ndinga ya Tata, Yandi nungaka bampeve ya yimbi nionso. Zulu na ntoto ke luta, kasi Ndinga ke luta ve. Beno me mona? Kana beno kele na luzabu ya mutindu yina, yawu ke vukana na lukwikilu ya beno.

<sup>229</sup> Kana beno kele na kukiyala mosi ya kieleka, mutindu yina Yandi vwandaka na yawu, yawu ke vukana. Kana beno ke na yawu ve, kaka lukwikilu ya ndambu, to kukiyala ya ndambu, yina me salama na bantu, “Oh, ya ke lomba ti mu bula yandi mpenza, kasi—kasi mbala yankaka ya ke vwanda mbote ve, samu ba ke tula nkumbu ya munu na zulunale samu na yawu.” Yina ke mutindu ya kukiyala ve Yandi ke na kutubila. Kumeka ve na kuyika yawu. Yawu ke sala ve. Kasi ntangu beno lenda ya kieleka, na mawete ya ntima ya beno, kulemvokila muntu nionso, kuvwanda na ngemba, kuzimbana yawu, beno me mona, na manima yawu ke vukana. Beno lenda yika yawu na lukwikilu ya beno. Fiou!

<sup>230</sup> Kuyituka ve kana dibuundu ke na kukondwa mambu yayi. Mutindu yina ve? Kuyituka ve. Mu lenda tuba, “Beno balula bantima ya beno mpe beno baka mbotika, Biblia me tuba, na Nkumbu ya Yesu Klisto.” Mpe mukwikidi ya Butatu busantu ke kwikila yawu ve, yandi ke tuba, “Tala muntu yina ke telemina Klisto. Yandi kele muntu ya Nkumbu ya Yesu. Yandi kele muntu ya Yesu Kaka.” Keba, mwana, mu zaba ve kukiyala ya nge kele wapi ntangu yayi. Beno me mona? Samu na yinki beno lenda kwisa ve, mpe kutuba, “Beto tala diambu yayi kintwadi Mpangi Branham. Mu ke sepela na kuwa ntendulu ya Yawu”? Beno me mona? Na manima beno kwisa mpe beno widikila Yawu. Na yawu ba me tula Yawu na ntuala ya beno, na manima beno me kwenda na yawu; beto ke—beto ke kota kuna kaka na mwa ntangu fioti, na “busantu,” beno me mona. Kasi kana beno—kana beno me dasuka, beno me kuma kubaka balukanu ya nswalu-nswalu, huh-uh, yina kele—yina kele yawu ve. Beno me mona? Beno kele na kukiyala ya Biblia ve na kubanda na ntangu beno ke sala mutindu yina; mutindu ya kupesa mvutu. Na yawu kana beno kele na bima yayi nionso, beno lenda yika yawu na lukwikilu ya beno.



<sup>231</sup> Na yawu, na manima ya yina, ya yiya, beno zola yika mvibudulu na lukwikilu ya beno. Kana beno kele na lukwikilu, “yawu ke butaka mvibudulu,” Biblia me tuba. Beno me mona? Na yawu, *yayi* kele mvibudulu. Ntangu yayi, yawu yina kima ya kulanda yina ke tunga ntela yayi. Beno zaba, Nzambi kele na bisadilu ya kieleka na Yinzo ya Yandi.

<sup>232</sup> Beno me mona kima beto me kondwa mpangi-bakala, mpangi-kento? Beno me mona? Beno me mona, kisika beto kele? Yinga, tata. Beno me mona? Beto kele na nkembo, beto kele na kuboka mpe nionso yina, samu beto kele na lukwikilu. Kasi ntangu beto ke kuma na bima yayi *awa*, Nzambi lenda tunga beto ve tii na ntela yina. Beno me mona? Yandi lenda ve. Yandi lenda matisa beto ve na kisika ya mutindu yina. Beto kele na mambu yankaka nionso. Beto ke na kubwa, kuselumuka na yawu. Beno me mona? Yandi lenda tunga ve Dibuundu ya Yandi.

<sup>233</sup> Mvibudulu na yinki? Mvibudulu ya yinki mutindu? Kima ya ntete, kele kuvwanda na mvibudulu na Nzambi. Kana beno kele na lukwikilu ya kieleka, ya kisina, beno ke vwanda na mvibudulu ya kisina, samu lukwikilu ke butaka mvibudulu. Kana Nzambi me tuba diambu mosi, beno ke yika yawu. Yimeni. Beno kele na mvibudulu.

<sup>234</sup> Beno ke tuba, “Mbote, mu lombaka Yandi na kubelusa munu mazono na nkokila, mpe mu ke kaka mbevo na suka yayi.” Oh, la la! Yinki mvibudulu yina?

<sup>235</sup> Nzambi tubaka na Abraham, mpe na bamvula makumi zole na tanu na ntwala ya vwandaka ata na kidimbu mosi ve. Yandi vwandaka kwikila kaka. Yandi vwandaka na mvibudulu na Nzambi. Uh-huh.

<sup>236</sup> Beno tula Yandi ntangu nionso na ntwala ya beno. Beno bika Yandi vwanda kima yina ke kwisa na ntwala. Beno lenda luta na ntwala ya Yandi ve, na yawu beno bika Yandi vwanda kaka na ntwala ya beno. “Yandi me tuba mutindu yina, mpe yawu ke salama.” Beno me mona? Beno bika Yandi vwanda kaka na ntwala ya beno. Ya kieleka.

<sup>237</sup> Noé vwandaka na mvibudulu. Yinga. Noé vwandaka na mvibudulu ya kieleka, ya busantu. Nzambi tubaka, “Mu ke bebisa yinza yayi na mvula,” mpe Noé longaka bamvula nkama mosi na makumi zole, na ntwala. Ya kufulukuka na mvibudulu. Ata mwa kinoko kukulumukaka ve na Zulu. Ya vwandaka na kima mosi ve. Ya vwandaka kaka putulu mutindu ya vwandaka ntete, bamvula nkama mosi na makumi zole, kasi yandi vwandaka na mvibudulu.

Na yawu, Nzambi ke mekaka mvibudulu ya beno. Ya kieleka. Nzambi ke mekaka yawu.

<sup>238</sup> Na manima Yandi tubaka na Noé, ntangu yayi Yandi tubaka, “Noé, Mu zola ti nge kwenda na ntwala mpe nge kota na nzaza. Mu ke kanga baniama kuna, mpe Mu—Mu zola ti nge kota. Nge

mata kuna na zulu, ntangu yayi, na yawu nge lenda tala na nganda, na nela ya zulu. Ntangu yayi, mu zola ti nge kota kuna. Mu zola ti nge tuba na bantu yayi, ‘Mbasi, diambu yayi mu vwandaka longa na bamvula nkama mosi na makumi zole, ke lunga.’ Mbote mingi, kwenda kuna mpe tuba na bawu.”

<sup>239</sup> Yinki vwandaka kidimbu ya ntete? Noé kotaka na nzaza. Mvula vwandaka ve. Noé kubamaka, mpe yandi lwataka lele ya mvula, mpe nionso yina, na yawu yandi lendaka tala na nganda ve, mbala na mbala. Nzambi kubamaka. Kasi kilumbu yina landaka . . .

<sup>240</sup> Mu banza ti ya lendaka tuba na dibuta ya yandi, na babokilo ya yandi mpe bawu nionso, yandi tubaka, “Oh, la la! Mbasi beno ke mona kima yina beno me monaka ntete ve. Samu, matuti nionso, ke kuma ndombe. Mpe nzasi mpe mukali-kali ke vwanda. Mbele ya nene ya Nzambi ke pasula matuti. Yandi ke pesa kitumbu na nkonga ya bansumuki yina mangaka beto, na bamvula nkama mosi na makumi zole. Beno vingila mpe beno ke mona.” Beno me mona?

<sup>241</sup> Bakwikidi yankaka ya kati-kati, beno zaba, yina vwandaka luta na lweka mpe bayina kotaka ve, beno zaba. Beno—beno kele na bawu na kati ya beno, beno zaba. Na yawu bawu—bawu kwisaka kuna, bawu tubaka, “Mbote, kiboba yina ya bakala vwandaka ya kusungama mbala yankaka, na yawu beto ke kwenda kuna mpe beto ke vingila mwa bilumbu fioti, to beto ke vingila na mwa bangunga fioti na suka, mpe beto ke mona.”

<sup>242</sup> Kilumbu yina landaka, na kisika ya vwanda na matuti ya ndombe, tala mwini basikaka mutindu na mumesanu. Noé talaka na nganda. Yandi tubaka, “Hé, matuti kele ve.”

<sup>243</sup> Mwana-bakala yango mataka, yandi tubaka, “Ah, mu zabaka ti nge vwandaka mosi ya bawu. Nge me mona, nge ke na kuingila na zulu awa.”

<sup>244</sup> “Mbote, lemvočila munu, tata. Ha-ha. Mbala yankaka mu—mu—mu ke kaka, nge zaba, mu me fuluka na kiese, nge zaba. Beto tuba, nge me mona. Ha-ha-ha.”

<sup>245</sup> Kasi, Noé, yandi vwandaka na mvibudulu. Yandi tubaka, “Kana yawu me kwisa bubu yayi ve, yawu ke kwisa mbasi.” Samu na yinki? Nzambi tubaka mutindu yina.

“Yinki ntangu Yandi tubaka na nge mutindu yina, Noé?”

<sup>246</sup> “Bamvula nkama mosi na makumi zole me luta. Mu me kuma kisika yayi, na yawu mu ke na kuingila awa kaka.” Beno me mona yawu? Na manima ya mwa ntangu fioti . . .

<sup>247</sup> Beto ke mona ti, Nzambi kwisaka na kisika yayi, samu na kuingila Dibuundu, diaka, kasi Yawu ke kuma kuna. Kuvwanda na boma ve. Yandi silaka Yawu.

<sup>248</sup> Beto vwandaka vingila mvumbukulu na ntangu nionso. Ya ke vwanda na mosi. Beno kuvwanda na boma ve. Nzambi silaka

yawu. Beno vingila kaka na mvibudulu. Beno ke kubwa na mpongi, yina ke. . .Beno lenda baka mwa mpongi na ntuala yawu salama, kasi beno ke vumbuka na mpongi na ntangu yina. Yandi silaka yawu, beno me mona. Mwa mpongi, beno me mona, yina beto ke bokilaka mwa mpongi ya lufwa, beno zaba. Yina beto ke bokilaka lufwa, kaka mwa mpongi ya fioti, to kulala kati na Klisto. Kufwa kati na Klisto ke vwandaka ve. Luzingu na lufwa ke vwandaka kisika mosi ve. Beno me mona? Beto ke bakaka kaka mwa mpongi, mwa mpongi yina bankundi ya beto lenda vumbula beto na yawu ve. Yandi kele kaka Mosi yina lenda bokila. “Yandi ke bokila, mpe mu ke pesa Yandi mvutu,” Job tubaka. Ya me luta bamvula mafunda yiya Job ke na kulala na ntangu yayi. Beno vwanda na boma ve. Yandi ke—yandi ke vumbuka na mpongi. Beno vwanda na boma ve. Yandi ke na kuvingila kaka.

<sup>249</sup> Noé vingilaka. Kilumbu ya yiya lutaka. Mvula vwandaka ve. Ya ke mbote mingi. Yawu ke salama.

<sup>250</sup> Mu lenda kuwa Mama Noé kukwisa mpe kutuba, “Papa, nge ke na- . . .?”

“Kutuba mutindu yina ve.”

<sup>251</sup> Yandi vwandaka na mvibudulu, samu yandi vwandaka na lukwikilu. Yinga, tata. Yandi vwandaka na nkadulu ya mbote. Yandi vwandaka na luzabu ti Nzambi vwandaka ya kusungama. Yandi vwandaka na kukiyala. Yandi dasukaka ve, na kutuba, “Mbote, mu zaba ve mfunu ya mambu yayi nionso. Mu me zimbisa lukumu ya munu nionso kuna.” Ve, ve. “Bantu ke na kukipé munu diaka ve. Mu ke kwenda kuna mpe mu ke banda diaka, mambu nionso.” Ve, ve. Yandi vwandaka na mvibudulu. Nzambi pesaka nsilulu. Nzambi ke sala yawu. Nzambi ke sala yawu, samu Nzambi tubaka mutindu yina.

<sup>252</sup> Mpe mu lenda mona mwana ya yandi kukwisa kuna, mpe kutuba, “Papa, nge zaba. . .” Yandi vwandaka simba-simba bansuki ya yandi ya yinda ya mpembe, beno zaba. Mpe yandi vwandaka na bamvula bankama, yandi vwandaka kuna. Yandi tubaka, “Mu zaba ti nge kele kiboba ya nkooko. Mu—mu ke zolaka nge, papa. Kasi ya lendaka salama ti nge vwandaka fioti na kifu?”

“Oh, ve. Ve.”

“Samu na yinki?”

“Nzambi me tuba mutindu yina!”

<sup>253</sup> “Mbote, papa, bilumbu sambanu beto me vwanda awa. Beto me vwanda na kati ya nzaza yayi ya nene, ya ntama, ya kuyuma kaka awa. Mpe ba me pakula yawu gudro, na kati mpe na nganda. Mpe beto me lutisa bamvula yayi nionso na kutungaka yawu. Mpe nge telemaka kuna mpe nge me longa, tii kuna nge me kuma na bansuki ya mpembe mpe dibandi. Mpe nge yayi awa

na ntangu yayi, ke na kumeka na kutuba kima *yayi mpe yina*. Mpe bantu ke na kuseka nge, mpe vwandaka bamba yawu batomate ya kupola mpe bima yankaka. Tala ntete mambu nge ke na kusala. Na yina, nge zaba . . .”

“Vwanda na mvibudulu, mwana.”

“Nge me ndima yawu?”

“Yawu ke noka!”

Bokilo ya yandi tubaka, “Tata, nge zaba . . .”

“Yawu ke noka!”

<sup>254</sup> “Kasi beto me vwanda bamvula nionso yayi, na kuingila. Beto vwandaka kubama. Mpe nge tubaka na beto ti yawu ke noka, sabala mosi me luta. Mpe beto me kangama na kati awa, mpe bielo nionso me kangama, mpe beto me kuma kubalukabaluka awa na kati, mpe mwini ke na kusema kaka mutindu yawu vwandaka.”

“Kasi yawu ke noka!”

“Yinki mutindu nge me zaba yawu?”

“Nzambi tubaka mutindu yina!”

<sup>255</sup> Ntangu yayi kana beno me kuma mutindu yina, beno yika yawu. Kasi kana beno me kuma ntete ve mutindu yina, kumeka ve—kumeka ve na kuyika yawu. Yawu ke sala ve. Yawu ke sala ve na kubeluka ya nzutu. Yawu ke sala ve na kima yankaka. Beno me mona? Ya ke lomba kukangisa yawu na kisadilu ya mutindu mosi yina ba me vukisa yawu. Mbote mingi. Nge fwana yika yawu. Mvibudulu na nsilulu ya Nzambi. Yinga, tata. Noé kwikilaka yawu. Mpe yandi vwandaka na mvibudulu na Nzambi, bamvula nkama mosi na makumi zole.

<sup>256</sup> Moise, yandi vwandaka na mvibudulu na Nzambi. Yinga, tata. “Moise, mu me kuwa kudila ya bantu ya Munu. Mu me mona mpasi ya bawu. Mu me kulumuka samu na kukangula bawu. Mu ke tinda nge kuna.”

<sup>257</sup> Mpe mwa kubendana vwandaka kati ya yandi na Nzambi, mpe Nzambi talisaka yandi nkembo ya Yandi. Yandi tubaka, “Awa mu me kwenda.” Kaka na ntangu yandi monaka nkembo ya Nzambi, beno me mona, yandi zwaka lukwikilu.

Yandi tubaka, “Yinki yina na diboko ya nge, Moise?”

Yandi tubaka, “Nkawa.”

Yandi tubaka, “Losa yawu na ntoto.”

Yawu kumaka nioka. Yandi tubaka, “Oh, la la!” Yandi bandaka . . .

<sup>258</sup> Yandi tubaka, “Lokuta yawu, Moise. Kana Mu ke na kiyeka ya kukitula yawu nioka, Mu lenda diaka kuvutula yawu.”

<sup>259</sup> Ah! Amen! Kana Nzambi lenda pesa munu luzingu ya kimuntu, Yandi lenda pesa munu Luzingu ya kimpeve! Kana

Nzambi lenda pesa munu lubutuku ya ntete, Yandi lenda pesa munu Lubutuku ya zole! Amen! Kana Nzambi lenda belusa *yayi*, na nzila ya kubeluka ya nzutu ya Kinzambi, Yandi lenda vumbula yawu diaka na lufwa samu na nkembo ya Yandi, na kilumbu ya nsuka. Ya kieleka.

260 “Mu lenda losa nkawa yayi na ntoto mpe kukitula yawu nioka. Mu lenda vutula yawu diaka nkawa. Lokuta yawu na mukila.”

261 Moise kulumusaka diboko mpe bakaka yawu. Ya kitukaka, nkawa. Yandi bandaka na kuyika luzabu kuna. Beno me mona?

“Yinki diambu na diboko ya nge, ntangu yayi, Moise?”

“Kima mosi ve.”

“Tula yawu na ntulu ya nge.”

262 “Mbote mingi. Yinki . . .” Mpembe na lèpre. “O Mfumu, tala diboko ya munu!”

“Vutula yawu na ntulu ya nge, Moise.”

263 Yandi vutulaka yawu mutindu *yayi*, yawu kumaka kaka mutindu . . . Yandi bandaka kaka na kuyika yawu mutindu *yayi*, na yina, beno me mona. Yinga, tata.

264 Yandi kumaka kuna. Mpe kubendama ya ntete . . . Yandi kumaka kuna. Yandi kumaka kuna mpe yandi tubaka, “Mfumu Nzambi tubaka, ‘Bika bantu ya Munu kukwenda.’ Pharaon, mu zola ti nge zaba yayi. Mu me kwisa mutindu ntumwa ya Nzambi. Nge fwana tumama.”

265 Pharaon tubaka, “Kutumama? Nge zaba yina munu kele? Mu kele Pharaon. Mu tumama na nge, mpika?”

266 Yandi tubaka, “Nge ke tumama, to nge ke fwa. Nge ke soola yina nge zola.” Samu na yinki? Yandi zabaka yina yandi vwandaka tuba. Yandi vwandaka na lutumu. Yandi katukaka kuna. Yandi solulaka na Nzambi. Yandi vwandaka na lukwikilu. Yandi zabaka kisika yandi vwandaka.

“Nge zola ti mu tumama na nge? Basika awa!”

“Mu ke talisa na nge.”

“Talisa na munu kidimbu mosi.”

Yandi losaka nkawa na ntoto; yawu kitukaka nioka.

267 “Na yina,” yandi tubaka, “mwa kinganga-nkisi ya mpamba-mpamba mutindu yayi! Beno kwisa fioti awa. Beno kwisa awa, Jannes, nge na Jambres, beno losa bankawa ya beno na ntoto.” Bawu losaka yawu na ntoto, yawu kitukaka nioka.

268 Yandi tubaka, “Ntangu yayi, nge muntu ya mpamba yayi, nge me kwisa awa na munu, Egyptien, pharaon ya Egypte. Mpe me kwisa awa na mwa kinganga-nkisi ya mpamba-mpamba, na mwa mambu ya mpamba,” beno zaba, mumbandu kutanga mabanza. Beno zaba yina mu zola tuba. Mu ke na kivuvu ti beno

ke na kubakula yawu. “Kutanga mabanza to kima yankaka, beno me mona, yinga, nge me kwisa awa na kima ya mutindu yina.” Yandi tubaka, “Mbote, beto lenda sala yina nge ke na kusala.”

<sup>269</sup> Moise vwandaka nani? Yandi tubaka ve, “Oh, Tata Pharaon, lemvočila munu—munu, tata. Mu ke vwanda mpika ya nge.” Ve, tata.

<sup>270</sup> Yandi vwandaka swi. Amen. Bikala kaka kuna. Nzambi tubaka, yandi vwandaka ata na ntembe ve na kati ya ntima ya yandi, “Vwanda swi. Mu ke talisa na nge kima mosi.” Na ntangu beno me sala kieleka yina Yandi tubaka na kusala, kasi ya ke monana ti yawu ke tambula mbote ve; vwanda swi, vwanda na mvibudulu.

<sup>271</sup> Moise tubaka, “Nge zaba, na ntangu mu tulaka fondasio yina, mvibudulu vwandaka na zulu kuna, na yawu mu ke vingila kaka samu na kumona yina Nzambi ke sala.”

<sup>272</sup> Banioka yango vwandaka kuna, yawu vwandaka tambula bisika nionso, ya vwandaka fula mupepe, mpe vwandaka bula mwita mosi na yankaka. Kima ya ntete beno zaba, nioka ya Moise salaka, “Gob, gob, gob,” mpe yawu minaka yawu nionso. Yandi vwandaka na mvibudulu.

Bayina nionso ke tulaka ntima na Mfumu,  
bawu ke kuzwa ngolo ya malu-malu,  
Bawu ke pamuka na zulu na mapapu mutindu  
mpongo.

Ya kieleka? Beno me mona? Yinga.

Bawu ke baka mbangu mpe bawu ke lemba  
ve, bawu ke tambula kasi bawu ke kangama  
pema ve.

Beno me mona, bawu ke talaka kaka na Mfumu. Beno vwanda na mvibudulu. Beno me mona? Yinga, tata.

<sup>273</sup> Na yawu Israel zolaka basika. Kubendama ya nene kwisaka, mpe Moise vingilaka.

<sup>274</sup> Na manima yandi vwandaka na ntoto ya kuyuma. Yawu vwandaka kaka nzietelo ya bilumbu tatu to yiya. Yawu kele kaka na ba-kilometre makumi sambanu kubanda na kisika yina bawu zabukaka, tii na kisika yina bawu zabukaka diaka. Kasi, Moise, na kati ya ntoto ya kuyuma, vingilaka bamvula makumi yiya. Mvibudulu. Amen. Ya kieleka. Yandi vingilaka bamvula makumi yiya. Oh! Yinga, tata.

<sup>275</sup> Mpe beto fwana vwanda na mvibudulu na ntwala ya mosi na yankaka, mpe. Beno me mona? Kilumbu mosi . . . Beto me—beto me kumaka ya kukondwa mvibudulu na ntwala ya mosi na bayankaka. Beto ke banzaka ti beto fwana vwanda mutindu mosi na Moise. Moise vwandaka na mvibudulu na bantu. Beno tala, yawu yina salaka ti bawu zabuka ve. Beno me mona? Kana beno ke na kumeka na kusala kima mosi . . .

276 Mumbandu, mu mekaka na kusala ti tabernacle kubakula Nsangu yayi, samu na kumona konso kinama ya tabernacle kukuma mutindu *Yayi*. Ya ke mpasi mingi na kusala yawu. Mu me mekaka na kuvwanda na mvibudulu; bamvula makumi tatu na tatu me lunga. Beno me mona? Beno vwanda na mvibudulu. Bakento ke na kuzengisa kaka bansuki ya bawu, kaka mutindu mosi. Kasi beno vwanda na mvibudulu. Beno me mona? Beno vwanda kaka na mvibudulu. Beno vingila. Beno fwana vingila. Kana beno ke na yawu ve, beno meka kutunga *awa* na zulu ve. Beno vwanda na mvibudulu.

277 Ata kilumbu mosi, na ntangu nkonga ya bimpumbulu yina kondwaka mvibudulu, ba salaka ti Moise kusala kifu mosi. Kasi, ata mutindu yina, na ntangu ya kusukisa diambu, Nzambi lembanaka mambu ya bawu. Yandi tubaka, “Kabwana na bawu, Moise. Mu ke fwa nkonga ya bantu yayi nionso, samu na kubanda ya malu-malu.”

278 Yandi mosi kubwaka na kati-kati, mpe yandi tubaka, “Nzambi, kusala mutindu yina ve.” Yinki? Mvibudulu na bantu yina dasukilaka yandi.

279 Mu ke kukiyufula kana beto lenda sala yawu? Kana beno lenda ve, beno meka ve na kutunga na zulu ya *yayi*, samu yawu—yawu ke soba ve, beno zaba. Mutindu yina ya ntete vukanaka na *yayi*, mpe mutindu yina nionso yankaka fwana vukana. Kana ve, beno ke kuma ve na ntela ya kisika ya kuzinga ya Nzambi ya moyo, kana beno kele na mvibudulu ve, mvibudulu, mosi na yankaka. Mbote mingi.

280 Bana ya ba-Hebreux vwandaka na mvibudulu. Ya kieleka, bawu vwandaka na yawu. Nzambi silaka bawu, mpe tubaka na bawu, “Beno fukimina kiteki mosi ve.” Kasi bawu vwandaka na mvibudulu. Bawu tubaka, “Nzambi ya beto kele na kiyeka. Kasi, ata mutindu yina, beto ke fukimina kiteki ve.” Mvibudulu, bawu zabaka yawu, ti Nzambi ke vumbula yandi diaka na lufwa na bilumbu ya nsuka.

281 Luzingu yayi kele na mfunu mingi ve, na mutindu nionso. Beno me mona? Nzambi ke vumbula yawu diaka na lufwa na bilumbu ya nsuka. Kasi samu na kufukimina kiteki, beto ke sala yawu ve. Ntangu yayi, beto ke pesa na César yina kele ya César, kasi, kana César me kukikotisa na mambu ya Nzambi, Nzambi ke baka kisika ya ntete.

282 “Nzambi tubaka, ‘Beno ke fukimina kiteki ve.’ Mpe mu ke sala yawu ve. Nzambi ya beto kele na kiyeka ya kukangula beto. Kana Yandi sala yawu ve, mu ke fukimina kiteki ve.”

Yandi tubaka, “Mbote mingi, dibulu ya tiya yawu yina.”

283 “Mbote,” yandi tubaka, “oh, mu banza, mvula ya ngolo ke noka na mpimpa mpe yawu ke fwa tiya yango.” Kasi yawu salamaka mutindu yina ve. Bawu vwandaka kaka na mvibudulu.

284 Na suka yina landaka, na ntangu bawu nataka bawu na ntuala ya lusambusu, Nebucadnetsar vwandaka kuna. Yandi tubaka, “Mbote mingi, bana, beno me kubama samu na kundima munu mutindu ntinu ya beno?”

“Ya kieleka. Zinga mvula na mvula, O ntinu.”

“Ntangu yayi beno fukimina kiteki ya munu.”

“Oh, ve.”

285 “Mbote, beno ke zika na tiya. Beno kele bantu ya ndwenga. Beno kele na mayele. Beno vwandaka lusalusu ya nene samu na beto. Beno vwandaka lusakumunu samu na kimfumu ya beto. Beno lenda bakula ve ti mu zola sala yawu ve? Kasi mu—mu pesaka musiku awa, mpe bantu fwana tumama na yawu. Mu zola losa beno kuna na kati ve. Oh, babakala, yinki diambu na beno?”

286 “Mu zaba ti yina ke wakana mbote. Kasi, Nzambi ya beto kele na kiyeka ya kukangula beto. Kasi ata mutindu yina . . .” Bawu vwandaka na mvibudulu.

287 Bawu bandaka na kumata na kimatinu. Mosi talaka yankaka. “Ya ke mbote mingi. Mbote mingi.” Bawu vwandaka na mvibudulu. Bawu tulaka lutambi mosi, Nzambi vwandaka kuna ve. Bitambi zole, Yandi vwandaka kuna ve. Bitambi tatu, bitambi yiya, bitambi tanu, bawu vwandaka landila kaka na kukwenda, Yandi vwandaka kaka kuna ve. Mpe mbala mosi yandi kotaka na kati ya dibulu ya tiya. Bawu vwandaka na mvibudulu. Kasi Yandi vwandaka kuna. Beno me mona? Kaka tiya ya fioti simbaka bawu, samu na kuyoka bansinga yina kangaka maboko mpe makulu ya bawu. Mpe na manima na ntangu yandi kumaka na nsongi ya dibulu, Yandi vwandaka kuna. Beno me mona? Bawu vwandaka na mvibudulu.

288 Ya vwandaka mutindu mosi na Daniel. Daniel vwandaka na mvibudulu. Ya kieleka. Yandi zolaka bika ve. Ve, tata. Yinki yandi salaka? Yandi zibulaka banela mpe sambilaka, ata mutindu yina. Yawu vwandaka kima yina Nzambi lombaka. Yandi vwandaka na mvibudulu. Yandi talaka na Nzambi, na kuzabaka ti Nzambi vwandaka na kiyeka ya kulungisa Ndinga ya Yandi. Bawu losaka yandi na dibulu ya bankosi, bawu tubaka, “Beto ke bika bankosi kudia nge.”

289 Yandi tubaka, “Yina ke mbote mingi.” Yandi vwandaka na mvibudulu. Samu na yinki? “Mbote, mu me tala na ntangu nionso yayi, na Nzambi. Kana mu fwana vingila diaka bamvula mafunda, mu ke vumbuka diaka na lufwa na kilumbu ya nsuka. Na yawu, mu ke na mvibudulu, na kuingila.”

290 Paul vwandaka na mvibudulu. Ya kieleka. Beno tala yina Paul lendaka sala. Samu na mvibudulu!

291 Yinki samu na ba-pentecotiste? Na ntangu nionso bawu kele na lutumu yayi, “Beni vingila tii kuna,” beno me mona, “beno vingila tii kuna beno ke fuluka na Ngolo.” Na bantangu yikwa?



Bawu vwandaka na kiuvu ve, “Na bantangu yikwa yawu ke salama?” Bawu vwandaka kaka na mvutu yayi, “Beno vingila tii kuna.”

<sup>292</sup> Bawu mataka kuna mpe bawu tubaka, “Mbote mingi, babakala, mbala yankaka na manima ya minuti kumi na tanu Mpeve-Santu ke vwanda na zulu ya beto mpe beto ke kuzwa ministere ya beto.” Minuti kumi na tanu lutaka, muntu mosi ve. Kilumbu mosi lutaka, ve; zole, tatu, yiya, tanu, sambanu, sambwadi.

<sup>293</sup> Bayankaka kati ya bawu lendaka tuba, “Hé, beno me mona ve ti beto me kuzwa Yawu dezia?”

“Ve, ve, ve, ve.” Ya ke mutindu yina. Ve. Ya kieleka.

<sup>294</sup> “Kulutula mbote beno basika na nganda, bana.” Diabulu tubaka, “Beno—beno—beno zaba ti beno me kuzwa yina beno vwandaka na yawu nsatu. Beno kwenda, samu na kubanda ministere ya beno.”

<sup>295</sup> “Ve, ve, ve. Beto me kuzwa Yawu, ntete ve. Samu, Yandi tubaka, ‘Ya ke salama ti, yina ke salama na bilumbu ya nsuka: Na bikobo yina ke kukama mpe bandinga yankaka Mu ke tuba na bantu yayi, mpe Kupema yawu yayi Mu me tuba,’ beno me mona, Esaie 28:19.” Yandi tubaka, “Yawu—yawu Yayi, beno—beno ke kuzwa Yawu ntangu. . . Na yina, beto ke zaba ntangu Yawu ke kwisa. Beto ke zaba ntangu Yawu ke kwisa. Beto ke zaba yawu, ‘Nsilulu ya Tata.’” Yandi vingilaka kuna bilumbu nana. Na yawu na kilumbu ya kumi, “Beto vwandaka kuna.” Bawu vwandaka na mvibudulu, samu na kuingila.

<sup>296</sup> Ntangu yayi, kana nge ke na mvibudulu ya mutindu yina, na manima ya Nzambi me pesa nge nsilulu mpe nge me mona yawu na kati ya Biblia, “Ya ke ya munu,” vingila na ntangu yina. Na yawu, kana nge ke na mvibudulu ya mutindu yina, yika yawu na lukwikilu ya nge. Mpe nge me mona mutindu nge me mata mingi na zulu ntangu yayi? Nge me kuma na zulu *awa* ntangu yayi. Mbote mingi. Yinti ya montre ke na kutambula, diaka, mutindu yina ve? Mbote mingi. Mbote mingi. Yika yawu na lukwikilu ya nge.

<sup>297</sup> Ntangu nionso nge ke tula Yandi na ntuala ya nge, na kubambukaka ti, ya ke Yandi yina pesaka nsilulu. Ya vwandaka munu ve, yina pesaka nsilulu. Ya vwandaka pasteur ve, yina pesaka nsilulu, to Mpangi Neville. Ya vwandaka longi yankaka ve, yina pesaka nsilulu. Yawu vwandaka nganga-Nzambi mosi to pape mosi ve. Ya vwandaka muntu ya ntoto yayi ve. Ya vwandaka Nzambi yina pesaka nsilulu, mpe Nzambi kele na kiyeka ya kulungisa bima nionso Yandi silaka. Mbote mingi. Kana nge ke na lukwikilu ya mutindu yina, ya kuzaba ti Nzambi silaka yawu! Nge ke tuba, “Mpangi Branham, mu kele mbevo. Mu ke na nsatu mingi ya kubeluka ya nzutu.” Ndimba yawu. Yawu kele dikabu yina me pesama na nge, yinga, tata, kana nge lenda kwikila.

“Mbote,” nge ke tuba, “Mu me kwikila.” Na yawu zimbana yawu. Yimeni. Nionso me mana. Beno me mona?

<sup>298</sup> Vwanda na mvibudulu, kana nge ke na mvibudulu. Kana nge ke na yawu ve, yawu ke bukana mpe ke bwa katuka na Yinzo yayi awa, beno me mona. Yawu ke bwisa nionso yina me bikala, kima mosi yina. Nge fwana vwanda na yawu. Kuyika yawu ve, samu, yawu ke buka yinzo ya nge kana nge ke na mvibudulu ve, kana nge ke na nkadulu ya mbote ve samu na kuyika na lukwikilu ya nge yina nge ke tubaka ti nge ke na yawu. Mpe kana nge ke na lukwikilu mosi ve, mpe nge meka kuyika nkadulu ya mbote na zulu ya yawu, yawu ke buka lukwikilu ya nge. Beno me mona? Beno ke tuba, “Mbote, ntangu yayi, vingila fioti. Mbala yankaka nionso yayi kele kifu, na mutindu nionso. Mbala yankaka Nzambi kele Nzambi ve. Mbala yankaka Nzambi kele ve.” Beno me mona, ya ke buka yawu na bitini zole. Beno me mona?

<sup>299</sup> Kasi kana beno kele na lukwikilu ya kisina, na yawu yika nkadulu ya mbote na yawu, na manima luzabu ya kisina, na manima kukiyala ya kisina, na manima mvibudulu ya kisina. Beno me mona? Beno ke na kumata kaka. Mbote mingi.

<sup>300</sup> Ya Tanu, beno yika busantu. Oh, la la! Ya ke lomba kuyika busantu. Yinki busantu zola tuba? Mu talaka na b-dictionnaire yiya to tanu kasi mu monaka ata ntendulu ya yawu ve. Na nsuka, mu vwandaka kuna na yinzo ya Mpangi Jeffries, beto monaka yawu na—na dictionnaire. *Busantu* zola tuba “kuvwanda mutindu mosi na Nzambi.” Oh, la la! Na manima ya nge me kuzwa lukwikilu, nkadulu ya mbote, luzabu, kukiyala, mvibudulu, na manima vwanda mutindu mosi na Nzambi. Fiou!

<sup>301</sup> Beno ke tuba, “Mu lenda sala yawu ve, Mpangi Branham.” Oh, yinga, nge lenda sala yawu.

<sup>302</sup> Beno bika mu tangila beno mwa Masonuku awa, na mwa minuti fioti. Mathieu 5:48. Beto ke baka yayi mpe beto tala yina ya me tuba, Mathieu 5:48, mpe beto tala kana beno lenda vwanda mutindu mosi na Nzambi. Beno zaba Biblia me tuba, “Beno kele banzambi.” Yesu me tuba mutindu yina. Samu na yinki? Nkadulu nionso ya mbote, bima nionso yina kele na kati ya Nzambi, kele na kati ya beno. Mathieu 5:48, “Beno vwanda . . .” Yesu ke na kutuba, na masakumunu.

*Beno vwanda ya k-u-l-u-n-g-a, (Yinki yina?) ya kulunga, mutindu mosi na Tata ya beno . . . na zulu kele ya kulunga.*

<sup>303</sup> Nge me kuma ntangu yayi awa na zulu, na ntwala ba me lomba nge na kusala yawu. Bima yayi nionso fwana yikama ntete. Na manima kana nge me mata awa, Yandi me lomba na nge ntangu yayi na kuvwanda ya kulunga, busantu, bana-

babakala mpe bana-bakento ya Nzambi. Ya kieleka. Mu lenda tuba mambu mingi samu na yawu!

304 Beto baka ba-Ephésien 4, mpe beto ke mona yawu awa, na Buku ya ba-Ephésien, diambu yango me tubama, diaka, mutindu beto lenda—beto lenda sala. Ba-Ephésien, kapu 4, mpe kubanda na nzila ya 12. Ba-Ephésien 4, mpe kubanda na nzila ya 12. Mbote mingi. Beto banda awa na nzila ya 11.

*Yandi salaka bayankaka, bantumwa; mpe bayankaka, baprofete; . . .*

305 Beno me bambuka mazono na nkokila? Beno meka ve na kusala kisalu ya muntu yankaka. Beno me mona?

*. . . mpe bayankaka, ba-evangeliste; mpe bayankaka, ba-pasteur . . . mpe bayankaka, milongi;*

306 “Samu Nzambi kuvwanda ya kulunga”? Ya me sonama mutindu yina? [Dibuundu me tuba, “Ve.”—Mu.] Yinki kuvwanda ya kulunga? [“Basantu.”] Banani kele basantu? Bayina me santisama. Amen. Bayina bandaka *awa* na nsi.

*. . . samu basantu kuvwanda ya kulunga, samu na kusala kisalu (kisalu ya Yesu Klisto), samu na kukubika nzutu ya Klisto (samu na kukubika, kutunga Yawu, kukubika): tii kuna . . .*

*Tii ntangu beto nionso ke vwanda ya kukangama na lukwikilu, mpe . . . luzabu ya Mwana ya Nzambi, mpe na muntu ya kulunga, tii na kivuvu, (oh, la la), na kitezo ya ntela ya muvimba ya Klisto:*

307 “Ya kulunga,” ya ke lomba busantu. Nge fwana yika yawu na lukwikilu ya nge, busantu. Beno me mona, beno banda *awa* na nsi, na nkadulu ya mbote. Na manima beno ke luta na luzabu. Na manima beno ke luta na kukiyala. Na manima nge me luta na mvibudulu. Ntangu yayi nge ke na busantu. Busantu! Oh, la la! Ntangu ya beto ke na kuluta nswalu. Beto tala. Kasi beno zaba yina busantu zola tuba. Beno ke yimbaka mukunga yayi:

Kuvwanda mutindu mosi na Yesu, kuvwanda mutindu mosi na Yesu,  
Na zulu ya ntoto mu zola vwanda kaka mutindu mosi na Yandi;  
Na nzietelo ya luzingu na yinza tii na Nkembo Mu me lomba kaka kuvwanda mutindu mosi na Yandi.

308 Yawu yina busantu. Ntangu ba bulaka Yandi mbata na ditama, Yandi pesaka yina yankaka. Ntangu bawu tubaka na Yandi bandinga ya yimbi, Yandi tubaka ve. Yandi vutulaka na mafingu ve. Beno me mona? Busantu, kusosa ntangu nionso kima mosi, “Mu sala kaka yina ke sepelisaka Tata.” Beno me mana? Yinga, tata. Ntangu nionso. Yawu yina busantu. Beno me mona?

<sup>309</sup> Kana nge me katuka *awa*, tii *awa*, tii *awa*, tii *awa*, tii, *awa*, tii *awa*, ntangu yayi nge me kuma ntangu yayi na ntela ya muvimba ya mwana ya Nzambi. Kasi nge fwana vwanda na *yayi*, na nionso *yayi*, mpe nge lenda ata kubanda ve tii kuna nge me kuzwa *yayi* ve.

<sup>310</sup> Ntangu yayi beno bambuka ndeke yayi merle na mansala ya paon. Beno zimbana yandi ve. Beno me mona? Beno meka na kuyika yawu ve kana beno me butuka ntete ve mbala zole. Samu, beno, yawu ke sala ve, mpe beno—beno lenda sala yawu ve. Yawu ke kuma tii na *yayi*, tii na *yayi* awa, yawu ke mwangana kisika mosi kuna.

<sup>311</sup> Kasi kana beno me kuma *awa*, yembe ya kisina yina me butuka mbala zole, na ntangu yina beno ke yika kima mosi ve. Ya ke yikama na beno, beno me mona, yawu me mata, mbote mingi, tii na kulunga ntangu yayi. Mbote mingi.

<sup>312</sup> Na manima, ya sambanu, beto yika, Biblia me tuba awa, beto yika zola ya bampangi. . . lutondo ya bampangi. Ntangu yayi, yayi ke ya mbote, awa, ya sambanu, sambwadi. Mbote mingi. Beno yika lutondo ya bampangi. Mbote mingi. Kana beto me kuma kuna, lutondo ya bampangi, kukitula nge mosi na kisika ya yandi, samu na diambu yango. Ntangu nge ke tuba. . .

<sup>313</sup> “Mpangi ya munu salaka munu yimbi,” Pierre me tuba. “Mu ke lemvokila yandi,” yandi tubaka, “mbala sambwadi na kilumbu?”

Yandi tubaka, “Bambala makumi sambwadi na mbala sambwadi.” Beno me mona?

<sup>314</sup> Lutondo ya bampangi. Ntangu yayi, beno me mona, kana mpangi mosi me dasuka, kukondwa mvibudulu ve samu na yandi. Beno me mona? Ve. Beno me mona? Vwanda na lutondo na yandi. Kwenda, kaka.

<sup>315</sup> Muntu mosi tubaka, ntama mingi ve, yandi tubaka, “Yinki mutindu nge lenda kwikila mambu yayi nge ke kwikilaka, kasi nge ke na kukwenda kaka na ba-Assemblée ya Nzambi, mpe ba-Unitaire, mpe bayankaka nionso?” Na manima yika, beno me mona, lutondo ya bampangi. Beno me mona? Beno me mona? Na kivuvu ti, kilumbu mosi, beno me mona; vwanda na mvibudulu samu na yandi, beno me mona; na kukiwala, kuvwanda na ntima ya yinda samu na yandi; luzabu, samu na kubakula yina yandi ke kwikilaka, bambuka moyo, yawu ke na kati ya ntima ya yandi, ya ke mutindu yina; nkadulu ya mbote, na kati ya nge, samu na kubasisa yawu na lutondo, na mawete, samu na yandi; vwanda na lukwikilu ti kilumbu mosi Nzambi ke kotisa yandi. Beno me mona?

<sup>316</sup> Lutondo ya bampangi, kima ya sambwadi. Mosi, zole, tatu, yiya, tanu, sambanu, sambwadi. [Mpangi Branham me bula maboko na tablo mbala sambwadi—Mu.] Beno me mona, kima ya sambwadi. Na yawu, ntangu yayi, beno me kuma.

317 Kima ya kulanda, na manima, yika zola, yina zola tuba zola. Yawu yina ditadi ya yintu. Mosi ya bilumbu yayi, na kati ya dibuundu . . .

318 Ntangu yayi, beno lemvokila munu, bika ti bayina ke na kulanda na bande, mpe bisika nionso, ti mu ke na kulonga yayi mutindu malongi ve, yina mu zola tuba ntangu yayi. Kasi mu zola kaka kutalisa na beno ti, na lusalusu ya Nzambi, yina yawu kele mpenza, ti, Biblia ya ntete yina Nzambi sonikaka vwandaka Zodiake na zulu. Yandi bandaka na mwense. Yandi me suka na Leo nkosi. Mpe na ntangu mu ke kuma na Kidimbu yina ya Sambanu mpe ya Sambwadi, beno ke mona ti, ntangu Kidimbu yina yankaka zibukaka, kidimbu ya Zodiake ya kisika yina vwandaka cancer, mbisi yina me kutana. Mpe yina kati na yawu beto ke na kuzinga ntangu yayi kele nsungi ya cancer, yina me monisama. Mpe kima ya kulanda Kidimbu yina me zibuka, Yawu monisaka Leo nkosi, Kwizulu ya zole ya Klisto. Yandi kwisaka, mbala ya ntete, na mwense; Yandi ke kwisa, na manima, Leo nkosi. Mu ke nata yayi na . . .

319 Ntangu yayi, mu zaba ve kana mu ke vwanda na ntangu na suka yayi. Mu ke sala nionso mu lenda sala, samu na kutalisa beno ti bimatinu yayi kele na kati ya pyramide, mutindu mosi kaka, Biblia ya zole ya Nzambi sonamaka. Enoch sonikaka yawu, mpe tulaka yawu na kati ya pyramide.

320 Mpe ya tatu, Nzambi ntangu nionso kele ya kulunga na tatu, na manima Yandi kukisalaka Yandi mosi Ndinga ya Yandi.

321 Awa, ntangu yayi, beno bambuka moyo, na pyramide . . . Mu banza ti mingi kati ya beno basoda mpe bayankaka vwandaka na Egypte. Pyramide vwandaka na yintu na zulu ya yawu ve. Ya me vwandaka ntete ve. Ditadi ya Scone, mpe bima yankaka nionso ba vwandaka na yawu, kasi kaka . . .

322 Kana beno kele na dititi mosi ya dollar na poketi ya beno, beno tala dititi ya dollar yango, mpe beno ke mona ti, kuna na lweka ya kibakala, ya ke na mpongo na benede ya Amerique. Mpe ba me sonikaka, kidimbu “ya Etats-Unis.” Na lweka yina yankaka, ya ke na pyramide, na ditadi ya nene ya yintu na meso ya muntu. Ba me sonika na lweka yango, “Kidimbu ya nene.” Mbote, kana yayi kele yinsi ya nene, samu na yinki kidimbu yayi ya nene ke vwanda kidimbu ya yinsi yawu mosi ve? Nzambi ke salaka ti bawu pesa kimbangi, ya vwanda konso kisika yina ba me kwenda.

323 Kilumbu mosi mu vwandaka solula na dokotolo mosi, mpe yandi vwandaka tuba na munu ngolo mingi, samu na kubeluka ya nzutu ya Kinzambi. Beto telemaka na bala-bala. Yandi tubaka, “Tata Branham, nge ke na kutula bantu kaka na mubulu.” Yandi tubaka, “Kubeluka ya nzutu kele ve, kukondwa nkisi.”

324 Ya salamaka ti mu baluka, mu talaka kidimbu ya yandi na tomabilu, ya vwandaka na nioka na zulu ya dikunzi. Mu tubaka, “Kulutila mbote nge katula kidimbu yina na tomabilu ya nge, na yawu, samu kidimbu ya nge mosi ke na kupesa kimbangi ti Nzambi kele Munganga.”

325 Dokotolo ya kieleka ke kwikilaka yawu. Bayina kele minganga ya luvunu. Yinga, tata. Nioka na zulu ya dikunzi! Moise zangulaka nioka na zulu ya dikunzi. Yandi tubaka, “Mu kele Mfumu yina ke belusaka nge na bimbevo.” Mpe bawu vwandaka tala nioka yango, samu na kubeluka ya nzutu ya Kinzambi. Kasi ata mutindu yina bawu ke na kutelemina yawu; kasi kidimbu ya bawu mosi ke na kutelemina bawu. Fiou!

326 Tala, yinsi ya beto, ba ke tubaka yina bawu kele, mpe bawu ke sawulaka mambu yango, mpe mbongo ya bawu mosi, monnaie ya bawu, yawu ke na kupesa kimbangi ti kidimbu ya muvimba mpenza kele Nzambi. Beno ke na kumona disu yina kele na zulu ya yawu, na zulu ya dititi yina ya dollar yango? Yina ke kidimbu ya nene.

327 Ba me tulaka yawu na zulu ya pyramide ve. Bawu lenda bakula ve samu na yinki. Ditadi ya yintu losamaka, Yintu, Klisto. Kasi Yawu ke kwisa, kilumbu mosi.

328 Ntangu yayi, ntangu yinzo yango ke na kutungama, nkadulu ya mbote. . . Ntangu monima yango ke na kutungama, ntangu ntela yayi ke na kutungama, beno me mona, yawu ke bandaka na ditadi ya fondasio; lukwikilu, nkadulu ya mbote, luzabu, kukiyala, mvibudulu, busantu, lutondo ya bampangi. Ntangu yayi yinki ya ke salaka? Na manima ba ke na kuvingila Ditadi ya yintu, yina kele zola, samu Nzambi kele zola. Mpe Yandi ke na kuyala, mpe Yandi kele ngolo ya bima ya bima yayi nionso. Ya kieleka. Yinga, tata.

329 *Awa* na kati, *awa* na kati, beno me mona mu ke na yawu, na kati-kati, mpe mu tulaka bima yayi nionso awa na kati, mpe awa mwa bitembo kwisaka. Yinki yina? Mpeve-Santu ke kulumuka, na nzila ya Klisto, beno me mona. Mpeve-Santu! Mpeve-Santu kele na zulu ya nionso *yayi*, ya ke na kuvukisa yawu kisika mosi, samu na kutunga (yinki?) Dibuundu ya kulunga, samu Ditadi ya yintu kukulumuka na zulu ya Yawu.

330 Yinki yawu me sala diaka? Yawu me monisa Bansungi Sambwadi ya Dibuundu, na minati-nsangu sambwadi ya Dibuundu.

331 Yawu bandaka *awa*. Wapi Dibuundu bandaka ntete? Wapi Dibuundu ya pentecote bandaka? Na nzila ya Santu Paul, na Ephèse, na Nsungi ya Dibuundu ya ba-Ephèsien, Ephèse.

332 Nsungi ya zole ya Dibuundu vwandaka Smyrne. “Nkadulu ya mbote.” Irénée, muntu ya nene yina simbaka Nsangu ya mbote ya Paul.

333 Nsungi ya Dibuundu ya kulanda vwandaka Pergame, yina vwandaka Martin. Martin vwandaka muntu ya nene yina telemaka mbote-mbote. Paul, Irénée, Martin.

334 Na manima na Thyatire kwisaka Colomba. Beno ke bambuka yawu? Yawu yayi, ya me yemama *kuna*. Colomba. Na manima ya Colomba . . . Bansungi ya Mudidi bandaka kuna.

335 Na manima kwisaka Sardes, yina zola tuba *mvumbi*. Luther. Alleluia! Yinki landaka? Yinki landaka, na manima ya Sardes, Luther?

336 Na manima kwisaka Philadelphie. “Busantu.” Wesley, busantu! “Muntu ya mbote ke zinga na nzila ya lukwikilu,” Luther tubaka. Kusantisama na nzila ya Wesley.

337 Na manima kwisaka lutondo ya bampangi, na nzila ya Laodicée. Mpe beto ke kwikilaka ti Nsangu ya nene ya kumonana ya zole ya Elie, na kilumbu ya nsuka, ke kwenda na yinza ya muvimba.

338 Yawu yayi, Bansungi Sambwadi ya Dibuundu, ba-étape sambwadi. Nzambi ke na kutunga Dibuundu ya Yandi, ya ke mutindu muntu mosi na kati ya muntu, na kati ya Yandi mosi. Nkembo, Ngolo ya Nzambi, ke na kukulumuka na nzila ya *yayi*, kuvukisa Yawu kisika mosi. Yawu yina, bantu ya Pentecote yina me tula ba-Lutherien na lweka, me tula na lweka ba-Wesleyien mpe bayankaka na lweka, bawu zaba yina ba ke na kutuba. Beno me mona, bawu zingaka na kitini *yayi* ya tempelo. Yawu yina, bantu yankaka lenda mata tii kuna mpe bawu kubwa. Kasi kele na kitini ya yawu ya kisina, yina ke na kulandila na kutunga yinzo yango. “Mu ke vutula diaka,” Mfumu me tuba.

339 Beno ke bambuka *Yinti Ya Kento Ya Makwela?* Beno ke bambuka dilongi yayi *Yinti Ya Kento Ya Makwela?* Bawu diaka Yawu nionso, kasi Yandi zengaka mavala ya yawu. Bawu vwandaka na mavala ya denomination; Yandi zengaka yawu nionso. Bawu salaka dibuundu yankaka, mavala ya denomination; Yandi zengaka yawu nionso. Kasi ntima ya Yinti yina landilaka kaka na kuyela. “Nsemo ke vwanda na ntangu ya nkokila.” Beno me mona? Na ntangu yina Klisto ke kwisa, Mpeve-Santu. Yesu ke kulumuka mpe ke vwanda Yandi mosi na Yintu ya Dibuundu na ntangu yina, mpe Yandi ke vumbula na lufwa Dibuundu yayi, yina kele Nzutu ya Yandi Mosi. Nzutu yango kele na kati *kuna*.

340 Mpe mutindu Nzambi zola ti mosi na mosi ya beto kuyela, mutindu mosi Yandi me kotisa Dibuundu ya Yandi na kuyela. Konso nsungi ya Dibuundu, Yawu me kuma Dibuundu mosi ya nene. Beno me mona?

341 Na bantu *yayi* ba lombaka ve diambu ya mutindu mosi na bantu yina *yankaka*. Na *yayi* ba lombaka ve diambu ya mutindu mosi na *yayi*. Beno me mona? Kasi Yandi me tunga Dibuundu ya Yandi mutindu mosi. Yandi me tunga Dibuundu ya Yandi—

ya Yandi mutindu mosi Yandi ke na kutunga bantu ya Yandi. Na yawu awa Pierre me tuba, ntete, bima sambwadi: lukwikilu, nkadulu ya mbote, (beno me mona, ya ke na kumata), luzabu, kukiyala, mvibudulu, busantu, zola ya bampangi, yika lutondo ya bampangi, na manima zola ya Nzambi. Mpeve-Santu, Klisto na kati ya muntu ya Mpeve-Santu, ya me kulumuka na zulu ya nge, na mbotika ya kieleka ya Mpeve-Santu, mpe nge kele na bankadulu nionso ya mbote na kati ya nge. Na ntangu yina, Nzambi me kuma kuzinga na kati ya Tabernacle, yina ba me bokila Yinzo, Tabernacle ya moyo kisika ya kuzinga ya Nzambi ya moyo.

<sup>342</sup> Ntangu muntu me kuzwa bima ya mutindu yayi, na manima Mpeve-Santu ke kulumuka na zulu ya yandi. Ata ti, nge lenda tuba na bandinga ya malu-malu, nge lenda mekula konso dikabu yina Nzambi kele na yawu. Nge lenda sala yawu. Kasi kana bankadulu yayi ya mbote *awa* me kota na kati ya nge ve, nge ke kaka na nganda ya fondasio ya kieleka, ya lukwikilu. Kasi kana bankadulu yayi ya mbote me yela na kati, mpe nge me yika yawu na yina, na ntangu yina nge me kuma monima ya moyo. Nge me kuma kiteki ya moyo, yina ke na kutambula.

<sup>343</sup> Kasi, beno zaba, mimpani, ba ke fukiminaka kiteki, nzambi ya mabanza. Mpe na mutindu ya mabanza ba ke kwikilaka ti nzambi yina ya mabanza ke pesaka mvutu na bawu. Yina kele kimumpani. Yina kele Romanisme. Bawu ke fukiminaka basantu ya mutindu na mutindu mpe bima yankaka. Mpe bawu kele na Santu Cecile, nzambi ya dibuta, mpe mambu mingi ya luswaswanu ya mutindu yina. Bawu ke fukiminaka yawu, mpe bawu ke kwikilaka yawu na mutindu ya mabanza. Yina—yina ke kifwanikisu, ya Nzambi ya moyo ya kieleka.

<sup>344</sup> Kasi kana beto, na mutindu ya mabanza ve, kasi ntangu beto ke fukiminaka Nzambi ya moyo, nkadulu ya mbote ya moyo, luzabu ya moyo, mvibudulu ya moyo, busantu ya moyo, Ngolo ya moyo yina me katuka na Nzambi ya moyo, yawu ke salaka muntu ya moyo kifwanikisu ya moyo na kati ya ntela ya Nzambi. Yinki yandi ke na kusala? Kaka mambu yina Yesu salaka; kutambula kaka na nzila yina Yandi tambulaka, kusala kaka mambu yina Yandi salaka. Samu, ya ke diambu ya mabanza ve. Yawu kele kieleka yina ke na kumonana.

<sup>345</sup> Beno me mona yina mu zola tuba? Beno me mona yinki mutindu bankadulu yayi ya mbote, bisadilu ya lutungu, me fwanana na minati-nsangu ya Dibuundu, na bansungi ya Dibuundu? Ntangu yayi, mosi ya bilumbu yayi, beto ke baka bampova yayi mosi na mosi, samu na kulunguka yawu, mpe kutalisa ti ya ke mutindu yina. Nionso ke na kutambula kintwadi. Ya kieleka. Beno me mona? Oh, la la! Yawu ke mbote mingi, beno me mona, na kumona mutindu yawu—mutindu yawu ke na kusala.



<sup>346</sup> Ntangu yayi, yawu yina Yinzo yina Nzambi ke zingaka; ya ke yinzo yina ve kele na ngũngà ya nene na zulu ya yawu, na yinzo ya zulu mingi. Beno me mona? “Kasi Nge me yidikila Munu Nzutu,” Nzutu yina Nzambi lenda zinga na kati ya yawu, Nzambi lenda tambula na kati ya yawu, Nzambi lenda mona na kati ya yawu, Nzambi lenda solula na kati ya yawu, Nzambi lenda sala na kati ya yawu. Amen! Kisadilu ya moyo ya Nzambi, Nzambi me kuma kutambula na makulu zole, na kati ya nge. Nkembo! “Bitambi ya bantu ya mbote ke twadisamaka na Nzambi,” Nzambi me kuma kutambula na kati ya beno. “Samu beno kele mikanda yina me sonama, yina me tangama na bantu nionso.” Mpe kana Luzingu yina kele kati na Klisto kele na kati ya beno, beno ke zinga Luzingu yina Klisto zingaka.

<sup>347</sup> Mutindu mu ke tubaka ntangu nionso. Kana beno me katula masa ya yinti ya pêche, mpe kana beno lenda tula yawu, na mutindu ba ke vutulaka menga, na yinti ya pomme, yinti ya pomme ke buta bambuma ya pêche. Ya kieleka. Na ntembe ve. Ata ti mavala ya yawu kele yinki mutindu, ya ke na masa ya yinti ya pomme na kati ya yawu, beno me mona, to ya yinti yankaka. Beno me mona? Ya ke bakaka luzingu ya yawu na yinti ya pomme, kana beno katula yawu nionso, mpe beno vutula na yawu masa mutindu ba ke vutulaka menga, mpe beno katula masa ya yinti ya pêche mpe beno tula yawu na yinti ya pomme. Yinki ke salama? Ya ke buta diaka ba-pêche ve. Beno me mona? Ve, tata. Ya ke salama ve. Kana luzingu ya yinti ya pêche me kota na kati ya yinti ya pomme, na yina, ya ke buta diaka ba-pomme ve. Ya ke buta ba-pêche, beno me mona, beno me mona, samu luzingu yina ke na kati ya yawu.

<sup>348</sup> Mbote, kana nge baka beto, yina kele kima mosi ve kasi bantu ya mpamba, bazoba, beno me mona, kima ya mfunu kele ve na beto, samu beto nionso me fwaka na masumu mpe na mambu. Beto nionso kele mutindu yina. Na yina beto, beto mosi, lenda fukama beto mosi, beto kukipesa ya muvimba, na mutindu ti Nzambi kubaka tiyo ya Yandi ya kuvutudila menga, Nkumbu ya Yesu Klisto, samu, “Ya ke na Nkumbu yankaka ve na nsi ya Mazulu samu bantu kuvuluka,” mpe ya kotisa Luzingu ya Klisto na kati ya beto. Na ntangu beto me kuzwa lukwikilu ya mutindu *yayi*, lukwikilu yina Klisto vwandaka na yawu. Mpe lukwikilu ya Klisto tungamaka ve na zulu ya ba-Pharisien yina, to ba-Sadducéen, to na malongi ya bawu ya kusukula, mabungu ya bawu, bambidika, mpe banzungu. Yawu tungamaka na zulu ya Ndinga ya Nzambi, amen, ya kieleka, na mutindu ti Klisto vwandaka Ndinga, Ndinga yina me kuma nzutu. Na yina kana ba lenda vutula beto menga na nzila ya Ngolo ya Yandi, ti beto me kufwa na mabanza ya beto mosi, mpe lukwikilu ya beto me kuma lukwikilu ya kisina, alleluia, na yina Luzingu ya Klisto me kota na kati ya beto mutindu ba ke vutulaka menga. Beto me kuma bigangwa ya moyo ya Nzambi, kisika ya kuzinga na nzila

ya yawu Mpeve-Santu lenda tinda masakumunu ya Yandi yina ke ngenga, mpe beto me kuma na ntela ya Klisto.

<sup>349</sup> Yesu tubaka, “Ya me sonamaka ve? Beno ke na kubwisa Munu, samu me tuba, ‘Mu kele Mwana ya Nzambi.’ Ya me sonamaka ve, ti, ‘Beno kele banzambi.’ Musiku ya beno mosi me tuba mutindu yina ve?” Mutindu Moise, mutindu Elie, mutindu bapofete yina zingaka mingi pene-pene ya Nzambi, na mutindu ti Nzambi kukikotisaka Yandi mosi na kati ya bawu. Mpe bawu tubaka, bawu mosi ve, kasi Nzambi. “Beno kukiyangisa ve samu na yina beno ke tuba, samu ya ke vwanda beno ve ke tuba. Ya ke Tata yina ke zinga na kati ya beno; Yandi yina ke tuba.” Bampova ya Yandi kele ya yandi mosi ve, samu, luzingu ya yandi, yandi me kufwa.

<sup>350</sup> Kana muntu me kufwa, beno ke katulaka yandi menga, beno ke yumisaka yandi. Mpasi ya yawu kele ti, mingi kati ya bawu ba me yumisaka bawu ata fioti ve. Kana ba me katula muntu menga, yimeni samu na yandi. Na yawu kima mosi kaka beno ke sala kele kuvutula menga yankaka na kati ya yandi; yandi ke zinga diaka. Ba me katula yandi menga.

<sup>351</sup> Mpe ntangu yayi kana beto me vutula Menga ya Yesu Klisto, beno me mona, mpe yawu ke pesaka lukwikilu ya Yesu Klisto, nkadulu ya mbote ya Yesu Klisto, luzabu ya Yesu Klisto, kukiyala ya Yesu Klisto, mvibudulu ya Yesu Klisto, busantu ya Yesu Klisto, lutondo ya bampangi ya Yesu Klisto, mpe zola ya Nzambi, yina kele Yesu Klisto. Yandi kele Yintu mpe me kuma kuyala nge. Mpe makulu ya nge me kuma fondasio, lukwikilu. Amen! Ya me yalama na Yintu, baka . . . ? . . . Yawu yina. Yawu yina muntu ya kulunga ya Nzambi, kana yandi kele na bankadulu yayi ya mbote.

<sup>352</sup> Na yawu, Nzambi, ke talisaka Dibuundu ya Yandi mutindu Kento ya makwela, kento. Nzambi ke talisaka Dibuundu ya Yandi mutindu Kento ya makwela. Mpe mutindu Yandi ke nataka muntu mosi na mosi na kukuma mwana ya Yandi, samu na kukota na Kento yina ya makwela, Yandi me lutisa diaka Kento ya makwela na kati ya bansungi yayi, [Mpangi Branham me bula maboko mbala sambwadi—Mu.] na mutindu ti Yandi me lutisa Dibuundu yayi ya muvimba na kati na *yawu*.

<sup>353</sup> Dikulu ya munu ke na kuningana. Samu na yinki? Samu yintu ya munu me tuba mutindu yina. Ntangu yayi, ya lenda ningana ve mutindu diboko ya munu, samu ya ke diboko ya munu. Luther lenda sala bima yayi beto ke na kusala ve, ata ba-Methodiste lenda ve, samu bawu vwandaka kima yankaka. Beno me mona? Dikulu ke ningana samu yintu me tuba mutindu yina. Mpe yintu ke tuba ata fioti ve, “Ntangu yayi, dikulu, nge me kuma diboko. Dikutu, nge me kuma mesu.” Beno me mona?

<sup>354</sup> Kasi, na konso nsungi, Nzambi tulaka bima yayi na kati ya Dibuundu ya Yandi, mpe ya pesaka mbandu samu na kutalisa ti

muntu mosi na mosi kele na yawu, yandi ke na makuki yayi. Mpe Muntu *yayi*, na ntangu ya me mana, ya me kuma Dibuundu ya Nzambi yina ke na kukwenda na Enlevement. Mpe muntu *yayi*, yina me mana, kele kisadi ya Nzambi, na kati ya Dibuundu ya Nzambi, yina ke na kukwenda na Enlevement. Nkembo! Beno me mona yina mu zola tuba? Yawu yina. Yawu yina muvimba ya diambu.

<sup>355</sup> Muntu mosi kwisaka *awa*, Paul, yandi tulaka fondasio. Irénée bandaka kumwangisa *yayi* na zulu ya yawu. Yina landaka mwangisaka *yayi*. Yina landaka mwangisaka *yayi*. Yina landaka yina *kuna*, mpe yina *kuna*, mpe yina *kuna*, mpe nionso yina tii kuna ya ke kuma na nsungi ya nsuka. Kasi yinki ya kele? Ya ke kaka Mpeve ya mutindu mosi.

<sup>356</sup> Kaka mpeve yina ke zingaka na kati ya munu, ke tubaka, “Maboko, simba sanduku yina.” Kaka mpeve yina ke tubaka, “Makulu, losa dikulu mosi.” Beno me mona yina mu zola tuba?

<sup>357</sup> Na yina, ntela ya muvimba ya bumuntu ya beno ke twadisamaka mpe ke yalamaka na bima yayi, kasi ya lenda yala yawu ya muvimba ve kana yawu ke kuzwa makuki yayi nionso ve.

<sup>358</sup> Beno me waka ntete yayi ve? Ntangu yayi bika mu tuba na beno yayi. Mpe beno vwanda mpenza . . . Beno kuwa na bukebi nionso. Beno me mona? Muniololo kele ngolo mingi na kisika dinu ya yawu kele ya kulemba mingi. Ya kieleka. Ya ke na ngolo ve kulutula dinu ya yawu kulemba mingi.

<sup>359</sup> Ata ti bitini *yayi* me tungama ngolo yinki mutindu, kitini *yayi* me tungama; kana ya ke na dinu ya kulemba, kele kisika yina ya ke zengana. Mpe ya ke na ngolo ve kulutula dinu yina ya kulemba. [Mpangi Branham ke na kusadila kifwanisu yina kele na tablo—Mu.] Ntangu yayi kana nge me kuzwa, nge me tuba ti nge ke na *yayi*, *yayi*, *yayi*, nge me kondwa *yayi*, ya ke zengana kisika yina. Kana nge ke na *yayi*, mpe nge na *yina* ve, ya ke zengana kaka na kisika yina. Nge ke na *yayi*, kasi nge me kondwa *yina*, ya ke zengana. *Yayi*, mpe nge me kondwa *yayi*, ya ke zengana. *Yayi*, kasi nge me kondwa *yayi*, ya ke zengana. Beno me mona? Mpe kana nge me kondwa . . . Nge lenda vwanda na *yayi* ve kukondwa *yayi*.

<sup>360</sup> Na yawu kana nge me kukipesa ya muvimba bumuntu ya nge ya muvimba, na yawu Mpeve-Santu ke mwangana na kati ya nge, na kati ya bankadulu yayi ya mbote, na yawu nge me kuma tabernacle ya moyo. Na yina bantu ke tala mpe ke tuba, “Tala muntu yina me fuluka na nkadulu ya mbote, luzabu (yandi me kwikila Ndinga), kukiyala, mvibudulu, busantu, lutondo ya bampangi, ya me fuluka na zola ya Mpeve-Santu. Beno me mona, yandi yina, ke na kutambula.” Yinki yina? Ntela yina mimpani lenda tala mpe kutuba, “Muklisto yandi yina. Bakala yandi yina, to kento, yina zaba yina ya ke na kutuba. Beno

me monaka ntete ve muntu ya lutondo, ya mawete, ya busantu kulutila yandi.” Ba me tula nge kidimbu. Kidimbu ke talisaka na balweka nionso zole. Ya vwanda kukwenda to kukwisa, ba ke mona kaka kidimbu mutindu mosi. Yawu yina. Beno me mona? Ntangu bakala mosi to kento mosi kele na *yayi*, na ntangu yina Ditadi ya yintu ke kulumuka mpe ya ke tula bawu kinieminu na kati ya Kimfumu ya Nzambi, yina kele Mpeve-Santu.

<sup>361</sup> Na yawu Ndinga, ke katuka *Awa*, Yawu mosi ke kukimonisa na nzila ya mosi na mosi ya bantu yayi, beno me mona, mpe ya ke sala ti Muntu yayi ya muvimba kukuma Tabernacle ya Nzambi ya moyo, mbandu ya moyo ya Kimuklisto, yina ke na kutambula. Mutindu Klisto vwandaka, bantu yayi me kuma mutindu yina, samu Luzingu ya Yandi kele na kati awa. Bawu kele na kati ya Klisto. Mpe luzingu ya bawu me kufwa mpe me bumbana na kati ya Klisto, na nzila ya Nzambi, mpe ba me tula bawu kidimbu na kati na nzila ya Mpeve-Santu. Ba-Corinthien ya Ntete kapu 12. Ya kieleka. Beno me mona? Nge me kuma kukimona nge mosi ya kufwa, na yawu nge me butuka na lukwikilu. Na manima nkadulu ya mbote na bima yayi yankaka ke yikama na nge na mutindu ti nge ke kuma kifwanikisu ya kulunga, ya Nzambi ya moyo. Ya ke kitoko mingi?

<sup>362</sup> Na yawu Nzambi, na nzila ya yina, me pesa diaka Bansungi Sambwadi ya Dibuundu, samu na kutalisa ba-étape sambwadi yina Yandi pesaka, samu na kutunga muntu ya Yandi na kifwanikisu ya Yandi, Yandi me tunga Dibuundu ya muvimba na kifwanikisu ya Yandi. Mpe na mvumbukulu, Nzutu yayi ya muvimba ke vumbuka na lufwa samu na kuzinga na Yandi mvula na mvula, samu ya ke Kento ya makwela. Beno me mona? Na yawu ya me salama na bansungi nionso, na bansungi nionso yina kwisaka.

<sup>363</sup> Mpe mingi me lombama, beno bambuka moyo. Beno me bambuka yina Paul tubaka awa na ba-Hebreux 11? Beno bika mu tangila beno kima mosi awa na ntwala beto sukisa, beno vingila fioti. Na yawu beno . . . Ya ke salaka ti beno kuwa mwa mutindu yankaka na ntangu munu . . . ntangu nionso, ntangu mu ke tangaka yayi. Mu ke baka ba-Hebreux 11, mpe mu ke banda na nzila ya 32.

*Yinki diaka, yinki mu ke tuba diaka? mu ke na ntangu ve ya kutuba na beno mambu ya Gedeon, . . . ya Barak, mpe . . . Samson, mpe . . . Jephté; . . . David . . . mpe Samuel, . . . ya bapofete:*

*Bayayi na nzila ya lukwikilu bawu nungaka bimfumu, bawu salaka na kieleka, bakaka nsilulu, kangaka bayinwa ya bankosi,*

*Bawu fwaka tiya ya ngolo, bawu tinaka menu ya mbele, mpe bawu bakaka ngolo na kati ya kulemba,*

*bawu me baka ngolo na kati ya kutina, bawu tinisaka . . . makesa ya banzenza.*

*Bakento monaka bantu ya bawu yina vumbukaka na lufwa: . . . bayankaka lutaka na kati ya mpasi, bawu monaka mpasi, bawu mangaka mpulusu; ti bawu kuzwa mvumbukulu ya kulutila mbote:*

364 Na nsi awa. Beno me mona? [Mpangi Branham ke na kusadila kifwanikisu ya yandi yina kele na tablo—Mu.] Mbote mingi.

*Mpe bayankaka kumekamaka . . . ba sekaka bawu na mutindu ya yimbi . . . ba bulaka bawu fimbu, yinga, kulutila yina . . . ba kangaka bawu bansinga . . . ba tulaka bawu na boloko:*

*Ba fwaka bawu na matadi, ba zengaka bawu na bitini zole na dingwengwe, ba niokulaka bawu, bawu fwaka bawu na . . . mbele: bawu wvandaka tambula sika na sika na bilele ya mpusu ya mameme mpe ya bangombo; bawu wvandaka bamputu, mpe ba wvandaka niokula bawu, mpe ba wvandaka monisa bawu mpasi;*

*(Yinza zolaka ve bantu yina:). . .*

365 Beno me mona, yawu kele na lupangu, beno tala na Biblia ya beno.

*. . . bawu wvandaka tambula sika na sika na bantoto ya kuyuma, mpe na miongo, mpe bawu wvandaka bumbana na kati ya bibumbamanu ya nene ya matadi mpe na kati ya mabulu.*

*. . . nionso yayi, ba ke pesaka kimbangi ya mbote samu na bawu samu na lukwikilu ya bawu, . . .*

366 Awa! [Mpangi Branham ke na kusadila kifwanikisu ya yandi yina kele na tablo—Mu.]

*. . . kimbangi ya mbote samu na lukwikilu ya bawu, bawu kuzwaka ve yina ba silaka na bawu: (Beno me mona?)*

*Mutindu Nzambi bumbaka diambu ya kulutila mbote samu na beto, ti bawu kuma ve ya kulunga kukondwa beto.*

367 Beno me bakula yawu? Bantu yayi kufwaka, na kati awa, ba ke na kutala mpe kuingila beto. Na yawu, Dibuundu yayi fwana kuma ya kulunga, samu mvumbukulu kusalama. Mpe bayayi kele na nsi, kele mioyo yina kele na nsi ya autel, ke na kuingila ti Dibuundu yayi kukuma na mutindu ya Yawu ya kulunga, kele na ntangu yina Klisto ke kwisa.

368 Mpe Dibuundu yayi, beno me mona, ke na kukuma fioti mingi, bantu fioti. [Mpangi Branham ke na kusadila kifwanikisu ya yandi yina kele na tablo—Mu.] Ya me kuma mpenza nsongi kulutila yina, kasi ya ke samu yawu pesa munu kisika ya

kusonika kuna, beno me mona. Ya me kuma nsongi mutindu sindani. Tii kuna, Dibuundu, ya bantu fioti, ya fwana kuma na kisika yina ya ke kuma na ministere ya mutindu mosi na *yayi* bikaka, samu, ntangu Ditadi ya yintu yayi ke vutuka . . .

<sup>369</sup> Kisika mosi kele mutindu mwa poketi *awa*, kisika ya ke kwisa vwanda mbote, mutindu na zulu ya pyramide nionso. Ya ke yintu ya mpamba ve ke vwanda na zulu ya yawu. Ya ke na mwa nkingu, mpe ya fwana vwanda na zulu ya yawu, samu ya ke basisaka masa.

Mpe ntangu yawu ke kwisa, Dibuundu yayi fwana ngenga.

<sup>370</sup> Matadi yankaka yayi nionso, kele na kati ya pyramide, me tulama na mutindu ya kulunga ti beno lenda lutisa ata lutebo ve na kati ya yawu, ya ke na ba-tonne ya bakilo, mutindu ba me tula yawu kuna. Yinki mutindu bawu matisaka yawu, bawu me zaba ve. Kasi yawu me tungamaka.

<sup>371</sup> Mpe *awa* na zulu, ntangu Yintu ya pyramide ke kwisa, pyramide Yawu mosi, Nzutu ya Klisto ke ngengisama. Ya ke vwanda kaka mwa credo to malongi ve, to kima yankaka yina beto me luta na kati ya yawu. Ya ke lomba kuvwanda ya kulunga mpenza mutindu mosi na Klisto, na mutindu ti, na ntangu Yandi ke kwisa, Yandi na ministere yina ba ke vukana mpenza kintwadi. Beno me mona? Na manima Enlevement ke salama, kuvutuka na Yinzo.

<sup>372</sup> Beno tala kisika beto ke na kuzinga ntangu yayi, na Laodicée, kisika dibuundu wandaka nsungi ya dibuundu ya yimbi mingi kulutula nionso. Na kati ya Biblia, beto ke mona ti, ya ke nsungi ya dibuundu mosi kaka yina Nzambi wandaka na nganda ya dibuundu, ke na kukokotila, ke na kumeka na kuvutuka na yinzo ya Yandi. Ba-credo mpe ba-denomination losaka Yandi na nganda ya Dibuundu ya Yandi mosi. “Tala, mu me telema na kielo mpe ke kokotila. Kana muntu kele na nsatu ya masa mpe yandi zola zibula kielo, Mu ke kota, mpe ke dia na yandi.” Beno me mona? Yawu yayi, na kati ya nsungi ya dibuundu *yayi*. Bawu ke na kubasisa Yandi na nganda malembe-malembe, na mutindu ti *awa* ba me basisa Yandi ya muvimba na nganda. Ba ke na mfunu ya Yawu ve.

<sup>373</sup> Ntangu yayi beno me mona bubu yayi kisika beto ke na kukwenda. Ata ti nsuka ya Nsungi ya Dibuundu ya Laodicé me kuma mpenza na mutindu ya nganda, na mutindu ti yawu na malongi ya Catholique, yina panzaka yawu tii *awa*, bawu me kuma kintwadi mpe bawu me vukana mutindu dibuundu mosi ya nene. Na kimvuka ya mabuundu, ya ke mutindu mosi na malongi ya Catholique.

<sup>374</sup> Kele na luswaswanu mosi kaka, kana bawu lenda nunga yawu, ya ke diambu ya kudia mbundana. Yawu yina diambu mosi kaka na kati ya diocèse, yina—yina—yina ke salaka ti malongi ya Catholique na malongi ya ba-Protestant kuvukana

ve, ya ke samu na mbundana. Dibuundu ya Catholique ke tubaka ti, “Yawu kele nzutu.” Mpe dibuundu ya ba-Protestant ke tubaka ti, “Yawu ke talisa nzutu.” Ba-Catholique ke sadilaka yawu misa. Misa kele, ti, bawu ke diaka mbundana, na kivuvu ti ba me lemvokila bawu. Ba-Protestant ke bakaka yawu na nzila ya lukwikilu, ba ke tondaka Nzambi, na mbundana, ti ba me lemvokila bawu. Ba-Protestant ke tubaka ti, “Ba me lemvokila masumu ya beto.” Ba-Catholique ke tubaka ti, “Beto ke na kivuvu ti ba me lemvokila masumu ya beto.” Misa na mbundana. Ba ke bokilaka yawu misa; beto ke bokilaka yawu mbundana. Misa kele kutula kivuvu ti ya ke mutindu yina. Mbundana kele kuzaba ti ya ke mutindu yina, mpe kutonda Yandi samu na yawu. Beno me mona? Mpe ya ke na kima mosi kaka yina bawu lenda wisana na yawu ve. Bawu ke wisana.

<sup>375</sup> Oh, ya ke monanaka kima ya kitoko mingi. Ya ke vukana, samu na kunata. . . Ya ke—ya ke nata nionso. . . Mbote, Biblia me tuba, “Mpe baniamama yayi pesaka ngolo ya bawu na kento ya kindumba,” beno me mona, ba me vukana bawu mosi kintwadi. Beno me mona? Kaka mutindu Biblia tubaka ti bawu ke sala, bawu ke na kusala yawu na ntangu yayi. Ya ke na kusalama, kaka na sabala yayi. Ya kele ve samu mu ke telemina ba-Catholique, ata mpe ba-Protestant ve.

<sup>376</sup> Beno ba-Methodiste mpe ba-Baptiste, mpe mingi kati ya beno ba-Pentecotiste, ntangu mabuundu ya beno me kota ya kimvuka yayi ya mabuundu, ntangu bawu me tunga yinzo ya madidi ya nene ya bamvumbi kuna na New York, ya kimvuka yina ya mabuundu, ya ke mutindu mosi na Etats-Unis mpe bayankaka. Ba ke na kumeka na kuvukisa ba-Protestant nionso.

<sup>377</sup> Ntangu yayi, ba-Catholique ke na ndwenga ya yawu, mpe bawu ke nata Pape John makumi zole na tatu, to makumi zole na zole, to nani yandi kele. Yandi ke na kumeka, na mutindu ya malembe, ya kukikulumusaka, na kunata lukwikilu ya ba-Protestant nionso mpe lukwikilu ya ba-Catholique na lukwikilu mosi, kaka mutindu Biblia tubaka ti bawu ke sala. Yawu yina. Mpe ba-Protestant ke na kubwa na mutambu, ba ke na kumina ndobo, nsinga, mpe pambú.

<sup>378</sup> Samu na yinki? Samu na yinki? Samu ba ke na bima yayi ve. *Luzabu*, “Ndinga kele ya kusungama.” *Mvibudulu*, “Bayina ke tulaka ntima na Mfumu.” Beno me mona yina mu zola tuba?

<sup>379</sup> Mutindu évêque yina ya Methodiste tubaka kilumbu yina, ntangu bawu lutisaka yawu. Mpe muntu nionso kuzaba ti, mutindu, kima yina twadisaka yawu na kimpeve, bawu vwandaka meka ti bawu sambilaka na yinzo-Nzambi, to na lukolo. Mpe bawu zolaka ti. . . Mu banza ti ya vwandaka buku ya bisambu ya ba-Presbyterien, to kima yankaka, mpe bibuti fundisaka lukolo samu bawu mangaka ti bantu kusambilaka na lukolo ve. Mpe évêque yayi ya Methodiste vwandaka kiboba mosi

ya ndwenga, yandi telemaka mpe tubaka, “Yawu kele yimbi.” Yandi tubaka, “Yawu me telemina misiku ya ngudi.” Yandi waka mupepe kukwisa. Yandi tubaka, “Mutindu mosi na dibuundu ya beto ya ba-Methodiste,” yandi tubaka, “na dibuundu ya beto ya ba-Methodiste,” yandi tubaka, “mingi ya bantu ya beto ke teleminaka mambu ya nsoni ya Hollywood, kasi bantu makumi yivwa na tanu na zulu ya nkama na kati ya bawu mosi ke kwendaka tala yawu kaka.”

<sup>380</sup> Yinki kele diambu? Bawu me bika *yayi*. Ya kieleka. Beno me bika yawu.

<sup>381</sup> Mu vwandaka solula awa kaka na kati ya yinzo yayi, kilumbu mosi, na ntwadisi ya mosi ya mabuundu ya kulutila nene ya ba-Methodiste yina kele na Falls City, mosi ya mabuundu ya kulutila kimpeve ya ba-Methodiste yina kele na Falls City. Mu vwandaka talisa yandi, ti nsungi ya ba-Methodiste yina kele pene-pene na nsungi ya beto, ba-Pentecotiste. Mpe yandi tubaka, “Na St. Louis, Missouri, bawu longukaka diambu mosi, ya me luta bangonda tatu to yiya, mpe bawu zwaka mvutu.” Mbala yankaka bakala yango me vwanda awa na suka yayi. Mbote, yandi ke mutungi yina ke na kutunga awa, yina ke na kuyidikila beto yinzo yayi. Yandi ke sambilaka, na dibuundu ya Main Street ya ba-Methodiste, kisika Mpangi Lum vwandaka pasteur mpe bayankaka. Na yawu beto me mona ti, na kati ya yawu, mu banza ti yawu vwandaka na ba-Methodiste kuluta makumi sambwadi na zulu ya nkama mosi na kulonguka yawu, ti, na kusosa-sosa ya St. Louis, ya me talisa ti ba-Methodiste kuluta makumi sambwadi na zulu ya nkama mosi ke nwaka makaya, mpe makumi sambanu na nana na zulu ya nkama mosi na kati ya bawu ke nwaka malafu yina ke lawusaka. Ya ke Methodiste tubaka yawu! Mpe diambu ya ngitukulu vwandaka, ntangu bawu kumaka na nsuka ya kusosa-sosa yina, to ntalu yina bawu banzaka na kati ya babakala na bakento; bakento, bakento vwandaka makumi sambwadi, kuluta makumi sambwadi na zulu ya nkama mosi, babakala vwandaka makumi tanu na zulu ya nkama mosi. Bakento mingi ke nwaka makaya na malafu kulutila babakala. Makumi sambwadi na zulu ya nkama mosi, kuluta makumi sambwadi na zulu ya nkama mosi, bakento vwandaka mingi kulutila babakala.

<sup>382</sup> Ntangu yayi kana beto baka Malongi ya Biblia na yina me tadila kulwata bakupé, mpe kuzengisa bansuki, mambu ya mutindu yina, beno me mona, wapi busantu, bakento yayi ke tubaka ti bawu kele bunzambi mpe ya busantu? Bansaka ya kalati mpe nionso yankaka, bantu ya bituba-tuba, bantu ya songí-songí, bawu lenda yala ve ludimi ya bawu. Ludimi ya bawu ke tubaka bituba-tuba mpe songí-songí, mpe bawu ke kwendaka sika na sika. Yinki samu na babakala? Bansaka ya kalati, bansaka ya golf, na nganda pene ya kinkonga, bawu me



Iwata mwa bilele ya fioti ya yimbi, na bakento yina pene-pene ya bawu. Kuyituka ve!

<sup>383</sup> Beno me mona diambu yina ya nsoni yina ba me sala na longi yina, longi yina ke longaka na boloko, na suka yayi? Yinga, tata. Mu ke kwikila ve ti bakala yina salaka diambu yina. Yinki yawu salaka? Ya ke Mpangi-bakala . . . Mu me zimbana . . . [Muntu mosi me tuba, “Dan Gilbert.”—Mu.] Yinga. Dan Gilbert, longi yina ke longaka na boloko. Ntangu bakala yina kotaka na mbangu mpe fwaka Dan, ya me luta bangonda fioti awa, mpe ntangu yayi kento ya yandi me kuma pene ya kubuta. Na ntembe ve, Dan me kufwa, ba lenda vutula bébé yango menga ve na ntangu yayi. Yandi tubaka ti Dan bakaka yandi na ngolo, mpe ya kele yandi . . . “Ya ke bébé ya Dan.” Diambu ya . . . Mu me kwikila yawu ve mutindu mu ke kwikilaka ve ti—ti ngoy-ngoy ke vwandaka na mansala ya yembe. Ve, tata. Mu ke kwikila ti ya ke luvunu. Mu ke kwikila ti Dan Gilbert vwandaka muntu ya Nzambi. Mpe mu ke kwikila ti ya ke manaka ya diabulu.

<sup>384</sup> Mutindu diambu yina bawu mekaka na kulutisa samu bisambu yina. Kiboba ya évêque ya Methodiste—Methodiste yina vwandaka na mayele mingi samu na kubakula yawu. Kana yandi lutisaka yawu, kana ya lutaka, ya twadisamaka na kimpeve na kima yankaka. Ya kieleka.

<sup>385</sup> Mutindu diambu yina ya kukabwana kati ya mindele na bantu ndombe kuna na Sud, mutindu mosi. Mu ke kwikilaka ti muntu fwana vwanda na kimpwanza. Mu ke kwikilaka ti yinsi yayi nwanaka samu na kimpwanza. Mu ke nganina Tata Kennedy ve mutindu yandi tindaka basoda kuna. Ata mutindu yina, mu ke “new dealer” ve, mpe mu ke Démocrate ve. Mu ke Républiquein ve. Mu ke Muklisto. Na yawu mu ke . . . Kasi mu ke kwikilaka yawu ve. Mu ke kwikilaka ve ti, bantu ndombe fwana teka kikuluntu ya bawu samu na bima ya mutindu yina. Yawu vwandaka—vwandaka parti ya ba-Républicain. Menga ya Abraham Lincoln tulaka bawu na kimpwanza samu yandi vwandaka muntu ya busantu. Mu banza ti bawu fwana kangama na parti ya bawu kana bawu ke sala voti.

<sup>386</sup> Kasi mu ke tuba na beno kima mosi, mwana-bakala yina kwendaka kuna ve kaka samu na yina, samu na balukolo ya bawu. Mwana-bakala yina kele mwisi-ntoto. Yandi kele Américain. Yayi ke kimpwanza samu na bantu nionso. Ntinta ya muntu lenda soba kima mosi ve. Beto nionso . . . “Nzambi,” tubaka, “na nzila ya muntu mosi, ya salaka menga nionso, bayinsi nionso.” Beto nionso kele muntu mosi. Kasi, mwana-bakala yina, yandi vwandaka soda. Yandi vwandaka vétéran. Yandi nwanaka samu na mambote. Yandi vwandaka na muswa ya kukwenda na lukolo. Ya kieleka. Kasi yandi vwandaka na balukolo mingi yina ya lendaka kwenda.

387 Yawu yina diambu yango. Kana nge sadisa yawu, ya ke mambu ya ba-denomination ya bilumbu yayi kuna, yina ke na kutwadisa yawu na kimpeve. Samu na yinki? Ba ke na kukatula voti ya bantu ndombe yina na ba-Républicain mpe ke pesa yawu na ba-Démocrate, mpe ba ke na kutekisa kikuluntu ya bawu na nzila ya yawu. Ya kieleka mpenza. Mpeve-Santu kele awa ve. . .

388 “Bika ti yandi yina kele na ndwenga.” “Bika yandi yina kele na luzabu.” Ya kieleka. Kaka mutindu mosi na dibuundu yayi, mutindu nsungi yayi, ke na kukitekisa yawu mosi. Beno lenda mona ve yina ke salama?

389 Mu ke kipé ve kana ba ke na kubaka yawu na bande. Yawu yayi. Uh-huh. Yinga. Yinki kele diambu? Mama ya munu vwandaka tuba, “Vutudila diabulu bima ya yandi.”

390 Ya ke na muntu mosi yina salaka kima mosi ya bumuntu, yawu vwandaka Castro kuna. Yinga, tata. Yandi kwendaka kuna. Mpe ba-capitaliste bakaka bilanga nionso ya mikuku mpe nionso yina. . . ya me vwandaka na zulu ya étalon ya wolo, mutindu Etats-unis. Yinki ya salaka? Yandi sumbaka ba-titre nionso yina. Yandi sosaka mbongo na mutindu nionso. Yinki yandi salaka na manima? Yandi salaka mbongo ya muniatu, mpe yandi sumbaka yina ya kieleka. Yandi kotisaka yawu samu bantu kusadila yawu. Yawu yina diambu mosi kaka yinsi yayi lenda sala.

391 Beno waka *Life Line* na suka yina? Na yina, beno zaba, ya ke kaka mutindu beno ke tekaka ba-titre samu na wolo. Ba me kutika dezia ba-titre nionso. Mpe na luyalu yayi ya bubu yayi ba ke na kusadila mbongo samu na yinki? Samu na mbongo ya mpaku yina bantu ke futa na manima ya bamvula makumi yiya. Ya me kuma na nsuka. Ya me sonama na *Life Line* kuna na Washington, DC, ya me kwenda na yinsi ya muvimba. Ba ke na kusadila mbongo ya mpaku, ba ke na kumeka na kusumba mbongo ya banzenza. Mbote, ba ke na kukabula yawu. Beno ke na kumona yawu ve? Yawu yina mpenza bawu ke—yina bawu ke sala. Beno me mona? Yinki yina? Ntangu yayi, kana yinsi yayi me kubwa, kima mosi kaka yawu lenda sala kele kubwa. Kima mosi kaka yawu lenda sala kele kubwa.

392 Yawu yina diambu mosi kaka ya bumuntu ya kusala, kusala mbongo yankaka. Kasi bawu ke sala yawu ve, na leta ya bubu yayi. Dibundu ya Catholique ya Rome ke na wolo ya yinza ya muvimba. Mpe yina bawu ke sala kele kuteka yawu nionso, “Bamvwama yayi,” mpe nionso yina, “ya ntoto,” mutindu Biblia me tuba. Yinki bawu ke sala, na ntwala ya kuzimbisa yawu? Kompani ya Makaya Brown na Williamson, mingi kati ya bawu kele ba-Catholique, ata mutindu yina. Mpe mambu yina yankaka, yinki bawu ke sala? Bawu ke ndima yawu, mpe bawu ke baka mbongo na Rome, mpe na ntangu yina ya me teka kikuluntu ya yandi. Rome ke sadisa yandi. Yinga, tata. Ya ke

sadisa yandi. Mpe ba ke na kusalaka ngwisani ya politiki na ntangu yayi, kuvukisa nionso yina bawu fwana vukisa pene-pene ya bawu, kunata yawu na bureau ya yandi. Beno tala yina Tata Kennedy ke na kulomba.

<sup>393</sup> Mpe kana beno monaka yawu, kilumbu yina, mfunu ya kuvote kele diaka ve. Yinki mfunu ya kuvote? Na ntangu yayi, bawu sonikaka yawu na zulunale, mpe ndimaka yawu na ntwala ya bantu, mpe bawu mangaka na kusala ata kima mosi samu na yawu. Na ntangu yayi, bawu me ndima ti bamasini yango na yinsi ya muvimba ba yidikaka yawu na ntwala, samu bawu kuvote Tata Kennedy na nzila ya voti ya luvunu. Biblia tubaka ve ti ya ke kota na nzila ya luvunu? Ya kieleka, na luvunu. Ntangu yayi, mu me telemina ve parti ya ba-Démocrate to parti ya ba-Républicain, kasi mu ke na kotalisa mambu yayi na Biblia. Yinki mfunu ya kuvote? Bawu zaba muntu yina ke vwanda kuna.

<sup>394</sup> Banani na kati ya beno ke bambuka émission ya télévision yina talisaka bakento zole ya kutelema? Mpe mosi tubaka, “Mu ke vote Tata . . .” To, kento yayi ya Protestant tubaka, “Mu ke vote Tata Kennedy.”

Bawu tubaka, “Samu na yinki?”

<sup>395</sup> Yandi tubaka, “Samu mu banza ti yandi ke na mayele mingi kulutila Tata Nixon. Yandi ke vwanda Ntwadisi ya yinsi ya kulutila mbote.”

<sup>396</sup> Na yawu yandi tubaka, “Kento yayi kele muntu ya Catholique. ‘Nani nge ke vote?’”

<sup>397</sup> Yandi tubaka, “Mu ke muntu ya Catholique, muntu ya Catholique ya Rome, muntu ya Catholique ya kieleka.” Yandi tubaka, “Mpe mu ke vote Tata Nixon.”

“Samu na yinki?”

<sup>398</sup> Yandi tubaka, “Samu, mu banza ti Tata Nixon ke vwanda Ntwadisi ya yinsi ya kulutila mbote samu yandi me salaka mingi mambu yango. Yandi zaba mingi mambu ya communisme.” Kento yango tubaka luvunu.

<sup>399</sup> Mu ke na . . . yina ba ke bokilaka, *Makieleka Ya Lukwikilu Ya Beto*, buku ya zulu mingi ya Catholique yina lenda sumbama. Mpe na kati ya yawu ya me tubama ti, “Kana ba lenda vote muntu ya Catholique, yina ke na kunwanina kisika na Protestant; kana muntu ya Catholique kuvote Protestant, ba ke basisa yandi na kimvuka ya dibuundu ya Catholique.” Ya kieleka. “Mpe kana bantu zole ya Catholique ke na kunwanina kisika mosi, ba ke soola muntu ya Catholique yina ya kieleka mingi ‘dibuundu mama’ mpe ba ke vote yandi.”

<sup>400</sup> Beno me mona, luvunu yina, mutindu ba ke na kumeka kusala? Ba ke na kukabula mbongo, samu na kusumba. Samu na yinki? Ba ke na kumeka na kubebisa yawu. Mpe ba ke na kusala yawu, mpe yawu me beba. Mpe yinki yina? Ya ke étalon ya wolo.

Mpe dibuundu ya Catholique, bakuluntu, ba ke na wolo ya yinza ya muvimba. [Muntu mosi me tuba, “Ba-milliard nkama mosi na makumi sambanu na nana ya ba-dollars.”—Mu.] Ba-milliard nkama mosi na makumi sambanu na nana ya ba-dollars. Yawu yina mpenza. Ba ke na kuvutula yawu mbala mosi na étalon ya wolo, beno lenda bikala kaka na bayinzo ya beno mpe bima yankaka, kasi beno kele ya dibuundu ya Catholique. Yinsi yayi kele ya dibuundu ya Catholique. Nionso kele ya bawu mutindu yina, na nzila ya mbongo ya bawu. Biblia me tuba mutindu yina ve? Yawu yina kifwanisu Biblia me talisa na beto.

<sup>401</sup> Yinki mu ke na kumeka na kutuba, mpangi-bakala, na suka yayi. Ba ke tuba, “Ya ke sala ti dibuundu kukuma mbote mingi. Ya ke vukisa malongi ya ba-Protestant.” Ya ke monana mbote na meso ya kimuntu, kasi luzabu ya yinza yayi kele bulawu samu na Nzambi.

<sup>402</sup> “Mpe Nzambi sepelaka, na kuvulusa bantu yina me zimbana, na nzila ya bulawu ya malongi,” na nzila ya kisalu ya Kinzambi, yina Yandi tulaka na kati ya Dibuundu ya Yandi, samu na kutunga Dibuundu na zulu ya makuki yayi ya kimpeve kasi na zulu ya kima mosi ya ntoto yayi ve.

<sup>403</sup> Pierre tubaka, “Mpe samu beno me tina kubeba yina kele na yinza yayi na nzila ya nsatu ya yimbi ya mbongo, mpe nsatu ya yimbi, ya kusepelisa nzutu, ya kudia, ya kunwa, mpe nsatu ya yimbi yina beto ke na yawu. Beno me tina yawu. Mpe ntangu yayi beno me tungama samu kuzinga luzingu ya mbote. Mu ke na kutuba mambu yayi na Dibuundu,” yandi tubaka. Yawu yina. Beno me tanga yawu? Beno me bakula yawu? Beno me kuwa yawu na ntangu beto me tanga yawu awa na Pierre ya Zole? Beno kuwa yina yandi me tuba awa, ya ke kitoko mutindu ya me sonama na kati awa, mutindu yandi—yandi me tuba yawu. Mbote mingi. Beno widikila yandi ntangu yayi mutindu yandi me tuba. Mbote mingi.

*Pierre, Simon Pierre, kisadi mpe ntumwa ya Yesu Klisto, na bayina . . . me kuzwa dikabu ya ntalu mutindu mosi na beto na nzila ya mambote ya Nzambi mpe Mfumu ya beto Yesu Klisto:*

*. . . ngemba ku—kifuluka na beno na nzila ya luzabu ya Nzambi, mpe na nzila ya Yesu Klisto Mfumu ya beto,*

*Na kulandila mutindu—mutindu ya ngolo ya yandi ya kinzambi me pesa beto bima nionso . . .*

<sup>404</sup> Nani ke kuzwa ntoto na bima nionso? [Muntu mosi me tuba, “Basantu.”—Mu.] Ya kieleka. “Yina me lunga . . .” Yinga. Mbote mingi.

*. . . yina me lunga na luzingu mpe busantu, na nzila ya luzabu ya yandi yina me bokila beto na nkembo na nkembo:*

*Na yawu ya me pesa beto nsilulu ya nene. . . ya ntalu mingi: ti na nzila ya bansilulu yayi beno kuzwa dibaku ya beno na kati ya nkadulu ya kinzambi, beno me tina kubeba (Beno kuwa yawu.) yina kele na kati ya yinza yayi ya nsatu ya yimbi.*

<sup>405</sup> Nsatu ya yimbi ya mbongo, nsatu ya yimbi samu na bima ya nene, nsatu ya yimbi ya lukumu, bima yayi kele ya kufwa samu na mukwikidi. Beto ke kukiyangisaka ve. Tenta to yinzo ya fioti, samu na yinki mu ke kukiyangisa; munu zinga to munu kufwa, mu zinda to ba zindisa munu? Kima ya mfunu samu na munu kele, Kimfumu ya Nzambi. Ata ti mu me bikala na yinzo ya munu, ata ti mu me bikala na dibuta ya munu, ata ti mu me bikala na konso kima yina, Beno bika mu bikala na Klisto, kivuvu ya beto ya Nkembo.

<sup>406</sup> Kulisa munu, O Mfumu, kati ya *Yayi*. Bika Klisto kuvwanda Yintu ya munu, yina ke sala na nzila ya munu. Na zulu ya fondasio ya munu, lukwikilu ya munu kati ya Yandi, bika ti nkadulu ya mbote, luzabu, kukiyala, mvibudulu, busantu, mpe lutondo ya bampangi, kusala na kati ya munu, O Mfumu, yawu yina kisambu ya munu. Mu ke kukiyangisa ve; munu zinga to munu kufwa, mu zinda to ba zindisa munu; denomination, kukondwa denomination; nkundi to kukondwa nkundi. Bika ti Yawu sala na kati ya munu, bika nkadulu ya mbote ya Klisto, luzabu ya Yandi, kuluta ntangu nionso na kati ya munu, samu mu vwanda na kiyeka ya kulonga bayina kuna.

<sup>407</sup> “Mpamba ve Nzambi tulaka na kati ya Dibuundu, bantumwa, baprofete, milongi, ba-pasteur, na ba-evangéliste, nionso samu kulungisa mpe kutula bisalu ya mbote yayi nionso na kati ya yawu, samu na Kwizulu ya kulunga ya Mwana ya Nzambi.” Mosi na mosi ya matadi *yayi* kele kisadilu me katuka na Yayi. Kisadilu *yayi* me katuka na *Yayi*. Mosi na mosi ya bankadulu yayi ya mbote kele na kati ya Yandi, mpe ya ke na kumwanganana na Yandi, ya ke na kukulumuka na nzila ya bayayi. Amen.

<sup>408</sup> Midi me lunga. Ngunga yayi nionso me kwenda wapi? Amen. Beno zola Yandi? [Dibuundu me tuba, “Amen.”—Mu.] Beno me kwikila yawu? [“Amen.”] Beno kuwa, bana ya fioti.

<sup>409</sup> Mpangi-kento Kidd tubaka, na suka yayi, “Mpangi Bill, mu zaba ve kana mu ke mona nge diaka.” Yina zolaka kufwa munu. Beno me mona? Ya banza ti yandi me nuna, mpe ya ke mutindu yina. Mu sambilaka ti Nzambi kukeba yandi na Mpangi Kidd, ntangu ya yinda.

<sup>410</sup> Beno bika mu tuba na beno, beto zaba ve ntangu yikwa beto ke vwanda bamosi na bayankaka. Mu zaba ve ntangu yikwa mu ke vwanda na beno. Nzambi lenda katula munu na yinza. Yandi lenda bokila munu na kisika yankaka ya ksalu. Yandi lenda bokila beno kisika mosi kuna. Beto zaba ve. Kasi, beto—beto

baka yawu. Beto bika ve ti yayi kuluta na zulu ya beto. Beto baka yawu.

<sup>411</sup> Yawu yayi, na kati ya Biblia. Yawu yayi, ya ke kifwani samu na nionso yankaka. Mpe kana mu vwandaka na ntangu ya kusala yawu! Beno lenda sala yawu ve na kilumbu mosi. Beno zaba yawu. Kasi, mu zolaka vukisa yawu nionso!

<sup>412</sup> Beno tala, ntangu beto manisaka nsangu yina kuna, beno me mona yina Mpeve-Santu salaka kuna na kibaka, mutindu yina ve? Bantu yikwa vwandaka awa na ntangu yina? [Dibuundu me tuba, “Amen.”—Mu.] Beno me mona? Ya kieleka! Yandi kulumukaka, mpe yemaka yawu mutindu mosi, Wanzio ya Mfumu.

<sup>413</sup> Beno me mona, ya ke ya kieleka. Beno bika ve ti yawu tina beno. Beno kangama na yawu, bana. Beno kangama na yawu. Beno bambuka moyo ti, beno tunga na zulu ya lukwikilu ya beno, nkadulu ya mbote, luzabu, mvibudulu!

<sup>414</sup> Ntangu yayi, beno tala, mu banza ti mu ke na kitini ya papié awa, kana mu me bwisa yawu ve kisika mosi kuna na ntangu mu vwandaka longu. Yawu yayi awa. Matondo na nge, mpangi-bakala. Matondo mingi, na nge. Kana beno zola ku—kutala yawu, samu na kumona kana kele na kima mosi kele awa yina beno lenda vwanda na kiyeka ya ku. . . Keba ve ya ke kifwani mosi ya mbote kulutula yina kele kuna, yina beno lenda sonika mambu yayi yankaka. Mu ke bula yawu mwa bansonso awa, mpe beno lenda tala yawu mpe—mpe kusonika yawu na masini.

<sup>415</sup> Mpe mu zola ti beno baka yawu mpe beno longuka yawu, mpe beno fwanikisa yawu, na manima beno sadila yawu. Beno longuka yawu kaka ve, kufwanikisa yawu, kasi beno sadila yawu na ntangu beno ke sala yawu. Beno baka yawu na mutindu ya kuvedila samu na beno mosi. Beno tuba ve ti, “Mbote, mu me sepela na kuwa yawu.” Munu mpe, mu me sepela na yawu. Kasi kuwa yawu, na manima kundima yawu, me swaswana. Beno me mona? Beno me mona? Ya me swaswana. Beno me mona?

<sup>416</sup> Kele na makuki sambwadi samu na kusala ntela ya Nzambi. Kele na Bansungi Sambwadi ya Dibuundu, yina Nzambi me lutisa Dibuundu samu yawu kuzwa makuki yango. Mpe Yandi ke na minati-nsangu samu na kusala yawu. Ya ke sambwadi, sambwadi, sambwadi. Beno me mona? Sambwadi kele—kele ntalu ya kusukisa samu na Nzambi, mpe tatu kele ntalu ya kulunga ya Nzambi. Na yawu, ya ke na tatu, mpe tatu sambwadi. Na yawu, na mutindu ya bantalu, na mutindu ya kimpeve, na nzila ya Ndinga, na nzila ya kimbangi ya Mpeve-Santu, nionso yina me sukisa diambu ya muvimba. Beto longuka yawu.

<sup>417</sup> Beto yika na lukwikilu ya beto bima yayi, na yawu, samu beto kuma ntela ya muvimba ya Klisto; ya kuvukana kintwadi na zola ya busantu, kubanga Nzambi, na luzitu na kati ya bantima ya beto bamosi na bayankaka, luzitu ya kieleka na bamosi na

bayankaka, lutondo ya bampangi ya babakala mpe bakento, mambu ya mpamba-mpamba ata fioti ve, kima yankaka ve kasi kaka luzingu ya kukondwa mvindu ya Mpeve-Santu. Beno me mona? Kuzinga kintwadi, kuvwanda Muklisto. Kutambula na lukwikilu. Bika ti nkadulu ya mbote ya Nzambi kuluta ntangu nionso na kati ya beno; bika ti luzabu ya Nzambi, kana ya me kuma ntangu ya mbote na yimbi. Kana diabulu kutalisa nge kima yina kele mpenza Masonuku ve, kwenda ntama ya yawu. Ya kieleka.

418 Mu lenda banza ti bantumwa vwandaka sala ata fioti ve mutindu beto. Bawu vwandaka kwenda sika na sika, mbala yankaka bawu vwandaka tuba mingi ve, tii kuna bawu kuma na chaire. Bawu vwandaka kota mpe bawu vwandaka sala yina ba lendaka sala, mpe bawu basika. Yinga, tata. Bawu vwandaka na ngolo. Bawu vwandaka na nkadulu ya mbote. Bawu vwandaka swana na bantu ve. Bawu zabaka sika wapi bawu telemaka. Yimani. Bawu zabaka nani bawu kwikilaka. Bawu landilaka na kutambula na Mpeve. Kusala kaka . . .

419 Kaka mutindu mu tubaka na nkokila yina. Kuningisa yintu fioti, yawu yina kaka Nzambi lendaka sala, na manima kima mosi lendaka telemisa bawu. Bawu vwandaka tula ntembe ve mpe kulonguka, mpe kuniunguta mpe bawu kukiyangisaka ve mutindu beto, samu na kuzaba kana bawu lenda sala *yayi* to *yina*. Bawu kwendaka na ntwala mpe salaka yawu, kaka. Kaka kana Nzambi me ningisa yintu fioti, ya me lunga, na mbala mosi. Samu na yinki? Yinki mutindu bawu zabaka ti Nzambi me ningisa yintu? Bawu vwandaka na bankadulu nionso ya mbote na kati awa, makuki yayi nionso. Mpe kaka kana Nzambi me ningisa yintu fioti bawu vwandaka fwanikisa yawu na nionso *yayi*, mpe na Ndinga ya Yandi. Bawu zabaka ti yawu vwandaka Ndinga ya Nzambi, mpe bawu vwandaka kwenda. Bawu vwandaka kukiyangisa samu na kima yankaka ve. Ntangu Nzambi vwandaka tuba, bawu vwandaka kwenda. Beto ke tubaka . . .

420 Nzambi ke tuba na beto, mpe beto ke tuba, “Mbote, beto ke banda. Beto ke tala kana beto lenda zinga Luzingu yango.” Kima ya ntete beno zaba, muntu mosi ke yangisa beno. Mbote, ya kieleka, yina kele diabulu.

421 Beno lendaka mona yandi mutindu yandi vwandaka meka na kusala ti mu kuma ve na lukutakanu ya suka yayi. Beno lendaka vwandaka na yawu mbala mosi. Oh, mawa! Ya ke lomba ti mu nwana konso ntangu mu ke silaka lukutakanu. Mpe kana mu zola sambila samu na mbevo, mpe samu na muntu yina zola kufwa mpe yandi me vuluka ntete ve, ba ke bokila munu na allo-allo bambala makumi tatu na minuti kumi, kana ya lenda kuma na nswalu nionso, samu musala yawu ve. “Oh, Mpangi Branham, nge fwana sala *yayi*.” Kasi moyo mosi zola kufwa. Ya kieleka. Yinga.

422 Na nkokila yankaka, ba bokilaka munu kisika mosi. Mwana-bakala mosi ya ntwenia, mu solulaka na yandi awa na yinki beno ke bokilaka yawu, supermarché, mwa bamvula me luta. Yandi kumaka kulawuka malafu. Mu zabaka mwana-bakala yango, mwana-bakala mosi ya mbote, kasi yandi vwandaka nsumuki. Mpe na yawu mama ya yandi bokilaka munu. Mu banza yandi bokilaka Doc mbala zole to tatu. Munu. . . Ya bokilaka, mpe ya bokilaka Billy, mpe—mpe na nsuka mu bakaka nsangu yango. Mpe na ntangu mu bakaka nsangu yango, ya kieleka mpenza, mu me yangisamaka ntete mutindu yina ve na luzingu ya munu, samu mu kuma kisika mwana-bakala yango vwandaka.

423 Mpe ntangu mu kumaka kuna, mwana-bakala yango vwandaka zaba munu diaka ve. Yandi vwandaka kuna, ya kulala kuna, ya vwandaka zaba diambu mosi ve, mpe ya vwandaka sala bisala-sala. Tata ya yandi vwandaka meka na kusimba-simba yandi, mpe yandi tubaka, “Cheri.” Mpe bakala yango vwandaka na bamvula makumi tanu, pene ya bamvula makumi tanu. Mpe yandi tubaka, “Cheri,” *yayi*, mpe “vwanda pima.” Mpe yandi vwandaka meka na kutelema. Mwa maboko ya yandi kumaka nene pene-pene mutindu *yayi*. Mwana-bakala yango kumaka na cancer mingi na mutindu ti nzutu ya yandi fulukaka na cancer. Bitini nionso ya nzutu ya yandi vwandaka na cancer. Ata mpe nzila ya menga ya yandi vwandaka na cancer, bima nionso. Mpe yandi vwandaka kuna, ke meka na kutelema, mpe kusala bisala-sala.

424 Mu simbaka yandi na diboko, mu tubaka, “Woodrow, Woodrow, yayi Mpangi Branham.”

425 Papa ya yandi tubaka, “Nge ke zaba yandi diaka ve? Yayi Mpangi Bill. Woodrow, yayi Mpangi Bill.”

Yandi tubaka, “Uh. Huh. Uh-uh-uh.” Mutindu *yina*.

426 Mpe papa ya yandi talaka mpe yandi tubaka, “Billy, nge me kwisa na mwa nsukinina.”

Mu tubaka, “Na nsukinina ata fioti ve. Munu yayi awa.” Mu me nwanisama.

427 Na yawu bana-bakala yankaka, mwa bana-bakala, bansumuki, vwandaka ya kutelema kuna, bampangi ya yandi yankaka. Mu tubaka, “Beno me mona, bana-bakala, samu beno ke kuma na kisika yayi. Beno ke kuma kuna. Beno me mona? Mbala yankaka na cancer yayi—yayi ve. Beno lenda kuma kuna na kima yankaka, kuna na bala-bala ya nene, makila ke panzana na ntangu beno zola kufwa, to kima yankaka. Beno ke kuma kuna.” Beto solulaka na bawu.

428 Mu vwandaka vingila na kumona yina Mpeve ke tuba na munu na kusala. Mu vwandaka vingila. Kima ya ntete beno zaba, munu waka kuningana ya yintu yango. “Tetika maboko ya nge na zulu ya yandi.”



429 Mu tambulaka mwa fioti, mu tubaka, “Beno nionso kukulumusa bayintu ya beno.” Bawu nionso kulumusaka bayintu ya bawu, bana-bakala ya bantwenia vwandaka zole to tatu kuna.

430 Mu tulaka maboko ya munu na zulu ya yandi. Mu tubaka, “Mfumu Nzambi, bika ti mwana-bakala yayi kubakula yina yandi ke sala, na ntuala yandi kutana na diambu yayi. Yandi zola kufwa. Yayi ke diabulu yina me kanga yandi, yandi ke na kukwenda. Mpe yandi nwaka malafu mingi tii na lufwa, mpe yandi yayi awa mutindu yayi. Mu ke sambila ti Nge wila yandi mawa.” Mpe ntangu mu sambilaka samu na yandi, na suka yina landaka yandi vwandaka kuna na mbeto, ke solula na papa ya yandi.

431 Busty Rogers, yina. . . Ba bokilaka munu kuna na lupitalu, ntama mingi ve. Mu vwandaka kuna kilumbu yina, na manima ya kulonga kuna na Milltown kisika Georgie Carter ya leke belukaka. Beno nionso ke bambuka yawu. Mpe kuna ntangu Mpangi Smith, longi ya Methodiste, tubaka, “Kana muntu mosi me bakaka mbotika na Nkumbu ya Yesu Klisto, yandi basika na tenta ya munu,” yandi tubaka mutindu yina. Kuna na Totten Ford, ntangu ya vwandaka sala lukutakanu yina kuna. Mpe, oh, yandi bedisaka munu na mambu nionso yina beno lenda banza. Mu tubaka ata kima mosi ve; mu landilaka kaka. Mu vwandaka na lutumu mosi. Mfumu talisaka na munu vision mosi. Ya vwandaka mwana-dimeme mosi kuna, yina kangamaka kuna na ntoto ya kuyuma. Beno nionso ke bambuka vision yango, beno nionso. Mu banza mutindu yina. Beno ke bambuka yawu? [Dibuundu me tuba, “Amen.”—Mu.] Ya kieleka. Mbote mingi. Na yawu mu vwandaka kwenda kuna na ntoto ya kuyuma, samu na kusosa yawu.

432 Mu kwendaka na Totten Ford. Mpangi Wright kuzaba yawu. Beto kwendaka kuna, mu zabaka ve kima ya kusala. Mu sumbaka mwa sanduku ya sabuni, ya ba-cent kumi. Mu zolaka kwenda kuna, kutelema na zulu ya yawu samu na kulonga na zuni yango. Yandi tubaka ti yandi zolaka mata kuna, na zulu ya mongo, samu na kusumba mwa bima. Mu kwendaka na yandi. Ya vwandaka kuna na dibuundu mosi ya nene ya ntama ya ba-Baptiste, muntu mosi ve na kati. Mfumu tubaka na munu, “Telema kisika yina.”

433 Mu tubaka, “Bika mu basika awa, Mpangi wright.” Mu telemaka. Yandi landilaka na kumata mpe yandi vutukaka.

434 Mu kwendaka kuna, mpe mu lendaka zibula kielo ve. Mu tubaka, “Mfumu, kana Nge ke na kati ya diambu yayi, kana Nge zola ti mu kota na kati ya yinzo-Nzambi yayi, zibudila munu kielo.” Mu vwandaka kuna mpe mu vwandaka banza.

435 Mu waka muntu mosi ke na kukwisa; yandi pusanaka, mpe yandi tubaka, “Mbote na nge? Mu me tuba na nge,” yandi tubaka, “nge zola kota na yinzo-Nzambi yayi?”

Mu tubaka, “Yinga, tata.”

Yandi tubaka, “Mu ke na fungula awa.”

436 Mu bandaka lukutakanu. Sabala ya ntete, ata kima mosi ve. Nkokila ya ntete, mu kuzwaka dibuundu mosi, Mpangi Wright na dibuta ya yandi. Kima ya ntete beno zaba, na nsuka ya sabala, ya vwandaka na kisika ya kutelema ve, ata na lupangu. Na yina mwana-dimeme yayi vwandaka me monisama ntete ve. Mpangi Hall vulukaka na ntangu yina, ntangu yayi ya me kuma pasteur kuna, ya bawu nionso. Mu lendaka mona ve kisika mwana-dimeme yayi vwandaka. Na manima ya mwa ntangu fioti, ya vwandaka na muntu mosi ya dibuundu ya Klisto, kuna na nsi ya mogo, ya vwandaka na mwana-kento yina vwandaka ningana ve bamvula yivwa na bangonda nana, ya vwandaka ya kutandama kuna. Ya vwandaka kuna. Beno nionso kuzaba disolo yango. Yinga, tata.

437 Mpe na manima ya midi yina ntangu Busty Rogers, vétéran mosi ya nene mingi vwandaka. . . Mu pusanaka kuna. Mpe dibuumdu ya Mpangi Smith vwandaka kuna samu na kuseka munu, samu na kuvweza munu, samu mu ke botikaka na Nkumbu ya Yesu. Mu pusanaka kuna na bamasa ya poto-poto ya Totten Ford, kisika ba vwandaka. . . [Kisika ya mpamba na bande—Mu.] . . ya vwandaka na mwa masa mosi kuna, mpe ya vwandaka sala kaka makelele mingi. Ba-diacre zole to tatu kwendaka na munu.

438 Mu tubaka, “Mu me telema awa na manima ya midi yayi samu na kotalisa Masonuku ya Santu ya Nzambi.” Mu tubaka, “Mu me tanga na kati ya Biblia awa kisika Pierre tubaka, ‘Beno balula ntima, mosi na mosi ya beno, beno baka mbotika na Nkumbu ya Yesu Klisto samu na lemvo ya masumu ya beno.’” Mu balukaka, mu pesaka Buku na mosi ya ba-diacre.

439 Mu kwendaka kuna, mpe mu tubaka, “Konso muntu yina me zola, yina me balula ntima samu na masumu ya yandi, lenda kwisa.” Mu kwendaka kuna mpe mu kotaka na masa. Mu tubaka, “Ya ke monana ti Bawanzio me vwanda na zulu ya konso divala na ntangu yayi, ba ke na kutala beto.” Oh, la la! Na mamina mu botikaka bantu pene ya zole to tatu, dibuundu ya yandi ya muvimba, bakento yayi lwataka ba-robe ya kitoko ya soie, kotaka na masa, ke boka na ndinga ya ngolo. Mu botikaka dibuundu ya yandi ya muvimba na Nkumbu ya Yesu Klisto. Beno zaba yawu. Mu kangaka yawu foto. Ya vwandaka kuna.

440 Yinki ya vwandaka? Kuyika na nkadulu ya beno ya mbote. Beno me mona? Beno bika yawu swi. Nzambi kuzaba yinki mutindu kusala yawu. Nzambi kuzaba yinki mutindu kusala ti bima yayi kusalama. Beno bika bawu tuba yina bawu me

zola. Ya ke soba kima mosi ve. Beno landila kaka na kukwenda na ntwala.

441 Busty Rogers yina vwandaka kuna, na ntangu yandi monaka yina, yandi tubaka, “Na yawu mu me kwikila yawu na ntima ya munu ya muvimba.” Mpe yandi kotaka kuna na masa, na bilele ya yandi ya kitoko, mpe yandi bakaka mbotika na Nkumbu ya Yesu Klisto.

442 Ya me luta bamvula pene ya tatu to yiya, ba bokilaka munu na kukwenda kuna na lupitalu na New Albany. Ya vwandaka kuna, pene ya kufwa, na cancer, ya vwandaka me dia nzutu ya yandi nionso. Badokotolo tubaka na yandi ya lendaka zinga, tii mbasi na suka. Ya tubaka, “Yandi ke zola kufwa ntangu yayi.” Yandi tubaka, “Kwisa nswalu.”

443 Mu kotaka na chambre yango, na ntangu mu vwandaka kuna, ya kutelema samu na kusambila. Yandi tubaka, “Billy, ya ke na kongolo mosi kuna na nsongi ya yinzo.”

444 Mpe mu balukaka, samu na kutala. Mu tubaka, “Busty, ya ke ngwisani. Nge ke fwa ve. Ngwisani ya Menga me vulusa nge.”

445 Mu tetikaka maboko ya munu na zulu ya yandi, mu tubaka, “Mfumu Nzambi, vision yina kuna ke na kusiamisa ti Nge kele awa. Ngwisani ya Nge yawu yina, yawu yayi, ‘Na bamputa ya Nge beto me beluka.’” Mu tetikaka maboko na zulu ya yandi, mpe yandi belukaka. Mu vutulaka yandi na yinzo.

446 Mpe pene ya bamvula yiya to tanu, pene ya bamvula yiya, yandi lobaka mbisi na lweka ya nzadi mpe bima yankaka, tambulaka mbote. Mpe cancer vwandaka na laka na estomac, mpusu kumaka ngolo mingi, mpe salaka dikwata mosi ya nene ya ndombe. Badokotolo, ba-vétérán ya lupitalu, tubaka na yandi ti bawu vwandaka na traitement ya cobalt yina lendaka benda yawu, samu na kupesa nzila mingi na madia na kukulumuka na mbala mosi. Ya vwandaka mpasi mingi samu na yandi na kudia madia mingi, ya lombaka ti yandi kudia malembe-malembe. Yandi kwendaka kuna samu na kusala yawu. Mu zabaka ve ti yandi vwandaka kuna.

447 Na yawu ntangu ba pasulaka yandi, yawu konisaka yandi, mpe ya vwandaka kukizaba diaka ve. Ya salaka ti lweka ya yandi kuningana ve. Mpe kima mosi kaka ya lendaka sala kele kudila fioti. Mpe yandi bakaka kilapi mosi, mutindu *yina*, mpe yandi salaka, “uh, uh, uh.” Mpe yandi mekaka na kusonika, ke tekita mutindu *yayi*, na diboko ya yandi ya mbote. Lweka ya yandi ya kimama, vwandaka ningana ve. Mpe yandi sonikaka, na diboko ya yandi: “Yesu vulusaka, na 1900 na ndambu.” Ya lendaka sala yawu ve.

448 Na yawu ntangu kento ya yandi tubaka, “Mpangi Branham, mu zaba ve yinki yandi zola tuba.”

449 Mu tubaka, “Mama Rogers, yandi zola tuba ti, yawu vwandaka na 1900 na ndambu, yandi vulukaka mpe botamaka na Nkumbu ya Yesu kuna. Ya me buta bambuma ntangu yayi. Yandi ke na boma ya kufwa ve.”

450 Mu tubaka, “Mfumu Nzambi, keba luzingu ya yandi. Mu me lomba yawu, na Nkumbu ya Yesu, ti Nge ke keba luzingu ya yandi.” Mu tetikaka maboko na zulu ya yandi. Kukondwa kuningana yina bikaka yandi. Kukona kumanaka. Mpe yandi vumbukaka na mbeto. Mpe yandi ke ya kutelema na ntangu yayi, ya ke na kupesa kimbangi.

451 Beno yika na lukwikilu ya beno, nkadulu ya mbote; beno yika na nkadulu ya beno ya mbote, luzabu; na luzabu ya beno, kukiyala; na kukiyala ya beno, mvibudulu; na mvibudulu ya beno, busantu; na busantu ya beno, zola ya bampangi; na zola ya beno ya bampangi, Mpeve-Santu, mpe Klisto ke kwisa. Samu, kaka na nsi ya Yandi . . . Mpeve-Santu kele Mpeve ya Yesu Klisto na kati ya Dibuundu, samu na katalisa bankadulu yina ya mbote. Oh, la la!

Ya ke, midi na minuti kumi na tanu.

Mu zola . . . Mu zola Yandi  
Samu Yandi zolaka munu ntete,

Na nsi *awa*, na ntwala beno kuma nani.

Mpe ya sumba- . . . (Yinki Yandi salaka?) . . .  
mpulusu ya munu  
Na yinti ya Calvaire.

Yinki mutindu mu ke mutindu *yayi*? Samu Yandi zolaka munu, ntete.

Mu zola Yandi, Mu zola Yandi  
Samu Yandi zolaka munu ntete . . . (Kikuma  
yawu yayi.)  
Mpe sumbaka mpulusu ya munu  
Na yinti ya Calvaire.

452 Mu ke sila, Yandi, na suka yayi, na ntima ya munu ya muvimba, ti, na nzila ya lusalusu mpe lemvo ya Yandi, mu ke sambila ti mu ke sosa konso kilumbu, mu ke bika ve, tii kuna mu ke wa mosi na mosi ya bansatu yayi ke kulumuka na kati ya mwa ntela ya munu ya ntama, tii kuna mu ke vwanda kumonisama ya Klisto ya moyo. Mpamba ve, Yandi kumaka disumu mutindu mosi na munu, samu mu kuma . . . mu kuma mambote ya Nzambi, mutindu mosi na Yandi. “Yandi bakaka kisika ya munu; Mfumu, bika mu baka ya Yandi ntangu yayi.” Samu, kikuma yawu yina Yandi fwaka. Bantu yikwa ke sila mutindu mosi, na nzila ya lemvo ya Nzambi? [Dibuundu me tuba, “Amen.”—Mu.] Na bayintu ya beto ya kukulumusa ntangu yayi, mpe maboko ya beto na zulu.

Munu . . .

<sup>453</sup> Mu me sila yawu, Mfumu, dibuundu yayi me sila yawu,  
“Ntela ya kifuluka ya Yesu Klisto!”

Samu Yandi zolaka munu ntete  
Mpe ya sumbaka mpulusu ya munu  
Na yinti ya Calvaire.



*NTELA YA MUNTU YA KULUNGA* KNG62-1014M  
(The Stature Of A Perfect Man)

Nsangu yayi ya Mpangi William Marrion Branham, kulongamaka na Kingelesi, na suka ya Lumingu, na kilumbu ya 14 ya Ngonda ya kumi, na mvula 1962, na Branham Tabernacle na Jeffersonville, Indiana, U.S.A., yina bakamaka na bande manietiki mpe basisamaka na muvimba nionso na buku na Kingelesi. Lubangulu yayi na Kikongo basisamaka na buku mpe ba kabulaka yawu na Voice Of God Recordings.

KIKONGO-KITUBA

©2020 VGR, ALL RIGHTS RESERVED

VOICE OF GOD RECORDINGS  
P.O. BOX 950, JEFFERSONVILLE, INDIANA 47131 U.S.A.  
[www.branham.org](http://www.branham.org)

## Luzabusu samu na kubasisa mikanda

Muswa nionso kele ya yandi. Muntu nionso lenda kubasisa buku yayi na masini ya yandi ya yinzo samu na yandi mosi, to kukabula yawu ya mpamba, mutindu kidadilu samu na kumwangisa Nsangu ya mbote ya Yesu Klisto. Ba lenda tekisa buku yayi ve, kubasisa yawu na lutangu ya kulutila mingi, kutula yawu na site internet, kubumbisa yawu na kibumbulu ya bansangu, kubangula yawu na bandinga yankaka, to kulomba mbongo kukondwa muswa yina me sonama na Voice Of God Recordings®.

Na yina me tadila bansangu ya kulutila mingi to samu na yina me tadila bisadulu, beno sonikila:

VOICE OF GOD RECORDINGS  
P.O. Box 950, JEFFERSONVILLE, INDIANA 47131 U.S.A.  
[www.branham.org](http://www.branham.org)